

فرصت کے نہ ہونے سے امام احمد رضا سے لگاؤ اور واسطہ نہ رہا اور پھر وہ یہ بھی سمجھتے تھے کہ احمد رضا ایک متنازعہ شخصیت ہے جس نے اہل دیوبند اور دیگر قوم پرست مولویوں کو کافر کہا ہے۔ اس لیے عام لوگ کفر کے فتوے لگانے والے مولوی کو پسند نہیں کرتے تھے اس لیے وہ اس طرح ان کے ساتھ اپنا واسطہ نہیں بنانا چاہتے تھے اور اب بھی بہت سے پیر خانے اور مولوی حضرات ایسے ہیں جو امام احمد کا صرف ”سلام“ اور نعت پڑھنے سننے کی حد تک ہی ان کی بات سنتے ہیں ورنہ ان کے علمی مقام سے بے خبر ہیں۔

اس کے ساتھ ساتھ یہ المیہ بھی ہوا کہ تقسیم ملک کے بعد مکتبہ دیوبند اور غیر مقلد طبقہ سے تعلق رکھنے والے لوگوں نے انڈیا اور پاکستان کے سرکاری اداروں میں تسلط حاصل کر کے اہل سنت کے اکابرین کو تاریخ کے صفحات سے مٹانے کی جدوجہد شروع کر دی اور اہل سنت اعراس، گیارہویں اور ختمات مبارکہ میں مشغول ہو کر ملکی سیاست سے دور چلے گئے جس سے امام احمد رضا اور ان کے خلفاء و تلامذہ کا کردار تحریک آزادی سے غائب کر دیا گیا۔ ان حالات میں حکیم محمد موسیٰ کی سوچ میں کس طرح انقلاب آیا۔ اسے سمجھنے کے لیے دیکھتے ہیں ”ماہنامہ ساحل کراچی“ بابت مارچ ۱۹۹۳ء جس میں ایک تاریخی انٹرویو دیتے ہوئے ایک سوال کے جواب میں حکیم صاحب فرماتے ہیں کہ ”مطالعہ میرا شروع سے شغف رہا ہے۔ میرے مطالعہ کے نتیجے میں مجھے اس بات نے پریشان کیا کہ تحریک پاکستان کی تاریخ میں ان علماء نے کہ جنہوں نے کھل کر پاکستان کی مخالفت کی اور انگریزوں کی کاسہ لیس کی، ان کا تذکرہ تو ہیرو کے طور پر ملتا ہے اور اعلیٰ حضرت احمد رضا خان بریلوی کے جن کے حوالہ سے تاریخ میں انگریز دوستی یا تعلق کا کوئی حوالہ نہیں ملتا، بلکہ انگریزوں کے شدید مخالف نظر آتے ہیں، ان کا سرے سے کوئی تذکرہ ہی

نہیں ہے۔ ان سوالات کو دیوبندی سکالر پروفیسر محمد ایوب قادری جو کہ لاہور جب بھی تشریف لاتے، میرے ہاں قیام کرتے تھے، میں ان سے اکثر کہا کرتا تھا کہ یہ تاریخی بددیانتی کیوں برتی جا رہی ہے مگر کیونکہ ان کا دیوبندیت کی طرف زیادہ جھکاؤ تھا اس لیے وہ میرے سوال کا جواب گول کر جاتے جس سے مجھے اعلیٰ حضرت کے بارے میں پڑھنے کی جستجو پیدا ہوئی۔ یہ ۶۰ء کی بات ہے، میں نے اعلیٰ حضرت کی تصانیف جو اس وقت نایاب تھیں، تلاش کر کے پڑھیں اور اس نتیجہ پر پہنچا کہ فاضل بریلوی حالیہ تاریخ کی ایک مظلوم شخصیت ہیں۔ لہذا میں نے اس پر کام کرنے کا ارادہ کیا۔“

آپ نے چونکہ خاندانی ورثے میں علم کی لگن اور کتب دوستی کا جذبہ پایا تھا، اس لیے چوک فرید امرتسر سے لے کر رام گلی پھر ۵۵ ریلوے روڈ کے مرکز تک یہ سفر بڑے اچھے انداز میں جاری رکھا۔ آپ کے والد گرامی کے پاس امرتسر میں کتب کا بہت بڑا ذخیرہ تھا۔ جس میں ۲۵ ہزار کتابیں تھیں، ساحل کو انٹرویو دیتے ہوئے حکیم صاحب فرماتے ہیں کہ

”میں ستمبر کو جب فسادات شروع ہوئے تو پہلے ہی دن بلوائیوں نے ایک بڑا حملہ کیا۔ ہمارا علاقہ چوک فرید جو کہ مسلمانوں کا سب سے سب مضبوط علاقہ تھا، اس علاقہ میں ایم۔ اے۔ او کالج تھا۔ شیخ صادق حسن اور دیگر مسلم لگی بھی یہیں رہتے تھے۔ بلوائیوں نے کافی اسلحہ کے ساتھ جب ہمارے محلہ پر حملہ کیا تو نوجوانوں نے بڑی ہمت کے ساتھ ان کے حملے کو تو ناکام بنا دیا۔ مگر جاتے ہوئے بلوائیوں نے ہمارا کتب خانہ اور دواخانہ جو کہ آبادی سے باہر بازار کے علاقہ میں تھے، آگ لگا دی۔ یہ آگ اتنی بڑی تھی کہ اس وقت لاہور تک اس کے شعلے دکھائی دیتے۔“

ہمارا کتب خانہ چونکہ امرتسر میں سب سے بڑا کتب خانہ تھا اس میں



پچیس ہزار کتابیں تھیں تو اس وقت لوگ والد صاحب سے افسوس کرنے آئے تو آپ کے الفاظ یہ تھے کہ جب پاکستان بن جائے گا تو ہم یہ سمجھیں گے کہ ہماری قربانی قبول ہوگئی۔ (ماہنامہ ساحل، مارچ ۱۹۶۳ء)

حکیم صاحب کے مطب پر سجنے والی محافل و مجالس بڑی اہمیت کی حامل ہوتی تھیں کیونکہ ان مجالس کے شرکا اپنے دور کے دانشور، محقق، ادیب، عالم، مفسر، محدث اور ریسرچ سکالرز ہوتے تھے۔ سادہ سی شخصیت کے مالک حکیم محمد موسیٰ اس انگوٹھی میں نگینہ کی طرح چمک رہے ہوتے تھے۔

۱۹۶۸ء میں آپ نے قلمزم علم و عرفان، وارث ابوحنیفہ و جنید جانشین امام ربانی، مجدد الف ثانی نام لیوائے شاہ جیلاں بومیری وقت، سند الحمدین، فخر المدرسین، سیدی و سندی اعلیٰ حضرت امام احمد رضا خاں فاضل بریلوی رحمۃ اللہ علیہ کے انوار و تجلیات کو عام کرنے کے لیے مرکزی مجلس رضا لاہور کی بنیاد رکھی۔ ابتدا میں قاضی عبدالنبی کو کب جیسے عالم دین آپ کے معاون ہوئے۔ اس وقت کسی کے وہم و گمان میں بھی نہیں تھا کہ یہ مجلس آئندہ چل کر عظیم جامعہ کی شکل اختیار کر لے گی۔ مرکزی مجلس رضا کے پروگرام میں دو امور کو خاص اہمیت دی گئی تھی۔

۱۔ اعلیٰ حضرت پر لٹریچر کی اشاعت

۲۔ عوام و خواص کو اعلیٰ حضرت کی ذات گرامی سے روشناس کروانے کے لیے جلسہ ”یوم رضا“ کا ہر سال باقاعدگی سے انعقاد۔

یہ جلسہ کئی سالوں سے مسلسل جامع مسجد نوری ریلوے اسٹیشن میں ہوتا رہا۔

مرکزی مجلس رضا کے قیام سے لوگوں میں امام احمد رضا پر بحث شروع ہوگئی۔ آپ کی ذات ستودہ صفات کے متعلق پھیلائے گئے شکوک و

شہادت آہستہ آہستہ دور ہونے لگے۔ اپنے اور غیر بھی آپ کی شخصیت کے متعلق جاننے کی جستجو میں لگ گئے اور پھر دیکھتے ہی دیکھتے اپنے دور، نہیں اپنی صدی کا مظلوم ترین احمد رضا تاریخ کے دھندلکوں سے ابھر کر لکھنے اور تحقیق کرنے والوں کے دلوں کی آواز بن گیا۔ مرکزی مجلس رضا نے حکیم محمد موسیٰ کی زیر نگرانی چند سالوں میں اتنا کام کر لیا جو شاید بڑے بڑے ادارے عشروں میں نہ کر سکتے۔ امام احمد رضا کی تصانیف ڈھونڈ کر لائبریریوں اور کتب خانوں سے حاصل کی جاتیں اور پھر انہیں منظم انداز میں جدید تقاضوں کے مطابق شائع کر کے مفت تقسیم کیا جاتا۔ عوام اہل سنت کی توجہ مجلس کی طرف مبذول ہوئی۔ تعاون بڑھتا گیا۔ امام احمد رضا کی شخصیت نکھر کر ایک یگانہ روزگار ہستی کے روپ میں سامنے آگئی۔

سالانہ یوم رضا تعلیمات رضا کی تشہیر کا ایک موثر انداز تھا۔ اس پروگرام میں بڑے بڑے محدثین، مشائخ، علماء، مدرسین، پروفیسر اور نامور لکھاری امام احمد رضا کے حضور سپاس عقیدت پیش کرنے کے لیے حاضر ہوتے۔ تنگی داماں سے میں ان سب مشاہیر کے نام نہیں لکھ سکتا۔ حالانکہ حکیم صاحب نے مکمل ریکارڈ رکھا تھا۔ ”مقالات یوم رضا“ شائع کئے جاتے۔ کام بڑھتا گیا۔ تعمیراتی منصوبے شروع ہوئے۔ چاہ میراں میں مسجد رضا۔ مدرسہ ضیاء الاسلام، رضا فری ڈپنری رضا لائبریری کے نام سے کام شروع ہو گیا۔

اور پھر اندرون و بیرون ملک کلیم طور رضا کے تذکرے امام احمد رضا کے ترجمان کی حیثیت سے ہونے لگے۔ مجلس نے صرف تصانیف ہی شائع نہیں کیں بلکہ بڑے پڑھے لکھے والے پیدا کئے۔ حکیم صاحب کی ترغیب سے کئی اچھے اچھے لکھنے والے میدان میں اپنے فن کی جولانیاں دکھانے لگے۔



لیکن افسوس ناک بات یہ ہوئی کہ اس کے ساتھ ساتھ آستین کے سانپ بھی پلتے رہے۔ پیسہ خور مولوی، لالچی دنیا دار لوگ جو مصلح کے روپ میں حکیم صاحب کے ساتھ تھے۔ وقت بدلتے ہی اصلی روپ میں واپس آ گئے۔ حکیم صاحب ایک حادثے سے دوچار ہوئے تو یار لوگوں نے موقع غنیمت جان کر لوٹ مار شروع کر دی اور اپنے ہی گھر کو لوٹ کر فرار ہو گئے۔ لیکن عزم و استقلال کے اس کوہ گراں کے پائے استقلال میں ذرا بھی جنبش نہ آئی اور آپریشن کے بعد جب آنکھیں درست ہوئیں تو اپنے لئے ہوئے قافلہ کے ساتھ پھر سفر شروع کر دیا۔ حکیم صاحب نے لکھنے والوں کو کبھی مایوس نہیں کیا۔ طلبہ کی سرپرستی کرنا آپ کا مشن تھا۔ لیکن ایک بات ہے۔ مولویوں سے انہیں خاص چڑ تھی۔ فضول و عطف فروش اور سوداگر قسم کے مولوی حکیم صاحب کے مطب پر نہیں جاسکتے تھے۔ حکیم صاحب بلا جھجک اسے بیوپاریوں کو لعن طعن کرتے تھے۔ آپ نے اپنے خطوط کے ذریعہ بھی پیغام رضا کو عام کرنے کی بڑی جدوجہد کی۔ اگر کوئی صاحب آپ کے مکتوبات کا مجموعہ مرتب کرائے تو مسلک رضا کی بڑی خدمت ہوگی۔ خلیل احمد رانا جہانیاں منڈی اور علامہ محمد عالم مختار حق نے چند خطوط جہان رضا اور ماہنامہ مہر ماہ میں شائع کرائے ہیں جن کو پڑھنے سے اندازہ ہوتا ہے کہ ملکی و ملی مسائل اور اسلام دشمن طاقتوں کے مکروہ عزائم سے آپ کس طرح باخبر تھے اور ان کے سدباب کے لیے لکھنے والے احباب کی کس طرح حوصلہ افزائی فرماتے تھے۔

ہوا تھی گو تند و تیز لیکن چراغ اپنا جلا رہا تھا

وہ مرد درویش جس کو حق نے دیئے تھے انداز خسروانہ

آپ کی جدوجہد کے نتیجہ میں آج یہ کیفیت ہے کہ بڑی بڑی عالمی

جامعات اور مدارس میں امام احمد پر ریسرچ ہو رہی ہے۔ آپ کی زندگی کے مختلف گوشوں پر پی۔ ایچ۔ ڈی کی ڈگریاں حاصل کرنے کے لیے ریسرچ سکار سرگرداں ہیں۔

آج مرکزی مجلس رضا سے بے شمار انجمنیں، مجلسیں، ادارے، ایڈمیاں، اندرون بیرون ملک افکار رضا کی اشاعت کے لیے مصروف کار ہیں اور یہ فیضان بڑھتا جا رہا ہے۔ حکیم محمد موسیٰ نے دیگر کارہائے نمایاں کے علاوہ ایک بہت بڑا کارنامہ یہ انجام دیا ہے کہ اپنا تمام علمی ذخیرہ، ظاہری حیات میں پنجاب، لاہور، لاہوری کے حوالہ کر دیا۔

سید جمیل احمد رضوی ڈپٹی چیف لائبریرین پنجاب یونیورسٹی لاہور  
رقطراز ہیں کہ ”حکیم صاحب نے راقم کے نام ایک مکتوب ۲۳ جون ۱۹۸۹ء کو ارسال کیا کہ میں اپنی تمام کتابیں پنجاب یونیورسٹی کو بطور تحفہ دینا چاہتا ہوں۔ آپ کا ادارہ مجھے کیا کیا مراعات دے گا۔ اس چٹھی کے مطابق چیف لائبریرین سے مشورہ کر کے ۱۷ جولائی ۸۹ء کو میں نے حکیم صاحب کے مطب پر جا کر ملاقات کی تفصیلی گفتگو کے بعد چیف لائبریرین کو رپورٹ دی۔ چنانچہ ۱۳ اگست ۸۹ء کو حکیم صاحب کو مکتوب نمبر ۶۹۸ ایل ارسال کیا گیا جس میں حکیم صاحب کی شرائط کو تسلیم کر لیا گیا۔ اس کے بعد فرست سازی کی گئی اور ۲۴ دسمبر ۱۹۸۹ء کو یہ علمی ذخیرہ پنجاب یونیورسٹی لاہور میں منتقل کر دیا گیا۔ اس ذخیرے میں عربی، فارسی، اردو، پنجابی اور انگریزی کی کتب شامل ہیں۔ چند کتابیں پشتو، سندھی اور ترکی میں بھی ہیں۔

ذخیرہ کتب میں اس وقت گیارہ ہزار کتابیں ہیں (بشمول جلدیں نئے)

فہرست کتب کی تین جلدیں شائع ہو چکی ہیں۔ (کتابوں کی کہانی۔ سید جمیل

احمد رضوی)



اب تیز تر ہے دھوپ کوئی سائباں نہیں  
جائیں کہاں طور کوئی آشیاں نہیں  
رک کر ملے پناہ بجھے تشنگی جہاں  
رستے میں اب کوئی ایسا مکاں نہیں

شہر صبا میں اب کوئی پیر مغاں نہیں

سردار محمد اکرم صاحب بٹرا ایم۔ اے چوہدری محمد صدیق بٹر کے فرزند  
ارجمند ہیں۔ کاہنہ نولہور میں ۲۹ ستمبر ۱۹۵۹ء کو پیدا ہوئے۔ آپ کے والد گرامی ’’تخلیل  
پاکستان‘‘ کے بعد بھارتی پنجاب سے ہجرت کر کے لاہور کے نواحی قصبہ کاہنہ میں آباد  
ہوئے۔ آپ نے ۱۹۸۱ء میں مکینیکل انجینئرنگ کا ڈپلومہ حاصل کیا۔ ۱۹۸۳ء میں غزالی زماں  
حضرت مولانا احمد سعید کاظمی سے بیعت ہوئے۔ پنجاب یونیورسٹی سے اردو اسلامیات اور ایم  
اے پولیٹیکل سائنس کیا اور فکر رضا سے متاثر ہو کر ’’مرکزی مجلس رضا لاہور‘‘ کے لٹریچر کا گھبرا  
مطالعہ کیا اور حکیم صاحب سے اعتقادی اور علمی رابطہ کر لیا۔

۱۹۸۹ء میں ”الجمعیت الدعوت العالمیہ لیبیا“ کی دعوت پر طرابلس کی گرین ورلڈ انسٹی ٹیوٹ میں زیر تربیت رہے۔ ۱۹۸۲ء میں انجمن طلبائے اسلام کے مختلف عہدوں پر فائز رہے۔ ۱۹۸۶ء میں حکیم محمد موسیٰ امرتسری رحمۃ اللہ علیہ کی مجالس میں آنے لگے۔ سیاسی طور پر ۱۹۸۶ء سے جمعیتہ العلماء پاکستان کے مختلف عہدوں پر کام کرتے رہے۔

پتہ: ادارہ نوید سحر، کابھہ، لاہور ..... فون: 5272079

ڈاکٹر احمد حسین قریشی قلعداری نے حکیم محمد موسیٰ امرتسری کی رحلت پر زبردست ہدیہ غم پیش کیا ہے۔ یہ مرثیہ بھی ہے، نوحہ بھی ہے، غمنامہ دل بھی ہے۔ کاش حکیم مرحوم اسے قریشی صاحب کی زبان سے سنتے، یا لکھا ہوا مرثیہ پڑھتے تو داد دیتے اور خوش ہو کر کہتے۔

قریشیا! باز بگو آنچہ بر حال من گفتہ!

گویم بکہ چہ شد؟ کہ سکوں درمیاں نمائد  
از دل قرار رفت بجانا اماں نمائد  
غوغا فقاد موسیٰ امرتسری مرد  
شورے فقاد روی بزم جہاں نمائد  
تقدیر را نمایش ہمت چوراء نمود  
تدبیر را کشایش زور جواں نمائد  
از دہر آہ معالج آزارہا برفت  
در جسم جاں قرار و سکوں ہم عنان نمائد  
ماہر طبیب از وے طبابت فروغ یافت  
دانائے رفت حکمت یونانیاں نمائد  
دانا حکیم ماہر رمز آشنائے درد  
وا حسرتا نشان مسیح زماں نمائد  
علم و ادب را عزت تعمیر رفت آہ  
آں ذوق و شوق علم سوئے عالماں نمائد  
از بزم دہر سطوت دانشوری گزشت  
از رفتن او شوق را جولانیاں نمائد



باخود ربود حکمت و آب زلال علم  
 تسکین شوق زان پے لب تشنگان نمائد  
 تحقیق را خراج تفحص نہاں شدہ  
 تدبیر جستجوئے فنون جہاں نمائد  
 فریاد می کنند کتب در فراق او  
 نوحہ کنند آں را کنوں دوستاں نمائد  
 آں بحر علم بود ہم کوہ گراں فقر  
 چوں رفت او آں عظمت ہم این و آں نمائد  
 آں نامدار دولت حق آگهی برفت  
 آں تاجدار کشور دانشوراں نمائد  
 دانائے بود کاملے در علم معرفت  
 در بزم عشق شیوہ دیوانگاں نمائد  
 ہر وقت ذکر شیخ و مشائخ بہ محفلش  
 بودے برفت و رونق روحانیان نمائد  
 آں کامگار حلقہ نعمانیان برفت  
 آں سوار عرصہ عرفانیان نمائد  
 دردا کہ رو نمود بیاراں قیامتے  
 غوغائے رستا خیز کہ تسکین جاں نمائد  
 از رفتن او محفل یاراں است سوگوار  
 آہ و فغاں است مخلص ہمراہیاں نمائد  
 نوحہ کنند در غمش حرد و کلاں شر  
 درد و دریغ مونس پیر و جوان نمائد

خستہ دلاں را بود او غنوار دل نواز  
 او رفت آہ راحت دلچسپاں نمائد  
 از جان و دل نمودے بہ ہر کس مروے  
 وا حسرتا کساں را کسہ مہراں نمائد  
 در دل قرار داشتے از دین مصطفیٰ  
 او رفت آں ساں جذبہ دین بردراں نمائد  
 خدمت گزار رفعت اسلامیان گزشت  
 دلدار دوستاں پے روحانیان نمائد  
 دانائے بود بر سرش نازاں فراستے  
 رعنائے بود رونق رعنائیاں نمائد  
 از رفتن او رشتہ وجدانیان گس  
 در وا فدائے شیوہ اسلامیان نمائد  
 پے ایثار مے شمرد بے ہر نشاط سود  
 اکنوں کسے را حکمت سود و زیاں نمائد  
 آں جاں فدائے شیوہ "احمد رضا" بمرود  
 آں راہ گرائے عظمت عالی نشان نمائد  
 باخود رضا و حکمت "احمد رضا" ربود  
 آں "مجلس رضا" را کنوں آں جہاں نمائد  
 "اقبال پیرزادہ" را زو بود ہستے  
 "مسعود" را وفائے سر دلبراں نمائد  
 "مختار دین احمد" عالی نشان را  
 یار وفا شعار مے نکتہ داں نمائد



”مہجور“ گشت محفل یاراں ز لطف او  
 معروف کس نماںد چوں ”عارف“ نشان نماںد  
 دیرینہ یار بود مرا از زمان دور  
 آں سال در بخت و حسرتا دور زماں نماںد  
 یاد آدرم محافل یاراں آں زماں  
 رفت از جہاں ”شرافت“ و ایں درمیاں نماںد  
 در محفل خورد و اعیان بود روشنی  
 آں روشنی نماںد ہم آں ضوفشاں نماںد  
 او بود پاسباں غریباں و غمزداں  
 کس پاسباں درائے پس ماندگاں نماںد  
 دستور روزگار ہمیں است از ازل  
 ہرگز کے بدور جہاں جاوداں نماںد  
 من بہر یادگار او تاریخ گفتہ ام  
 چوں بہر یادگار او چیزے عیاں نماںد  
 سالش عظیم گلشن و تعظیم ہم گزشت  
 ۱۳۲۰ھ

دیگر ز عیش و عشرت نام و نشان نماںد  
 ۱۹۹۹ء

باراں لطف و رحمت حق بر مزار او  
 بارو عیاں کہ چیزے بجز ایں دراں نماںد  
 ایں را خدا بہ گلشن جنت مکاں دہد  
 آں را قرار کا نرا کے پاسباں نماںد

## ایک جامع کہالات شخصیت

پروفیسر حفیظ تائب ایم اے نعت کے مرغزاروں کی نوائے  
 دلا ویز ہیں۔ وہ تیس سال تک حکیم محمد موسیٰ امرتسری کی جامع  
 کمالات شخصیت کی مجالس میں بیٹھتے رہے اور محافل کی زینت بنے  
 رہے۔ آپ نے انہیں شاید کبھی ایسی مجالس میں نہ دیکھا ہو مگر آج  
 وہ اپنے قلم کی نورانیت بکھیرتے ہوئے مہ پارے لے کر آپ کو  
 دعوت مطالعہ دے رہے ہیں۔

حکیم محمد موسیٰ امرتسری رحمۃ اللہ علیہ عشق و آگہی کی یکجائی کی نہایت  
 عمدہ مثال تھے۔ انہوں نے ذاتی علالت اور پے در پے شدید سانحات میں جس  
 صبر و استقامت کا ثبوت دیا وہ اپنا جواب آپ تھا۔ ان کا مطب اگلے وقتوں کی  
 یادیں تازہ کرتا تھا۔ وہاں جسمانی مریضوں کے ساتھ مشنگان علم و روحانیت اور  
 علماء و ادباء و شعراء کا ہر وقت جھگڑا رہتا تھا اور ہر کسی کی حسب ضرورت خدمت  
 ہوتی تھی۔ اہل تحقیق کی بھرپور رہنمائی فرماتے تھے۔

حکیم صاحب نے ”مرکزی مجلس رضا“ کی طرح ڈال کر فاضل بریلوی  
 رحمۃ اللہ علیہ کی تعلیمات و تصانیف کے ساتھ ان کی نعتیہ شاعری کو عام کرنے  
 میں ایسی خدمات سرانجام دیں جنہوں نے اہل سنت کے خوش عقیدہ مسلمانوں کو  
 اعتماد و اعتبار بخشا۔ اس ادارے کے ذریعے انہوں نے اعلیٰ حضرت رحمۃ اللہ علیہ  
 کے علمی و ادبی مرتبے کو روشناس کرانے میں بہت اہم کردار ادا کیا اور دیکھتے ہی  
 دیکھتے ہزار ہا وقیع و رفیع صفحات سامنے آ گئے۔ جبکہ اس ادارے کے قیام سے پہلے  
 اعلیٰ حضرت کے بارے میں نہ ہونے کے برابر معلومات بہم تھیں۔ مجھے یاد ہے کہ



۱۹۵۲ء میں جب میں نے نعت گو شعراء پر کام شروع کیا تھا تو تذکروں میں امیر بینائی و محسن کاکوروی کے علاوہ کسی نعت گو کا سرے سے ذکر ہی موجود نہ تھا۔ چنانچہ میں نے اعلیٰ حضرت رحمۃ اللہ علیہ کے بارے میں معلومات حاصل کرنے کے لیے شیخ الحدیث مولانا محمد سردار احمد رحمۃ اللہ علیہ سے رجوع کیا اور انہوں نے میرے خط کے جواب میں لکھا کہ آپ دارالعلوم حزب الاحناف کاؤگر سے رسالہ ”الوصایا شریف“ حاصل کریں کہ اس میں اعلیٰ حضرت کے مختصر حالات موجود ہیں۔

ساغر صدیقی کی وفات کے بعد میں نے ان کی نعتیہ شاعری پر مضمون لکھنے کا ارادہ کیا تو حکیم صاحب رحمۃ اللہ علیہ کی خدمت میں حاضر ہوا تو آپ نے امرتسر کے نعت نگاروں اور ساغر صدیقی کی نعت خوانی و نعت گوئی کی ابتدا کے بارے میں بہت ساری تفصیلات بہم کر دیں۔ پھر جب محمد سلیم چودھری نے ۱۹۹۹ء میں کتاب ”شعرائے امرتسر کی نعتیہ شاعری“ تالیف کی تو انہیں حکیم صاحب کی رہنمائی حاصل رہی۔ چنانچہ انہوں نے حرف آغاز میں لکھا ”زیر نظر تصنیف کی تیاری کے سلسلے میں جس شخصیت کی ترغیب و تعاون سے یہ کتاب پایہ تکمیل پہنچانے میں کامیاب ہوا“ ان میں جناب حکیم محمد موسیٰ امرتسری دامت برکاتہم کی شفیق شخصیت کا میں خاص طور پر ذکر کرنا مناسب خیال کروں گا کہ جنہوں نے متنوع موضوعات پر ہر فکر کے لکھنے والوں کی ہمیشہ حوصلہ افزائی فرمائی اور میں خود بھی ان کی شخصیت سے مستفید ہوا اور انہوں نے میری ہر مرحلے پر رہنمائی فرمائی۔“ آگے چل کر محمد سلیم چودھری حکیم صاحب کے علمی صدقہ جاریہ کا یوں ذکر کرتے ہیں ”اس کے ساتھ ساتھ میں سید جمیل احمد رضوی صاحب، ڈپٹی چیف لائبریرین پنجاب یونیورسٹی لائبریری (جو اب چیف لائبریرین ہیں) کا بھی ممنون ہوں کہ جن کے خصوصی تعاون سے مجھے (ذخیرۃ کتب حکیم محمد موسیٰ

امرتسری) کو متعدد بار دیکھنے کا موقع ملا۔

حکیم صاحب کی شاعرانہ بصیرت اور حدود شناسی بھی کمال تھی۔ میں نے ایک بار ”سنی رائٹرز گلڈ“ میں اپنی ایک نعت تنقید کے لیے پیش کی تو سب شرکائے محفل نے، جن میں حکیم صاحب بھی شامل تھے کہہ دیا کہ نعت تنقید سے بلا ہے لیکن جب محفل درخواست ہوئی تو حکیم صاحب نے مجھے الگ کر کے فرمایا کہ آپ نے مطلع میں جو خالق کو حضور علیہ السلام کا ”شیدا“ کہا ہے، اس پر دوبار غور فرما لیجئے گا۔ میں نے جواباً عرض کیا کہ علامہ اقبال نے تو یہاں تک کہا ہے ۔

تو بر نخل کلیسی بے محابا شعلہ می ریزی

تو بر شمع یتیمی صورت پروانہ می آئی

یہ سن کر حکیم صاحب نے اپنی رائے پر اصرار نہ فرمایا مگر میں نے اپنا مطلع ان کے اشارے کے مطابق تبدیل کر لیا۔ مطلع کی پہلی صورت یوں تھی، جسے پروفیسر محمد اقبال جاوید نے ماہنامہ ”محفل“ لاہور کے خیبر البشر نمبر کے حوالے سے اپنی کتاب ”بیسویں صدی کے رسول نمبر“ میں محفوظ کیا ہے۔

اے ہادی دارین، مقدر گر آفاق

خالق ترا شیدا ہے خلاق تری مشتاق

اس شعر کی تبدیل شدہ صورت یوں بنی جو میری کتاب ”وسلموا تسلیمًا“ کے صفحہ ۱۱ پر درج ہے ۔

اے ہادی دارین، مقدر گر آفاق

مخلوق فدا تجھ پہ ہے خالق ترا مشتاق

حکیم صاحب رحمۃ اللہ علیہ نے انفرادی طور پر اتنے گراں قدر علمی و تحقیقی مضامین لکھے جنہیں اکٹھا کریں تو کئی کتابیں بن سکتی ہیں۔ ”کشف المحجوب“



(مترجمہ حضرت مولانا ابوالحسنات) اور مکتوبات مجدد الف ثانی (مرتبہ مولانا محمد سعید احمد نقشبندی) کے فارسی متن اور اردو ترجمہ پر لکھے ہوئے مقدمات علم و عرفان کے شاہکار ہیں۔ سنا ہے حکیم صاحب رحمۃ اللہ علیہ نے قصیدہ غوثیہ کی شرح مولانا عبدالملک کھوڑی مرحوم پر بھی ایک شاندار مقدمہ لکھا تھا۔

نقوش لاہور نمبر، جلد دوم میں آپ کا مضمون اطبا (عہد مغلیہ سے دور حاضر تک) ایک مستقل تصنیف ہے جو مذکورہ نمبر کے صفحہ ۷۹۸ سے ۸۳۸ تک پھیلا ہوا ہے۔ اس مضمون کی تیاری میں جن کتابوں اور رسالوں سے استفادہ کیا گیا ہے، وہ اس طرح ہیں:

عمل صالح (شاہجہان نامہ) مآثر الامرا، بادشاہ نامہ، توذک جماعیری، تذکرہ قطبیہ، خزینۃ الاصفیاء، گنج تاریخ، نزہۃ الخواطر (عربی) مطبوعہ حیدر آباد دکن، تاریخ جلیلیہ، تاریخ لاہور از کنہیا لال، تحقیقات چشتی، مخزن حکمت از مفتی غلام سرور لاہوری، قاموس المشاہیر ہر دو جلد، فرہنگ امیر کبیر مطبوعہ ایران، سلیم التواریخ، مجربات کانفرنس، حیات کانفرنس، رموز الاطباء، اسرار الاطباء، رجز فقہوری، ریسان پنجاب، مآثر لاہور از سعید ہاشمی، ہمارا راجہ رنجیت سنگھ از سیتا رام کوہلی، اطباء عہد مغلیہ از کوثر چاند پوری، رسالہ ”الحکیم“ لاہور، رسالہ ”ہمدرد صحت“ کراچی، مجلہ ”طیبہ“ لاہور (بزرگان ہنود قلمی)۔

”نقوش آپ بیتی“ میں حضرت مخدوم علی ہجویری المعروف داتا گنج بخش کی جو آپ بیتی شامل ہے اس کے آخر میں درج ہے (ترتیب حکیم محمد موسیٰ امرتسری) مجھے کسی معتبر شخص نے فون پر بتایا تھا (نام یاد نہیں آ رہا) کہ مذکورہ نمبر میں شامل حضرت شاہ محمد غوث رحمۃ اللہ علیہ (وصال بمقام لاہور ۱۷۷۷ھ ہجری) کی آپ بیتی کے علاوہ کئی اور آپ بیتیاں حکیم صاحب رحمۃ اللہ علیہ کی ترتیب دی ہوئی ہیں اور ان کی نشان دہی حکیم صاحب نے پروفیسر چودھری محمد صدیق کو کر

دی ہوئی ہے، جو اس سلسلے میں کچھ تحقیق کر رہے ہیں۔ پروفیسر صاحب چودھری محمد صدیق جو غالباً اسلامیہ کالج سول لائنز لاہور میں اردو / فارسی کے استاد ہیں، سے التماس ہے کہ وہ حکیم صاحب کی ترتیب دی ہوئی آپ بیتوں کو الگ کتابی شکل دیں۔

آپ بیتوں نے غالباً انہیں حدیث مبارکہ پر مبنی کتاب سیرت کی راہ بھائی اور انہوں نے کتاب ”انسان النبی لا کذب“ لکھنی شروع کی اور پہلا باب لکھ کر ماہنامہ ”عرفات“ لاہور کو اشاعت کے لیے بھیجا اور اپنے پاس اس کی نقل نہ رکھی۔ اب ماہنامہ ”عرفات“ کے کارپردازان تھوڑی سی کوشش کریں تو شاید وہ مسودہ مل جائے اور ان خطوط پر سیرت کی کتاب لکھی جاسکے۔

حکیم صاحب رحمۃ اللہ علیہ کی برصغیر پاک و ہند کے علاوہ حرمین شریفین کے علماء اور دوسری بزرگ شخصیات میں بڑی عزت و توقیر تھی اور وہ ان لوگوں کو علمی و طبی تحائف بھجواتے رہتے تھے۔ میں جب ۱۹۷۶ء میں حج بیت اللہ کے بعد مدینہ منورہ میں حاضر ہوا تو حکیم صاحب کا ایک مراسلہ اور دوا لے کر مولانا ضیاء الدین مدنی رحمۃ اللہ علیہ کی خدمت میں حاضر ہوا۔ مجھے معلوم نہ تھا کہ وہ وقت مولانا کے آرام کا وقت تھا۔ اس کے باوجود حضرت مولانا رحمۃ اللہ علیہ نے میری بڑی مدارات فرمائی۔ دعائیں دیں اور عشاء کے بعد محفل نعت میں آنے کو کہا۔ چنانچہ میں جتنے روز مدینہ منورہ میں حاضر رہا، عشاء کے بعد مولانا کی محفل نعت اور دعوت میں شرکت کرتا رہا اور وہ میرا کلام بڑی محبت سے سنتے رہے۔ بعد میں میں حضرت مولانا کے فرزند ارجمند مولانا فضل الرحمن صاحب سے کئی بار ملا تو حکیم صاحب کا تذکرہ ضرور ہوتا رہا۔

مجھے حکیم صاحب رحمۃ اللہ علیہ نے مسجد نبوی کے ”باب مجیدی“ کے دربان کے نام بھی ایک خط اور کچھ ادویہ دیں تھیں۔ وہ بزرگ پاکستانی تھے اور



لیتے۔ اہل علم و ادب سے وہ ہرگز کوئی معاوضہ قبول نہ فرماتے بلکہ خیرہ سے لے جہلم کی طرف کے رہنے والے مگر ان کا نام اب یاد نہیں رہا۔ انہیں میں نے جب جا کر حکیم صاحب کا مکتوب اور دوائیں دیں تو وہ بہت خوش ہوئے اور مجھے اگلے روز عصر کے بعد چائے کی دعوت دی۔ اگلے روز بعد عصر جب میں ان کی خدمت میں حاضر ہوا تو کئی سوال پوچھتا رہا۔۔۔ مجھے ان کے منصب و رہائی سرکار کے پیش نظر ان کی خدمت میں بیٹھ کر بہت اعتراف محسوس ہوا اور میں نے ان کی قسمت کی یادری کا خیال کر کے ان سے پوچھا ”باباجی! آپ کتنی دیر سے یہاں ہیں؟“ ان کا جواب ایسا ادب آموز تھا کہ ہمیشہ کے لیے میرے لیے مشعل راہ بن گیا۔ انہوں نے فرمایا تھا ”بنا دیر سے کچھ فرق نہیں پڑتا۔ یہاں تو ادب کا ایک لمحہ بھی بہت کافی ہوتا ہے۔“

اسی طرح میں حکیم صاحب کا خط اور دوائیں لے کر مدینہ منورہ کے ایک ولی کامل بابا بلیاں والا رحمۃ اللہ علیہ کی خدمت میں حاضر ہوا تو انہوں نے مجھ پر بہت التفات فرمایا۔ حکیم صاحب اور باباجی کے ایک نیازمند محمد سرور (جو واپڑا میں میرے ساتھی تھے) کے حوالوں سے میں باباجی رحمۃ اللہ علیہ سے عصر کے بعد مسلسل ملتا رہا اور ان سے کئی ذہنی اور روحانی الجھنیں دور کیں۔ حکیم صاحب نے بابا غلام رسول بلیوں والے کی شخصیت اور رسائیوں کے بارے میں ایک بہت اعلیٰ مضمون لکھا ہے، جو کتاب ”جانشین ابو ہریرہ“ میں شائع ہو رہا ہے۔

بحیثیت معالج بھی وہ ایک بلند مقام رکھتے تھے اور میں نے ان کے بلند پایہ معاصر معالجین کو ان سے مشورہ کرتے دیکھا ہے۔ ایسا کیوں نہ ہو تاکہ وہ فخر الاطباء حکیم فقیر محمد چشتی امرتسری (المتوفی ۲۲ اپریل ۱۹۵۲ء) کے چشم و چراغ تھے، جن کے افادات کا مجموعہ ”مجربات فخر الاطباء“ کے نام سے چھپ چکا ہے۔ وہ مریضوں سے بڑا دردمندانہ رویہ رکھتے اور بہت سے لوگوں سے دواؤں کی قیمت بھی نہ

کر چائے اور کھانے تک سے بیشتر کی تواضع فرماتے۔ میں ایک زمانے میں ان سے گردے کی پتھری کی دوا لیتا رہا لیکن وہ دوا کی قیمت قبول نہ فرماتے۔ کبھی کبھار میں باہر لگے ہوئے کاؤنٹر کے کیش والے دراز میں کچھ ڈالنے کی کوشش کرتا تو ان کا بھانجا زور سے کہتا ”دیکھو! تائب صاحب کیہ پئے کر دے نیں!“ اس پر میں کہتا ”حکیم صاحب! میں تٹاؤں گے وچ تھیرک پارہیاواں“ یہ سن کر وہ بندہ درویش فرماتے ”چل یار! لیناں دا تھیرک رکھ لے۔“

حفیظ تائب (عبداللطیف ولد حاجی چراغ دین قادری سروری) پاکستان میں گلستانِ نعت کے ایک خوش رنگ پھول ہیں جن کی خوشبو نے اہل محبت کے دل و دماغ کو معطر کر رکھا ہے۔ آپ احمد نگر ضلع گوجرانوالہ سے ابھرے اور علمی اور ادبی آسمان پر آفتاب درخشاں بن کر چمکے۔ آپ نے اپنی ابتدائی تعلیم احمد نگر سکھیںکی اور دلاور چیمہ کی درسگاہوں سے مکمل کی۔ گجرات کے زمیندار سکول سے میٹرک کیا۔ لاہور آ کر ایف اے، فاضل اردو، بی اے اور ایم اے کے امتحانات پاس کیے۔ حصولِ معاش کے لیے تیس سال تک واپڑا میں ملازمت کی۔ ۱۹۷۶ء میں پنجاب یونیورسٹی اور ٹیچل کالج لاہور میں شعبہ پنجابی میں ایم اے کے طلبہ کے استاد مقرر ہوئے اور آج تک وہ اسی جامعہ میں استاد کی حیثیت سے کام کر رہے ہیں۔ آپ نے ذوقی اعتبار سے نعت کے خیابانوں میں زندگی گزاری۔ سابقہ پچاس سال سے نعت کہہ رہے ہیں، نعت لکھ رہے ہیں اور نعت نویسوں کی تربیت کر رہے ہیں۔ نعت گوئی پر صدارتی اعزازات کے علاوہ کئی علمی اور ادبی اداروں سے ایوارڈ حاصل کر چکے ہیں۔ آپ نے صلوا علیہ وآلہ سک متراں دی، سلمو اسلیما، وہی یسین وہی طہ لکھیں تو ہر طرف سے اعزازات اور ایوارڈ پائے۔ ملک میں لکھی جانے والی نعت کی کئی کتابوں کے دیباچے، مقدمے، افتتاحیے اور اعزازات لکھے۔ آپ نے نعت کی نسبت سے دنیا کے کئی ممالک میں نعتیہ مشاعروں میں حصہ لیا۔ بین الاقوامی مشاعروں، مذاکروں، کانفرنسوں اور سیمیناروں میں شرکت کی۔ وہ خواہ مغربی ممالک کا دورہ کریں خواہ دیارِ حبیب کی حاضری دیں، نعت رسول کی محفلوں میں صدر نشین ہوتے ہیں۔ حکیم محمد موسیٰ امرتسری رحمۃ اللہ علیہ سے انہیں سابقہ تیس سال سے علمی تعلق رہا ہے۔ ان کی مجالس اور محافل میں شریک ہوتے رہے۔ نعت کے مختلف موضوعات پر گفتگو کرتے رہے۔ آج وہ اپنی یادوں کو لے کر حکیم صاحب کے خصوصی نمبر میں تشریف فرما ہیں۔



## ایک عظیم کتاب شناس..... باکمال جامع کتاب

ڈاکٹر محمد اختر چیمہ ایم اے، پی ایچ ڈی، نے اپنی علمی تحقیقات کے دوران حکیم محمد موسیٰ امرتسری کی مجالس کے ایسے گل چینوں کو دیکھا جو مستقبل کے خیابانوں کے نگران بنے۔ آپ بھی ایسے حضرات کے ساتھ چند لمحات بیٹھ کر گل بانگ چمن کو آویزہ گوش بنائیں۔

یہ مضمون ماہنامہ جہان رضا لاہور شمارہ : ۸۳ دسمبر ۱۹۹۹ء (ص ۴) کے اس اعلان پر تیار کیا گیا کہ ”مرکزی مجلس رضا“ اپنے ترجمان ”جہان رضا“ کا حکیم محمد موسیٰ امرتسری رحمۃ اللہ علیہ پر ایک مبسوط خصوصی نمبر شائع کر رہی ہے جس میں حکیم مرحوم کی علمی اور روحانی خدمات پر مقالات شائع ہوں گے۔ (اختر چیمہ)

حکیم اہل سنت، محسن و مخدوم ملت جناب مولانا الحاج حکیم محمد موسیٰ امرتسری چشتی نظامی رحمۃ اللہ علیہ مرکزی مجلس رضا پاکستان کے مؤسس اعلیٰ، مرجع و راہنمائے محققین اور اسلامی کتابوں بالخصوص صوفیانہ تصانیف کے انسائیکلو پیڈیا تھے۔ آپ کو اس دور کی ہر دلعزیز ترین علمی اور دینی شخصیات میں شمار کیا جا سکتا ہے۔ آپ فکر امام رضا کے عظیم ترجمان، مخلص کتاب شناس، اہل علم کے حقیقی قدردان اور کثیر الجہات شخصیت کے حامل تھے۔ تاریخ و تحریک پاکستان کے حوالہ سے مسلم تشخص کے ضمن میں جس قدر اشتہار چھپے، پمفلٹ طبع ہوئے، کتابیں تصنیف ہوئیں، وہ نہ صرف ان

کے پاس موجود تھیں بلکہ انہیں ازبر تھیں۔ تصوف کے حوالے سے فارسی، اردو میں جس قدر تذکرے لکھے گئے، قدیم و جدید سب ان کے ذخیرہ کتب میں موجود تھے۔

(سید سبط الحسن، شیعہ، حکیم محمد موسیٰ مرحوم، روزنامہ نوائے وقت لاہور ۱۷ جنوری ۲۰۰۰ء، راقم الحروف بھی مشائخ کے تذکروں اور فہارس مخطوطات سے خوشہ چینی کر کے صاحب کتاب صوفیہ کے تعارف پیش کرنے میں سرگرداں رہتا ہے، مگر افسوس کہ حکیم صاحب سے شرف نیاز اور استفادہ نہ کر سکا)

حکیم صاحب کا جنم بوم امرتسر تھا۔ لیکن پاکستان بننے کے بعد ۱۹۴۷ء میں لاہور منتقل ہو گئے تو پھر زندگی بھر مدینۃ الاولیاء لاہور میں ہی فیضان عام جاری رکھا۔ آپ کا مولد اور وطن مالوف امرتسر ایک مردم خیز شہر ہے۔ تقسیم برصغیر سے قبل اس خطہ زر خیز نے زندگی کے ہر شعبہ میں بے نظیر و بے مثال خواتین و حضرات کو جنم دیا، پروان چڑھایا کہ تاریخ علم و ادب اور تہذیب و تمدن ہمیشہ انہیں یاد رکھے گی لیکن حکیم محمد موسیٰ امرتسری اس شہر کی معاشرتی اور تہذیبی روایات اور حیات کے امین تھے۔ ان کا لاجواب حافظہ، فیاض اور بے تعصب دل ان یادوں کا خزانہ تھا۔ وہ متلاشیان تہذیب امرتسر کے لیے روشن مینارہ کی حیثیت رکھتے تھے۔ انہوں نے امرتسر پر علمی، ادبی، تاریخی اور سیاسی حوالے سے تحقیقی کام کرنے والے بہت سے ملکی اور غیر ملکی ریسرچ سکالروں کی راہنمائی کی اور مسلسل کرتے رہتے تھے۔ (پروفیسر محمد صدیق، احوال و آثار حکیم محمد موسیٰ امرتسری داتا گنج بخش اکیڈمی لاہور۔ ۱۹۹۷ء ص ۱۴)

”علمائے امرتسر“ کے نام سے انہوں نے خود ایک اہم دستاویز تیار کر



رکھی تھی جو متاسفانہ تاحال اشاعت کے مراحل سے نہیں گزر سکی۔ (سید سبط الحسن ضیغم، حکیم محمد موسیٰ مرحوم، روزنامہ نوائے وقت ۱۷ جنوری ۲۰۰۰ء)

امرتسر کے علم و حکمت اور عرفان میں ممتاز ایک خانوادے میں آپ نے ۲۷ اگست ۱۹۲۷ء کو ولادت پائی۔ والد گرامی فخر الاطباء حکیم فقیر محمد چشتی نظامی (۱۸۶۳-۱۹۵۲ء) بھی ایک جید عالم اور عارف تھے۔ دادا کا نام حکیم نبی بخش چشتی امرتسری تھا۔ حکیم موسیٰ صاحب نے قرآن پاک ناظرہ بابائے قرأت قاری کریم بخش (مقیم امرتسرتونی لاہور) کی خدمت میں پڑھا۔ ابتدائی تعلیم مدرسہ نعمانیہ امرتسر (قائم کردہ مولانا نور احمد پسروری ثم امرتسری) میں حاصل کی۔ عربی صرف و نحو مفتی عبدالرحمن ہزاروی سے پڑھی۔ مشہور عالم دین حضرت مولانا محمد عالم آسی سے بھی کسب فیض کیا۔ والد ماجد سے ”مثنوی معنوی رومی“ کا پہلا دفتر سبقاً سبقاً پڑھا اور علم طب کی تحصیل کی۔ ان حضرات کے علاوہ آپ نے دیگر اکابر اساتذہ سے بھی استفادہ کیا۔ (پروفیسر محمد صدیق، احوال و آثار، حکیم محمد موسیٰ امرتسری، ص ۵-۶، ۵۰ از سید محمد عبداللہ قادری، حکیم محمد موسیٰ امرتسری، ایک ادارہ کی تحریک، لاہور)

سید سبط الحسن ضیغم لکھتے ہیں: ”حکیم محمد موسیٰ مرحوم علم جفر، ریاضی، ہندسہ، نجوم و رمل یہاں تک کہ موسیقی سے واقف تھے۔ ان علوم کی ان شاخوں پر انہیں مکمل دسترس حاصل تھی جس سے ان کے اساتذہ محروم تھے۔“ (حکیم محمد موسیٰ مرحوم، روزنامہ نوائے وقت لاہور، ۱۷ جنوری ۲۰۰۰ء)

صاحبزادہ سید حامد سعید کاظمی صاحب تحریر فرماتے ہیں:

”حضرت حکیم محمد موسیٰ امرتسری رحمۃ اللہ علیہ اس دور کے عظیم

روحانی پیشوا حضرت میاں علی محمد چشتی رحمۃ اللہ علیہ بسی شریف والوں سے شرف بیعت رکھتے تھے۔ وہ نوجوانی میں ہی بیعت کی سعادت سے مشرف ہوئے۔ حضرت میاں صاحب بھی ان پر خصوصی شفقت فرماتے تھے اور روحانی مدارج کے ساتھ ساتھ دینی علوم کے مراحل کی بھی تکمیل کے لیے مواقع فراہم کرتے۔ یہ بات ہمیں خود محترم حکیم صاحب مرحوم و مغفور نے بتائی کہ ”میں نے حضرت مولانا رومی رحمۃ اللہ علیہ کی مثنوی شریف حضرت میاں صاحب سے پڑھی۔ آپ نے چیدہ چیدہ اسباق کی شرح اس انداز سے بیان فرمائی کہ مجھے بڑی بڑی کتابوں سے بے نیاز کر دیا۔“ حضرت حکیم صاحب مرحوم طب اور تصوف کے علاوہ بہت سے دوسرے علوم و فنون پر مکمل دسترس رکھتے تھے۔ (ماہنامہ جہان رضا لاہور، جلد ۸، شمارہ ۸۳، دسمبر ۱۹۹۹ء ص ۳۷-۳۸)

عربی، فارسی، اردو اور پنجابی زبان و ادبیات پر حکیم صاحب کی گہری نظر تھی۔ خدا تعالیٰ نے ان کو بلا کا حافظہ عطا کیا تھا۔ انہوں نے بھی اللہ کریم کی اس نعمت سے بھرپور استفادہ کیا۔ بہ حیثیت طبیب، ادیب، محقق اور کتاب شناس حکیم موسیٰ صاحب کا نام کسی تعارف کا محتاج نہیں۔ طبابت ان کا آبائی پیشہ تھا۔ وہ ادیبانہ اور خلا قانہ مہارت سے اردو، فارسی اور پنجابی میں لکھتے تھے۔ وہ قلم کے دھنی تھے۔ مجلہ نقوش کے اہم ترین نمبروں میں آپ کے محققانہ مضامین شامل ہیں، لیکن انہیں اصل شہرت سید ابوالحسنات قادری کے اردو ترجمہ کشف المحجوب پر تحریر کردہ مقدمہ سے ملی جو داتا گنج بخش شناس کے حوالہ سے سنگ میل کی حیثیت رکھتا ہے۔

علم و عرفان کی اشاعت ان کا نصب العین رہا ہے اور وہ زندگی بھر اسی راہ پر خار پر گامزن رہے۔ ۵۵ ریلوے روڈ لاہور والے مطب میں ان کی



مسند حکمت کے ارد گرد چاروں طرف الماریوں کے اندر شیشوں کے پیچھے کتابوں کی رنگا رنگ جلدیں چمک دمک میں قوس قزح کی یاد دلاتی تھیں۔ ان کی ذاتی لائبریری میں طب، فلسفہ، مذاہب، عالم، تاریخ، اسلامیات، تذکرہ، تصوف اور تحریک پاکستان کے موضوعات پر نہایت قیمتی اور نادر و نایاب کتب کا ذخیرہ موجود تھا۔ وہ بنیادی طور پر اسلام کے شیدائی تھے اور قدرت نے انہیں اسلامی سکالر بنا کر اس جہان کا رزار میں بھیجا تھا۔

حکیم صاحب توکل اور قناعت کی لازوال دولت سے مالا مال تھے۔ وہ مسلک حضرت ابوذر غفاری رضی اللہ تعالیٰ عنہ کے پیروکار تھے۔ اول تو مریض سے اتنا کم لیتے۔ شام کو گزارہ کے لیے پیسے جیب میں ڈالتے، باقی ضرورت مندوں کو دے دیتے، کتابیں خریدتے اور ان لوگوں کو یہ کتابیں بذریعہ ڈاک ارسال کر دیتے جنہیں وہ مستحق سمجھتے۔ ایسی کتابیں حکیم صاحب ملک کے اندر بھی تقسیم کرتے اور ملک پاکستان سے باہر موجود افراد اور متعلق اداروں کو بھی۔ دوسروں سے کتابوں کا مطالبہ بھی کرتے اور ان پر حواشی بھی لکھتے۔ کم از کم ایک جلد اپنے ذاتی ذخیرہ کتب میں ضرور محفوظ کر لیتے۔ (سید سبط الحسن، ہیغم، حکیم محمد موسیٰ مرحوم امرتسری، ص ۶)

پروفیسر محمد صدیق حکیم صاحب کے سوانح حیات میں ان کے مناقب میں مرقوم فرماتے ہیں:

”وہ مزاجاً نسیم سحر ہیں، میں نے ان کو کبھی بادِ سموم کے روپ میں نہیں دیکھا۔ علم و ادب کی محفل برپا رہتی ہے۔ ساتھ ساتھ مریضوں کی دیکھ بھال، دوا دارو کا سلسلہ بھی چلتا رہتا ہے۔ کیا مجال جو کبھی شکایتِ زمانہ یا شکوہ دوراں کا ذکر ہو۔ قناعت اور توکل کی ایسی عمدہ مثالِ خال خال ہے۔۔۔ ان کی ذات اس قحط الرجال کی کڑی دھوپ میں ایک چھتار درخت کی ٹھنڈی

پھاؤں ہے۔ وہ راہنما مشفق کی تمام خوبیوں سے مزین ہیں۔ وہ اگرچہ باقاعدہ تدریس تو نہیں کرتے مگر استاذ الاساتذہ ہیں۔ طلبہ، علم کے شائق اور سکالرز دور دور سے ان کے پاس آتے رہتے ہیں اور وہ ملکی اور غیر ملکی محققین جس موضوع پر کام کر رہے ہوتے ہیں، اس کی مشکلات کے حل تلاش کرتے، مواد کے متعلق خاطر خواہ معلومات بہم پہنچاتے ہیں۔ اپنے موضوع پر بات کرتے ہیں، اس کی الجھنوں کو سلجھاتے ہیں اور پھر انہیں اپنے مسائل کا حل مل جاتا ہے۔“ (پروفیسر محمد صدیق، احوال و آثار حکیم محمد موسیٰ امرتسری، ص ۷-۸)

معروف امریکن سکالر آر تھر فرینک بوہلر نے ہارورڈ یونیورسٹی میں اپنے پی۔ ایچ۔ ڈی تھیسز کے پیش لفظ میں حکیم محمد موسیٰ کے تبحر علمی اور ان کی عالمانہ راہنمائی کے لیے زبردست خراج تحسین پیش کیا اور لکھا ہے کہ ”تصوف سے متعلق کون کون سی کتب لکھی گئی ہیں اور کہاں سے دستیاب ہو سکتی ہیں۔ اس مشکل کا حل پاکستان میں صرف ایک شخصیت حکیم صاحب (حکیم محمد موسیٰ امرتسری) نے فرمایا جو کہ واقعی اس موضوع سے متعلق زندہ تاریخ اور معلومات کی بنیادی اکائی ہیں۔ حکیم صاحب نے ہی میرے اس تحقیقی کام میں سب سے زیادہ راہنمائی فرمائی۔ زیادہ لوگوں کے لیے حکیم صاحب ایک ایسے صوفی ہیں جو کہ یونانی طریقہ سے علاج کرتے ہیں۔ میں ہفتے میں ایک مرتبہ ان کے مطب پر ملنے کے لیے جاتا جہاں وہ فاضل سکالرز، مصنفین اور مطب کے اندر اور باہر بھرے ہوئے مسلسل مریضوں کے ہجوم میں بطور صدر موجود ہوتے۔

ان تینوں طرز کے افراد سے گفتگو کے دوران وہ نسخے بھی لکھتے جاتے اور مجھے لاہور شہر کے گرد و نواح میں حصول کتب کے لیے تقریباً دس مقامات



بتا دیتے جب میں یہ کام مکمل کر لیتا تو انہیں رپورٹ دینے واپس جاتا اور وہ مجھے ایسا ہی ایک اور کام سونپ دیتے۔۔۔ اس طرح میں نے پاکستانی تہذیب اور ثقافت کے متعلق بہت کچھ جان لیا۔ (پروفیسر محمد صدیق، احوال و آثار حکیم محمد موسیٰ امرتسری، ص ۹ - ۱۲ اور ملاحظہ کیجئے: مختار جاوید منہاس، یادرفتگان حکیم محمد موسیٰ امرتسری، جنگ سنڈے میگزین، ۲۳ جنوری ۲۰۰۰ ص ۲۳)

حکیم موسیٰ وہ عبقری ہے، مثیل اس کا کہاں ہے کوئی ادب نواز و ادب شناس و زابل وجدان، شعور فطرت قحط الرجال کے اس دور میں حکیم صاحب بیک وقت طبیب حاذق، عالم دین، محقق، نقاد، مبصر، مقرر، دانشور اور بہترین سکارلر تھے، مگر قلندرانہ شان کے ساتھ رب کائنات کی رضا اور رسول برحق صلی اللہ تعالیٰ علیہ وآلہ وسلم کی خوشنودی کے لیے شب و روز مصروف عمل رہتے تھے۔ حکیم صاحب نے لوگوں میں صرف لکھنے کی تحریک پیدا نہیں کی یا محض دوسروں کی راہنمائی اور دستگیری تک محدود نہیں رہے، بلکہ تحقیق و جستجو ان کی طبیعت کا خاصہ تھا اور علم و آگہی کے بکھرے موتیوں کو جمع کرنا ان کے خون میں شامل تھا۔ (مختار جاوید منہاس، یادرفتگان حکیم محمد موسیٰ امرتسری، ص ۲۳)

بطور کتاب شناس، جامع کتب، علمی محقق اور تبصرہ نگاری حکیم صاحب کی خدمات نہایت ہی قابل قدر ہیں۔ حکیم صاحب کو کتابوں سے بلا کا عشق تھا۔ جہاں کہیں سے انہیں اپنے ذوق کی کتاب دستیاب ہوئی، جس قیمت پر ملی، انہوں نے وہ کتاب حاصل کر لی۔ اگر مجلد ہوتی تو عمدہ کاغذ سے مزین کیا اور اگر غیر مجلد ہوتی تو نہایت اہتمام سے اعلیٰ قسم کی قیمتی جلد سے سنوارنے کے بعد اس کو داخل ذخیرہ کتب کر لیا۔ وہ کتابوں کی جلدوں کے

ارے میں بھی بڑے محتاط تھے۔ انہوں نے بہت سی کتابوں کو نہایت قیمتی ہلدیں کرنا رکھی تھیں۔ تقریباً پچاس سال تک وہ ان نایاب و کم یاب موتیوں کی مالا پروتے رہے۔ رنگ برنگ، چھوٹے بڑے، حسین و جمیل، کیسے کیسے عمدہ اعلیٰ شاہکار ان کے پاس جمع ہو گئے جو انہوں نے بڑے غور و فکر کے بعد مفاد عامہ کے پیش نظر مرکزی لائبریری پنجاب یونیورسٹی لاہور کو بطور عطیہ احدا کر دیئے۔ اس عمدہ زر پرستی میں روپیہ کی کس کو ضرورت نہیں، مگر اس مرد قلندر نے تاحیات اس انداز سے کبھی سوچا ہی نہیں تھا۔ اگر وہ چاہتے تو ان کا کتب خانہ بھی بہت اچھی رقم کے عوض فروخت ہو جاتا۔ لاہور، اسلام آباد اور کراچی میں موجود سرکاری کتاب خانے ان کو معقول رقم پیش کر دیتے، مگر درویش منش حکیم صاحب عجیب غنی طبیعت کے مالک تھے۔ (پروفیسر محمد صدیق، احوال و آثار حکیم محمد موسیٰ امرتسری، ص ۲۳)

مرکزی لائبریری پنجاب یونیورسٹی کے چیف لائبریرین سے عطیہ کتب کے سلسلہ میں جب معاملات طے پا گئے تو ڈپٹی چیف لائبریرین سید جمیل احمد رضوی تقریباً تین ماہ مسلسل اس کتاب خانے کی تشریحی فہرست تیار کرتے رہے۔ جب فہرست تیار ہو گئی تو ۲۴ دسمبر ۱۹۸۹ء کو حکیم صاحب نے پہلی قسط میں ۵۳۷۵ کتب پنجاب یونیورسٹی لائبریری کو ارسال کیں۔ پھر زندگی بھر گاہے بگاہے وہ کتابیں ارسال کرتے رہے۔ سید جمیل احمد رضوی کے بقول ۴ اکتوبر ۱۹۹۳ء تک اس ذخیرہ میں کل کتب کی تعداد ۷۵۶۰ تک پھر ۸۳۱۵ تک پہنچ گئی ہوگی۔ سید جمیل رضوی کے ایک مکتوب بنام حکیم موسیٰ امرتسری کا اقتباس ملاحظہ ہو:

”ہم یہ دل سے ممنون ہیں کہ آپ اپنے ذخیرہ کتب کے لیے ہمیں کتابیں بھجواتے رہتے ہیں۔ اس طرح اس میں برابر اضافہ ہوتا رہتا ہے۔



آپ کو جان کر خوشی ہوگی کہ تحقیق کرنے والے اساتذہ اور طلبہ اس ذخیرے سے استفادہ کرتے ہیں۔ دیگر محققین بھی اس سے مستفید ہوتے ہیں۔ اس طرح یہ ذخیرہ کتب علم کا نور پھیلانے میں مدد و معاون ثابت ہو رہا ہے۔ کتاب کی خوشبو پھیل رہی ہے اور پڑھنے والوں کے اذہان روشن اور معطر ہو رہے ہیں۔ اللہ تعالیٰ آپ کو جزائے خیر دے۔ (پروفیسر محمد صدیق، احوال و آثار حکیم محمد موسیٰ امرتسری، ص ۶۴)

سید سبط الحسن، ضیغ، حکیم صاحب کی کتاب شناسی کے ضمن میں ضبط تحریر کرتے ہیں:

”کتاب کی اہمیت سے وہ پوری طرح آگاہ تھے، چنانچہ وفات سے تین چار سال پیشتر انہوں نے اپنا سارا ذخیرہ کتب (۱۱ ہزار کتابیں) پنجاب یونیورسٹی لائبریری کے حوالے کر دیں اور اس کا کوئی معاوضہ نہیں لیا اور چیف لائبریرین سید جمیل احمد رضوی نے ان کتابوں کی بیلوگرانی تین جلدوں میں طبع کر کے اس ذخیرہ کتب سے کتاب دوستوں کو آگاہی بخشی ہے کہ یہ ذخیرہ کتب کس قدر اہم ہے۔ (حکیم محمد موسیٰ مرحوم، روزنامہ نوائے وقت ۱۷ جنوری ۲۰۰۰ء)

اس گراں بہا متاع کو حکیم صاحب نے ساری زندگی میں تلاش و جستجو کے بعد فراہم کیا، پھر اتنی آسانی سے اور بلند حوصلے کے ساتھ اسے مرکزی لائبریری پنجاب یونیورسٹی کے حوالے کر دیا۔ جہاں ”ذخیرہ حکیم محمد موسیٰ“ کے نام سے الگ گوشہ قائم کیا جا چکا ہے۔ انہوں نے ہمارے سکالرز اور کتابوں کی جمع آوری کرنے والے حضرات کے لیے ایک بے نظیر اور قابل تقلید مثال قائم کی ہے۔ اس وقت اس لائبریری میں سولہ ذاتی ذخائر کتب موجود ہیں۔ ان ذخیروں کو یونیورسٹی نے خریدا یا بطور عطیہ لائبریری سے

وصول ہوئے۔ ان کی موجودگی سے اس کتب خانے کو جنوبی ایشیائی ممالک کے کتب خانوں میں ایک اہم مقام حاصل ہو گیا ہے۔ (پروفیسر محمد صدیق، احوال و آثار حکیم محمد موسیٰ امرتسری، ضمیمہ مرتبہ سید جمیل احمد رضوی، ص ۴۹)

حکیم صاحب کی زندگی کے بعد ان کے حسب خواہش صاحبزادہ میاں زبیر احمد علوی گنج بخشی قادری ضیائی اور قاضی صلاح الدین اس ذخیرہ کتب کی دیکھ بھال کے مجاز ہوں گے۔ بقول حکیم صاحب:

”میرے بعد جناب صاحبزادہ میاں زبیر احمد صاحب ولد میاں بدر الدین صاحب بازار داتا صاحب لاہور اور قاضی صلاح الدین قادری ولد جناب قاضی معراج الدین مرحوم شاہ کمال کالونی اچھرہ لاہور میرے ذخیرہ کو دیکھنے کے مجاز ہوں گے۔“ (پروفیسر محمد صدیق، احوال و آثار حکیم محمد موسیٰ امرتسری، ضمیمہ مرتبہ سید جمیل احمد رضوی، ص ۵۴)

حکیم صاحب کی شخصیت کے علمی پہلو، کتابوں کے ذوق اور جمع آوری کے بارے میں سید جمیل احمد رضوی نے ایک مقالے میں لکھا کہ علمی دنیا میں حکیم صاحب کی علم دوستی اور معارف پروری معروف زمانہ ہے۔ کتاب کے ساتھ محبت ان کا طرہ امتیاز ہے۔ کتاب کی مفت تقسیم ان کا شعار ہے۔ تصنیف و تالیف کا کام کرنے والوں کی مدد اور راہنمائی ان کا معمول ہے۔ ان کے مطب میں جہاں جسمانی عوارض کے مریض دوائی لینے کے لیے آتے ہیں، وہاں علمی پیاس بجھانے والے بھی کثیر تعداد میں حاضری دیتے ہیں۔ کتابوں کی جمع آوری اور حفاظت حکیم صاحب کا محبوب مشغلہ ہے، جو انہیں وراثت میں ملا ہے۔ ان کے والد ماجد حکیم فقیر محمد چشتی امرتسری کا امرتسری مرجع خلایق مطب تھا۔ حکیم صاحب کے قول کے مطابق، ان کے والد مرحوم کو علم طب اور تصوف کے موضوعات سے متعلق کتابیں جمع کرنے کا



ذوق تھا۔ ان علوم پر انہوں نے قریباً چار ہزار کتابیں امرتسر میں جمع کر رکھی تھیں۔ حکیم صاحب کے بڑے بھائی حکیم غلام قادر (م ۱۹۷۵ء مدفون ملتان) کا ذوق ہمہ جہتی تھا۔ انہوں نے بیس ہزار کے قریب کتابیں جمع کی تھیں۔ اس طرح امرتسر میں ان کے پاس چوبیس ہزار سے لگ بھگ کتابوں کا ذخیرہ تھا۔ یہ سب کتابیں امرتسر میں فسادات کے زمانے ۱۹۴۷ء میں ضائع ہو گئیں۔ ہندوؤں نے مکان کو آگ لگا کر یہ قیمتی علمی سرمایہ ضائع کر دیا۔ قیام پاکستان کے بعد آپ امرتسر سے ہجرت کر کے لاہور آ گئے۔ یہاں بھی کتابوں کی جمع آوری کا کام جاری رہا۔ جس کے نتیجے میں ایک بہت قابل قدر ذخیرہ کتب آپ کے پاس جمع ہو گیا۔ لیکن آپ نے وہ سارے کا سارا ذخیرہ جیسے بیان کیا ہے، پنجاب یونیورسٹی کو بطور عطیہ عطا کر دیا۔ (پروفیسر محمد صدیق، احوال آثار، حکیم محمد موسیٰ امرتسری، ضمیمہ سید جمیل احمد رضوی، ص ۵۲-۵۳)

اس ذخیرے میں عربی، فارسی، اردو، پنجابی اور انگریزی کی کتب شامل ہیں۔ چند کتابیں، پشتو، سندھی اور ترکی زبان میں بھی ملتی ہیں۔ زیر نظر ذخیرہ تصوف، عرفان، سوانح تذکرہ، تاریخ، طب، فلسفہ، تاریخ، تحریک پاکستان، نظریہ پاکستان کے علاوہ اسلامی علوم قرآنیات، احادیث، فقہ، سیرت پاک، میلاد شریف، نعت اور منقبت کے موضوعات پر مشتمل ہے۔ بطور خاص تصوف پر نہایت وقیع اور گراں بہا کتب محفوظ ہیں۔ صوفیائے کرام کے تذکروں کا پہلو بہت ممتاز ہے۔ پرانے رسائل و مجلات بھی اس کا حصہ ہیں۔ مختلف موضوعات پر پمفلٹ اور کتابچے نہایت احتیاط سے محفوظ کئے گئے ہیں۔ بعض کتابوں کے کئی نسخے ایسے ہیں جو نایاب اور کمیاب کے زمرے میں آتے ہیں۔ (پروفیسر محمد صدیق، احوال و آثار، حکیم محمد موسیٰ امرتسری، ص ۵۴-۵۵)

حکیم صاحب اپنی تحقیقی اور تخلیقی صلاحیتوں کو بروئے کار لاتے ہوئے سو سے زائد مقالات اور مضامین تحریر کر چکے ہیں جو ملک کے صف اول کے علمی و ادبی رسائل میں شائع ہوئے۔ (پروفیسر محمد صدیق، احوال و آثار، حکیم محمد موسیٰ، ص ۳۳-۳۷)

پھر حکیم صاحب نے اہل علم اور مصنفین کی فرمائشات کے تحت سو کے لگ بھگ کتابوں پر تبصرے، دیباچے، مقدمے، پیش لفظ، تعارف، تقاریر اور تاثرات قلمبند کئے جو بجائے خود ایک علمی سرمایہ ہے۔ (پروفیسر محمد صدیق، احوال و آثار، حکیم محمد موسیٰ، ص ۱۷-۲۲) تبصرہ نگاری ایک مشکل فن ہے، مگر حکیم صاحب کے تبصرے پڑھنے کے بعد کتاب کی مکمل تصویر سامنے آ جاتی ہے۔ وہ کتاب کے متعلق اپنی بے لاگ رائے تحریر کرتے تھے اور تبصروں میں زبان و بیان کی صفائی، ادبی چاشنی اور سلاست کا خاص خیال رکھتے۔

اب ہم حکیم موسیٰ صاحب کے بارے میں چند معتبر شخصیات کے حوالے سے تاثرات پیش کریں گے۔

۱۔ سلسلہ قادریہ نوشاہیہ کے عظیم پیشوا پیر سید شرافت نوشاہی، حکیم صاحب کی علم دوستی، علم پروری اور علم نوازی کے ضمن میں شریف التواریخ میں یوں رقمطراز ہیں:

”۔۔۔ ان کا مطب عالموں، فاضلوں، مورخوں، مصنفوں، محققوں، ادیبوں، شاعروں، فلاسفوں اور پروفیسروں وغیرہ کا مرکز ہے۔ پاکستان کے تمام بڑے شہروں کراچی، حیدر آباد، ممبئی، بہاولپور، ملتان، لائل پور، لاہور، گوجرانوالہ، گجرات، راولپنڈی، پشاور وغیرہ کے اکابر اہل قلم حضرات، حکیم صاحب کے پاس آتے رہتے ہیں اور ان سے مستفید ہوا کرتے ہیں، بلکہ



دوسرے ممالک ہندوستان، افغانستان، ایران اور عرب کے عمائد بھی تشریف فرما ہوتے رہتے ہیں۔ حکیم صاحب کی ذات محسن ملت ہے ہر ایک اہل علم کی بے لوث عملی مدد کرتے ہیں۔ خود بذات گرامی پختہ اہل سنت و جماعت ہیں مکتبہ فکر بریلوی کے ہم نوا ہیں مگر ان کے پاس دیوبندی، اہل حدیث، خارجی، شیعہ اور مرزائی مذاہب کے لوگ بھی آتے رہتے ہیں اور فائدہ اٹھاتے ہیں۔“ (جلد سوم موسوم بہ تذکرہ النوشاہیہ، حصہ ض ملقب بہ طوابع الانفجار، ادارہ معارف نوشاہیہ ساہن پال شریف گجرات ۱۹۸۳ء، ص ۳۰۶، پروفیسر صدیق، احوال و آثار حکیم موسیٰ)

۲۔ علامہ کوکب نورانی اوکاڑوی کراچی اظہار خیال کرتے ہیں کہ

”۵۵ ریلوے روڈ لاہور کا۔۔۔ وہ مطب ایک دانش کدہ تھا۔ اور وہ درویش، علم و دانش کا ایک مرکز تھا جس کے پاس آسمان علم کے چراغ بھی روشنی پاتے تھے۔“ (ماہنامہ جہان رضا، لاہور، دسمبر ۱۹۹۹ء، ص ۲۹)

۳۔ جناب محمد محبوب الہی رضوی چوئیاں ضلع قصور لکھتے ہیں:

”حکیم صاحب ایک مینارہ نور کی حیثیت رکھتے تھے جن سے ہزارہا افراد نے اپنی استعداد کے مطابق فیض حاصل کیا ان کی علمی، دینی اور روحانی بے لوث مخلصانہ خدمات ناقابل فراموش ہیں۔ اعلیٰ حضرت امام اہل سنت حضرت احمد رضا خاں بریلوی رحمۃ اللہ علیہ کے مشن کو جس احسن طریقہ سے انہوں نے مشرق و مغرب میں پھیلایا، اس کی مثال نہیں ملتی۔ انہوں نے تن من دھن سے اہل سنت کے لیے اپنے آپ کو وقف کر رکھا تھا۔“ (ماہنامہ جہان رضا، لاہور، دسمبر ۱۹۹۹ء، ص ۹-۱۰)

۴۔ ڈاکٹر انجم رحمانی ڈائریکٹر عجائب گھر لاہور تحریر فرماتے ہیں:

”مرحوم معلومات کا انسائیکلو پیڈیا تھے۔۔۔ امام اہل سنت امام احمد

رضا خان بریلوی رحمۃ اللہ علیہ کے علمی کارناموں کی اشاعت اور تقسیم ان کا عظیم کارنامہ ہے موصوف کا عمر بھر کا کتابی سرمایہ پنجاب یونیورسٹی لائبریری اور قلمی کتب کا ذخیرہ عجائب گھر لاہور میں محفوظ ہو چکا ہے۔ ان کا یہ ایثار پاکستانی قوم پر بڑا احسان ہے۔“ (ماہنامہ جہان رضا، لاہور، دسمبر ۱۹۹۹ء، ص ۱۷)

۵۔ پیر محمد اجمل چشتی فاروقی، چشتیاں شریف مرقوم فرماتے ہیں:

”حضرت والا کا وجود مسعود ہمارے لیے سرچشمہ علم و دانش تھا جس سے شعور و آگہی کے دریچے کھلتے اور ادب پروری اور انشاپردازی میں پیش رفت ہوتی تھی۔ حضرت اہل سنت و جماعت کے قافلہ سالار اور ملفوظات نگاروں کے رہبر و رہنما تھے۔“ (ماہنامہ جہان رضا، لاہور، دسمبر ۱۹۹۹ء، ص ۴۳)

۶۔ جناب محمد عمر فاروق، مسلم کتابوی لاہور، حکیم صاحب کی تعریف ان الفاظ میں کرتے ہیں:

”آپ کی شخصیت مبارکہ حضرت میاں علی محمد بسی شریف والوں کی ارادت کے باعث جہاں ”چراغ چشتیاں“ تھی وہاں فضیلت الشیخ حضرت ضیاء الدین مدنی کی ارادت کی وجہ سے ”چراغ قادریاں“ بھی تھی۔ (ماہنامہ جہان رضا، لاہور، دسمبر ۱۹۹۹ء، ص ۱۹)

۷۔ جناب نذیر احمد رانجھا اسلام آباد، یوں اظہار عقیدت کرتے ہیں:

”حکیم صاحب وسیع المثربی اور وسیع القلبی سے مالا مال تھے۔ وہ ایسا گھٹا اور سایہ دار درخت تھے جس پر کوئی کانٹا نہیں تھا اور اس کے سائے میں پل بھر بیٹھنے والا اسے عمر بھر بھلا نہیں سکتا تھا۔“ (ماہنامہ جہان رضا، لاہور، دسمبر ۱۹۹۹ء، ص ۴۵)

حکیم صاحب کی ذات ستودہ صفات کو سید محمد عبداللہ قادری نے



ایک ادارہ ایک تحریک قرار دیا ہے۔ سید سبط الحسن ضمیم نے آپ کو "ایک غیر معمولی شخصیت" یاد کیا ہے۔ مختار جاوید منہاس نے ان کو "تحقیق و جستجو کا پیکر" لکھا ہے۔ مولانا محمد صادق قصوری کی رائے میں آپ "اس دور کے قطب" تھے۔ مولانا حکیم شرف قادری نے انہیں "اہل سنت و جماعت کی فعال ترین شخصیت" رقم کیا ہے۔ حکیم سید امین الدین قادری خوشحالی نے "آفتاب علم و حکمت کے لقب سے نوازا ہے۔" امریکی سکالر آر تھر فرینک بوہلر نے آپ کو کتابیاتی معلومات کا ایک زندہ خزانہ کہہ کے خراج عقیدت پیش کیا ہے۔ مولانا محمد علیم الدین نقشبندی کے الفاظ میں آپ کی وفات سے "علم و عرفان کی بساط الٹ گئی ہے۔" ڈاکٹر سید عارف نوشاہی کے بقول "مرحوم کے انسانی خصائل اور علمی فضائل ایک دوسرے پر غالب تھے۔ انہوں نے جو عمدہ انسانی اور علمی مثالیں چھوڑی ہیں وہ ہماری تمدنی زندگی اور روایت کا بہترین حصہ ہے۔" (ماہنامہ جہان رضا، لاہور، دسمبر ۱۹۹۹ء، ص ۲۸)

ہم مشاہیر عصر کی آراء نقل کرتے ہوئے پیرزادہ اقبال احمد فاروقی صاحب نگران مرکزی مجلس رضا اور ایڈیٹر جہان رضا کا اسم گرامی دانستہ نظر انداز کر گئے ہیں۔ پیرزادہ صاحب حکیم صاحب کے افکار کے ترجمان حکیم صاحب کی قائم کردہ مرکزی مجلس رضا کے نگران اور جہان رضا کے صفحات پر حکیم صاحب کے پھیلے ہوئے اوصاف کی زبان ہیں۔ انہوں نے حکیم محمد موسیٰ امرتسری کی علمی خدمات کو چار دانگ عالم میں پھیلا کر بے مثال کام کیا ہے۔ حقیقت یہ ہے، اس میدان میں ان کا کوئی مثل نہیں۔ ان کی آراء اور تاثرات کو نقل کرنے کی ضرورت بھی نہیں۔

چمن میں ہر طرف بکھری پڑی ہے داستان میری

حاصل آنکہ حکیم صاحب علم و حکمت کا روشن چراغ، متانت و سنجیدگی کا پیکر، سادگی و انکسار کا مجسمہ، تحقیق و تدقیق کے رسیا، تصوف اور علوم معرفت اسلامی کے علمبردار، امرتسری تہذیب و ثقافت کے مظہر، اہل علم کے بے لوث خدمت گزار، طبع اور لالچ سے قطعی بے نیاز، اخلاق حمیدہ و اوصاف کریمانہ کے حامل، میجا صفت حکیم پاکیزہ صفت، تبصرہ نگار، محسن العلماء و العرفاء ایک عظیم کتاب شناس اور جامع کتاب تھے۔ ان کا مطب اور حکمت کدہ نہ صرف جسمانی مریضوں کو شفا بخش ادویات فراہم کرتا بلکہ متلاشیان علم کے لیے بھی مجرب نسخے تجویز کرتا تھا جس سے وہ ہمیشہ کے لیے صحت یاب اور توانا ہو جاتے۔ حکیم صاحب اپنی ذات میں ایک انجمن اور ادارہ کی حیثیت رکھتے تھے۔ ان کی شخصیت کا حسن، ان کی کارکردگی، فکری توانائی، تحریکی جذبہ اور علمی جوش سے نمایاں تھا۔ جو تاحیات آپ کے وجود اور تن بدن میں قائم و دائم رہا۔ جناب محمد سلیم حماد سجادہ نشین حضرت داتا گنج بخش روایت کرتے ہیں کہ "جوانی سے پیرانہ سالی تک آپ کا قلم اور عزم جوان رہا۔ آپ کا بیان و کلام حضور اکرم صلی اللہ علیہ وسلم کی شان میں رطب اللسان رہا۔ آپ کا فکر و عمل ہمیشہ اہل سنت کا ترجمان رہا۔ اپنے عزم و استقلال سے وہ کام کر دکھایا جو کوئی تنظیم و ادارہ نہ کر سکا۔ حقیقت یہ ہے کہ آپ کی شبانہ روز محنت سے اعلیٰ حضرت کی شخصیت کا حقیقی تعارف اور آقائے کائنات صلی اللہ علیہ وسلم کی شان و مقام کا ادراک و شعور، ملت اسلامیہ میں بیدار اور پختہ ہوا۔" (ماہنامہ مہر و ماہ لاہور، یادگار موسیٰ، ص ۷۷-۷۸)

حکیم صاحب نے اسلامی کتابوں بالخصوص رضوی لٹریچر کی پر خلوص اشاعت اور مفت تقسیم کے ذریعہ راسخ العقیدہ اہل سنت و جماعت میں ایک



انقلاب برپا کیا۔ اللہ کریم اہل سنت میں مسلک رضویت کو حکیم صاحب کے بے لوث مشن کو ہمیشہ جاری رکھنے کی توفیق مزید عطا فرمائے۔ آمین۔  
نقیب دین و زعیم ملت، کلید حکمت، مہ فضیلت  
رضائے احمد رضا کا پابند، پاسدار کتاب و سنت

### مجلس النقائس

حکیم محمد موسیٰ امرتسری کی علمی مجالس کے جلیس خاص پروفیسر محمد اقبال صاحب مجددی اپنی دلاویز رفاقتوں کے خیابان میں نادر کتابوں کے گلہائے گرانمایہ کی تلاش میں ایک بے مثال کردار ادا کرتے ہوئے اپنے مخدوم کی کتاب دوستی کے کئی پہلو نمایاں کرتے ہیں۔

عنوان بالا دراصل معروف صاحب علم و علم و علماء پرور میر نظام الدین علی شیر نوائی (۱۸۳۳ء-۱۹۰۶ھ) کے مولفہ تذکرہ ”مجالس النقائس“ سے ماخوذ ہے۔ جو وسطی ایشیا کے اس نامور امیر و وزیر نے اپنے معاصر علماء، شعراء، ادبا اور دیگر اہل فن کے احوال و کمالات احاطہ تحریر میں لانے کے لئے لکھا تھا۔ اصل تذکرہ ترکی زبان میں ہے۔ مولف کے معاصر و قریب العمد کئی اصحاب نے اس اہم تذکرے کے فارسی میں ترجمے کیے تھے۔ ان میں سے دو ترجمے ایران سے طبع ہو چکے ہیں۔ ہمارے مخدوم حضرت حکیم محمد موسیٰ امرتسری مرحوم کو یہ تذکرہ معاصرین بہت پسند تھا۔ مجھ سے فرمائش کر کے اورینٹل کالج میگزین کے وہ شمارے منگوائے تھے جن میں بالاقساط فخری ہروی کا ترجمہ چھپا تھا۔ اس لیے مرحوم کی علمی مجالس کی یاد تازہ کرنے کے لیے آج اس مختصر مقالہ کا نام بھی یہی تجویز کیا گیا

ڈاکٹر محمد اختر چیمہ ایم اے پی ایچ ڈی پرنسپل گورنمنٹ کالج فیصل آباد ساہووالہ، چک جھمرہ ضلع فیصل آباد میں پیدا ہوئے۔ والد گرامی کا اسم گرامی الحاج غلام حسین چیمہ ہے۔ ابتدائی تعلیم سالاروالہ میں حاصل کی۔ اسلامیہ کالج فیصل آباد سے بی اے کیا اور پنجاب یونیورسٹی اور ٹیٹل کالج لاہور سے ایم اے فارسی کیا اور دانش گاہ تہران ایران سے ڈاکٹریٹ کی۔ ۱۹۸۱ء میں گورنمنٹ کالج فیصل آباد میں پروفیسر مقرر ہوئے اور صدر شعبہ فارسی بنے۔ آپ نے ادب فارسی میں بزرگان دین کی تالیفات اور ملفوظات کا گہرا مطالعہ کیا اور خود بھی اس موضوع پر کئی کتابیں تالیف کیں۔ دنیائے تصوف و عرفان میں متعارف ہوئے۔ آپ نے جب مقام شیخ فخر الدین عراقی اردو ترجمہ دلیل العارفین، مناقب الفرید کے علاوہ تصوف کی کتابوں پر دیباچے، مقدمے، ابتدائے آغاز، تمہیدیں، توصیفیے لکھے تو اہل علم و فضل نے آپ کی تحریروں کو پسند فرمایا۔ لطف کی بات یہ ہے کہ آپ اپنے مدد و حکیم محمد موسیٰ امرتسری رحمۃ اللہ علیہ سے کبھی نہیں ملے مگر ان کی علمی خدمات سے اتنے متاثر تھے جیسے ساری زندگی ان کے مجلسی رہے ہوں۔ زیر نظر مضمون کو اس انداز سے ترتیب دیا کہ قاری محسوس کرے گا کہ چیمہ صاحب ابھی ابھی حکیم صاحب کی محفل سے اٹھ کر آئے۔

نہ تنہا عشق از دیدار خیزد  
بسا کہیں لذت از گفتار خیزد!  
پتا: پرنسپل گورنمنٹ کالج، فیصل آباد



ہے۔

راقم احقر ابھی میٹرک کا ایک طالب علم تھا کہ مخدومی مولوی شمس الدین مرحوم (ف ۱۹۶۸ء) کے مرکز کتاب فروشی جو دراصل کتابوں کی دکان نہیں بلکہ اہل علم کا مجمع و مرجع تھی وہاں تشریف لانے والے بزرگوں میں حضرت حکیم محمد موسیٰ امرتسری بھی تھے وہیں ان سے پہلی ملاقات ہوئی پھر مرحوم کے مطب واقع رام گلی لاہور جانے لگا۔ اس طرح رفتہ رفتہ مرحوم کے ساتھ خلوص و مودت کے مراسم گہرے ہوتے چلے گئے۔ آں مرحوم کا یہی مطب دوا فروش کی دکان نہیں بلکہ اہل علم و علماء کا مرجع خاص تھی جہاں ہر مذہب و ملت کے افراد علماء و محققین آتے اور اپنے علمی مسائل بیان کرتے تھے۔

اس وقت ان مجالس علمیہ میں حکیم صاحب مرحوم کے ساتھ ہونے والے چند مذاکرات کی تفصیل بیان کی جا رہی ہے۔

(۱) لڑکپن کا زمانہ تھا میں نادر کتابوں کی تلاش میں سائیکل پر مراکز کتاب فروشی میں پھرتا رہتا تھا۔ حکیم صاحب نے ایک روز فرمایا کہ دیکھو ”کتاب فخر الحسن“ تالیف شاہ فخر جہاں دہلوی کی ایک ضخیم و جیم شرح عربی میں مولانا حسن الزمان حیدر آبادی (ف ۱۳۲۸ھ) نے لکھی تھی۔ یہ شرح بہت ہی نایاب ہے تم اسے تلاش کرو، خوش نصیبی سے چند ماہ کے اندر ہی یہ نادر الوجود کتاب مل گئی۔ مجھے یاد ہے یہ کتاب مطبع عزیز یہ دکن حیدر آباد دکن سے ۱۳۱۲ھ سے طبع ہوئی تھی۔ میں اسے خوشی سے جھومتا ہوا لے کر حکیم صاحب کے مطب میں حاضر ہوا۔ شدید گرمی کا موسم، دوپہر کا وقت تھا۔ مرحوم مطب کے بالاخانے پر استراحت فرما رہے تھے۔ میں نے ان کے خادم فیروز دین سے پوچھا تو پتا چلا کہ حکیم صاحب سو رہے ہیں۔ میں نے مناسب سمجھا کہ یہ خوشی کی خبر (بطور پیغام) فیروز دین کو سنا دوں۔ مجھے کیا معلوم کہ مرحوم اس کتاب کا نام سنتے ہی اٹھ کر بیٹھ

ہائیں گے۔ موصوف نے اوپر سے آواز دی فیروز دین کیا اقبال آیا ہے؟ اس نے اہانت میں جواب دیا تو فوراً نیچے آگئے اور کما چھا کتاب دکھاؤ۔ میں نے جو کتاب دکھائی تو بہت دیر تک اسے الٹ پلٹ کر دیکھتے رہے اور پھر مبارک باد کے طور پر کہا کہ ”تم فاتح ہو“ اسی طرح علمی فتوحات میں لگے رہنا۔ میں نے رخصت ہوتے وقت دعا کی درخواست کی تو فرمایا کہ اس کے شارح کے حالات زندگی تلاش کرو، میں اس پر ایک مقالہ لکھنا چاہتا ہوں۔ اس وقت طالب علمانہ مصروفیات میں میں تلاش و جستجو کے لیے وقت نہ نکال سکا لیکن کچھ عرصہ کے بعد شارح مولانا حسن الزمان مذکور کے رسائل کا ایک نام تمام مجموعہ مجھے دستیاب ہوا جس میں ان کی مشیت پر بھی ایک رسالہ عربیہ موجود تھا۔ مرحوم نے اس پر اتنی خوشی کا اظہار کیا کہ میں بے بضاعت احاطہ تحریر میں نہیں لاسکتا۔

فرمایا کہ بڑے بڑے محققین نے اس کتاب کا نام اور شرح دونوں کا نام غلط لکھا ہے جس کی وجہ کتاب کی نایابی ہے۔ پروفیسر خلیق احمد نظامی نے کتاب کا نام ”القول المستحسن فی شرح فخر الحسن“ لکھا ہے حالانکہ اس کا صحیح نام ”القول المستحسن فی الحسن“ ہے اور مولف کا نام حسن الزمان ہے نہ کہ احسن الزمان۔ مجھے حکیم صاحب مرحوم کے شیخ مولانا علی محمد بسی مرحوم کا کتب خانہ واقع پاک پٹن دیکھنے کا اتفاق ہوا تو وہاں ”القول المستحسن“ کا پہلا ایڈیشن مطبوعہ مطبع دہلی اردو اخبار ۱۳۶۷ھ/۱۸۵۱ء دیکھا تو حکیم صاحب کو بتایا۔ غالباً مرحوم نے وہاں سے یہ نسخہ منگوا کر ملاحظہ کیا تھا۔

(۲) اسی طرح مجھے ایک بہت نادر الوجود کتاب ”اقتباس الانوار“ مولفہ محمد اکرم براسوی ملی۔ یہ کتاب ۱۸۹۵ء کو مطبع اسلامیہ لاہور سے طبع ہوئی تھی۔ اس وقت تک اس کا اردو ترجمہ نہیں چھپا تھا۔ مرحوم نے یہ کتاب کئی مرتبہ مجھ سے مستعار لے کر پڑھی اور نقل و اقتباس کے بعد واپس کر دی۔ لیکن آخری مرتبہ



جولی تو مطب میں سے کوئی صاحب یہ اہم تذکرہ چوری کر کے لے گئے جس کا مرحوم کو تاحیات صدمہ رہا اور جب کبھی مجھے کوئی اہم کتاب ملتی تو اس کے چوری ہونے پر تاسف کا اظہار ضرور فرماتے۔ مجھ سے کہا کہ تم اس کتاب کے مولف کے حالات تلاش کرو۔ مجھے ”انوار العاشقین“ میں صرف چند سطریں ملیں جو فن تذکرہ نویسی کے اعتبار سے بے کار محض تھیں۔ پھر کتاب کے بعض حصوں کے بالاستیعاب مطالعہ کے بعد معلوم ہوا کہ مولف سرہند کے نواحی قصبہ سفیدون کے رہنے والے تھے اور سرہند کے مدرسہ مجددیہ میں تحصیل علم کی سعادت نصیب ہوئی تھی اور علامہ محمد فرخ بن خواجہ محمد سعید بن حضرت مجدد الف ثانی کے شاگرد تھے۔ ان معلومات کے مل جانے سے موصوف بہت ہی محفوظ ہوئے اور یہ سب کچھ میری زبانی سن کر اپنی بیاض میں قلمبند کر لیا۔

(۳) مرحوم خطہ پنجاب کے بارے میں اکثر یہ فرماتے تھے کہ علمی تحقیقات کے اعتبار سے یہ گزشتہ ایک صدی سے لاپرواہی اور عدم توجہی کا شکار چلا آ رہا ہے۔ ضرورت اس امر کی ہے کہ پنجاب کی تاریخ پر ٹھوس علمی کتابیں شائع کی جائیں، اس کی تاریخ کے ماخذ اصل (Original Sources) ایڈٹ کر کے شائع کرنے چاہئیں، انہیں پنجاب کے دور وسطی کے علماء و مشائخ کی تصانیف، مکتوبات، ملفوظات اور ان کے تذکروں سے گہرا لگاؤ تھا۔ مجھ سے دوسرے علمی کام رکوا کر ”پنجاب کی تاریخ تصوف کے ماخذ“ کے عنوان سے کام کروایا۔ میں نے اس موضوع پر بہت سے کارڈ بنائے پھر یہ کام میری طالب علمانہ مصروفیات کے باعث ادھورا رہ گیا لیکن مرحوم آخری ایام بیماری میں بھی اس کام کی تکمیل پر زور دیتے رہے۔ عہد عالمگیر (۱۵۵۸-۱۷۰۷ء) کے ایک تذکرہ نویس عبداللہ خوینگی قصوری کے احوال و آثار پر ایک تحقیقی کتاب لکھنے کا جب میں نے ارادہ کیا تو نہ صرف خوشی کا اظہار کرتے ہوئے اس پر بڑے پر زور الفاظ میں تائیدی

کلمات کہے بلکہ قدم قدم پر رہنمائی فرمائی۔

اسی طرح حضرت خواجہ غلام محی الدین قصوری (ف ۱۲۷۰ھ) کے احوال و تالیفات و تعلیمات پر ایک جامع کتاب کی ترتیب و تدوین کا آغاز کیا تو ہمہ تن تعاون بن گئے۔ فرمایا کہ ان کا عہد مذہبی اعتبار سے بہت ہی پر فتن تھا۔ اس عہد کی مذہبی فضا ایسی مکدر ہو چکی تھی کہ اس کا خاکہ مرتب کیے بغیر اس عظیم شخصیت کی مذہبی خدمات کو نہ سمجھا جاسکتا ہے اور نہ ہی سمجھایا جاسکتا ہے۔ موصوف نے یہ پس منظر لکھنے کے لیے بہت سے ماخذ و مراجع کا تذکرہ کیا جن میں سے اکثر کامیں مطالعہ کر چکا ہوں۔ افسوس کہ یہ اہم کام مرحوم کے حین حیات منظر عام پر نہ آ سکا لیکن اس کا خلاصہ ان کے جمع کردہ ملفوظات شریفہ میں بطور مقدمہ شائع ہو چکا ہے۔

مجھ سے اردو دائرۂ معارف اسلامیہ کے لیے قصور پر ایک تحقیقی مقالہ بھی لکھوایا اور پھر ”تاریخ قصور کے ماخذ“ کے عنوان سے ایک مضمون لکھوایا جو رسالہ کتاب شناسی (زیر ادارت ڈاکٹر سید عارف نوشاہی، اسلام آباد) میں شائع ہوا۔ مرحوم کو میری مرتبہ ”تاریخ قصور“ کی طباعت کا شدت سے انتظار رہا لیکن افسوس کہ میری دنیاوی الجھنوں اور دیگر علمی تحقیقات کی مصروفیتوں کے باعث اس پر نظر ثانی آج تک نہ ہو سکی۔

(۴) حکیم محمد موسیٰ امرتسری مرحوم صوفیہ کے دو مختلف نظریات یعنی وحدت الوجود اور وحدت الشہود کو اکثر زیر بحث لاتے تھے۔ موصوف اگرچہ نظریہ وحدت الوجود کے حامی تھے لیکن ان کے مقابل حضرت امام ربانی مجدد الف ثانی شیخ احمد سرہندی کے پیش کردہ نظریہ وحدت الشہود کا بھی بڑے احترام سے ذکر کرتے تھے۔ مرحوم اسے لفظی نزاع تسلیم کرنے کے لیے تیار نہیں تھے بلکہ ان دونوں کے درمیان واضح فرق کے قائل تھے۔ فرماتے تھے کہ یہ ایسا



موضوع ہے جسے عوام الناس کے درمیان بیان نہیں کرنا چاہیے۔ ان صوفیہ پر بڑی ناراضی کا اظہار کرتے تھے جنہوں نے وحدت الوجود کی ایسی تشریحات کی تھیں جن سے وحدت ادیان کے نظریہ کو تقویت ملتی تھی۔ وحدت ادیان کو کفر صریح کہتے تھے۔ میں نے ملا جبرالعلوم کا رسالہ وحدت الوجود مرتبہ و مترجمہ مولانا زید ابوالحسن فاروقی لا کر دیا تو پڑھ کر مسرور ہوئے اور کہا کہ مولانا زید نے بہت خوب کام کیا ہے کہ اس کے حواشی میں حضرت مجدد الف ثانی کے نظریہ وحدت الشہود پر مشتمل تمام مکاتیب کے اقتباسات دے دیئے ہیں۔ اس طرح یہ دونوں نظریات کے تقابلی مطالعہ کی ایک اچھی لیکن ابتدائی کوشش ہے۔

ایک روز فرمایا کہ اس موضوع پر اردو زبان میں سب سے اہم کوشش مولانا مبارک علی حیدر آبادی کی ہے جنہوں نے ”فصوص الحکم“ کے بین السطور اردو ترجمے پر ڈیڑھ سو صفحات کا ایک مبسوط مقدمہ لکھ کر ان دونوں نظریات کا عالمانہ تجزیہ کیا ہے۔ جب میں نے درخواست کی مجھے یہ کتاب دکھائیں تو متاسفانہ کہا کہ بھائی یہ کتاب تو صرف ۲۵۰ کی تعداد میں آج سے تقریباً ایک صدی قبل چھپی تھی۔ پاکستان میں کہیں نہیں ملتی۔ میں نے سنا ہے کہ لاہور میں ایک صاحب کے پاس ہے لیکن وہ دیتے نہیں ہیں۔ تم کوشش کر کے کہیں سے یہ کتاب اپنے لیے ہی حاصل کرو۔ میں اس کی جستجو میں لگا رہا یہاں تک کہ اللہ تعالیٰ کی مہربانی سے مجھے اس کا نسخہ حاصل ہو گیا۔ جب حکیم صاحب مرحوم کی خدمت میں پیش کیا تو بادشاہوں کی طرح اس کی قدر و منزلت کی۔ جب میں نے کہا یہ تو مستعار ملی ہے، چند دنوں کے بعد مجھے واپس کرنا ہے تو مجھ سے گئے۔

ایک روز پھر اس موضوع پر گفتگو ہو رہی تھی کہ مجھ سے مخاطب ہو کر کہا کہ دیکھو ان نظریات کی تطبیق پر سب سے مفصل کتاب شاہ عبدالقادر مہربان فخری میلاپوری (ف ۱۲۰۴ھ) کی ہے جس کا نام جناب مرزا غلام قادر صاحب نے

”اصل الاصول“ بتایا ہے اور کہا ہے کہ یہ کتاب مدراس یونیورسٹی مدراس ہندوستان سے چھپی تھی، تم یہ کتاب حاصل کرو۔ میں نے مذکورہ پتے پر مراسلت کی تو معلوم ہوا کہ عرصہ ہوا یہ کتاب طبع ہوئی تھی اب نہیں ملتی۔ مدراس کے ایک علم دوست بزرگ سے درخواست کی تو انہوں نے تلاش بسیار کے بعد اصل قیمت سے کئی گنا رقم دے کر میرے لیے خریدی اور بھیج دی۔ کتاب کیا تھی سات سو صفحات کا عمیق سمندر تھا۔ میں نے مرحوم کی خدمت میں مطالعہ کے لیے پیش کی تو اس قدر خوش ہوئے کہ دیر تک دعائیں دیتے اور حصول علم پر کاربند رہنے کی تلقین کرتے رہے اور دعا کے طور پر یہ مصرعہ پڑھتے رہے۔

اللہ کرے مرحلہ شوق نہ ہو طے

لیکن افسوس کہ یہ کتاب بھی اقتباس الانوار کی طرح مرحوم کے مطب سے چوری ہو گئی اور اب تک دوبارہ نہ مل سکی۔

(۵) راقم احقر عرصہ دراز سے ایک مخطوطہ مقامات معصومی (در حالات و تعلیمات حضرت خواجہ محمد معصوم سرہندی قدس سرہ) تالیف میر صفراحمہ معصومی ایڈٹ کر رہا ہے۔ مرحوم کے حین حیات اس کا بہت سا کام مکمل ہو گیا تھا۔ یہ کتاب تین چار ضخیم جلدوں میں شائع ہوگی۔ اس کے نصف حصے کی کتابت بھی مرحوم کی خواہش کے مطابق خطاط محمد ریاض تلمیذ حاجی محمد اعظم نے رقم کی تھی لیکن ابھی نصف حصہ باقی تھا کہ حکیم صاحب قبلہ کا وصال ہو گیا۔ مرحوم کو اس کی اشاعت سے بہت دلچسپی تھی۔ اس پر تحقیقی کام میں جتنی معاونت موصوف نے کی تھی بہت کم کسی نے اتنا تعاون کیا ہوگا۔ اس کی ایک جلد فارسی متن، ایک جلد ترجمہ، ایک جلد مقدمہ اور ایک ضخیم جلد بقدر سات صد صفحات اس پر تعلیقات و حواشی پر مشتمل ہے۔ مرحوم ہر ملنے والے سے بڑی محبت کے ساتھ اس بے بضاعت و کم علم طالب علم کے اس کام کا تذکرہ فرماتے اور دعا کرتے کہ



اللہ تعالیٰ اس کی اشاعت کا بندوبست فرمادے، آمین۔

(۶) موصوف حضرت امام ربانی مجدد الف ثانی شیخ احمد سرہندی قدس سرہ (۹۷۱-۱۰۳۴ھ) سے بڑی عقیدت رکھتے تھے۔ حضرت کے مکتوبات شریف پر ایک مقدمہ بھی لکھا تھا۔ یہ اہم مقدمہ فقیر کے گھر میں بیٹھ کر لکھا گیا اور مجھے یہ سعادت حاصل ہے کہ اس کے تمام ماخذ و مراجع میں نے میا کیے۔ جب میں یہ عرض کرتا کہ حضرت آپ یہ کتابیں اپنے ساتھ لے جائیں اور جب تک چاہیں استعمال کریں تو صاف انکار کر دیتے کہ تم نے بڑی جانفشانی سے یہ کتابیں حاصل کی ہیں، ایسا نہ ہو کہ مجھ سے کھو جائیں، تم سے زیادہ اس کا صدمہ مجھے ہوگا۔ دراصل میری دو اہم کتابوں، جن کا ذکر گزشتہ صفحات میں کیا جا چکا ہے، کے گم ہونے کا مرحوم کو بڑا قلق تھا۔ مرحوم یہ چاہتے تھے کہ حضرت امام ربانی کی تعلیمات عام ہوں اور علماء کرام ان پر خصوصی توجہ دیں اور عوام کو آپ کی تعلیمات کے ساتھ ساتھ آپ کے تجدیدی کارناموں سے بھی آگاہ کریں۔

جب میں نے ایک مقالہ انگریزی میں لکھ کر پیش کیا تو فرمایا کہ اس کا کیا نام ہے۔ میں نے کہا کہ آپ دیکھ لیں۔ فرمایا کاش میں بھی یہ زبان جانتا ہوتا۔ میں نے عنوان پڑھا:

"Analysis of Mujaddid-i-Alf-i-Sani's attitude towards Hindus"

تو اتنے خوش ہوئے کہ اپنی نشست سے اٹھ کر معافہ کیا اور اس کے بعض حصے پڑھوا کر سننے تو زار و قطار روتے رہے۔ میں نے خوشی اور حزن کے ملے جلے جذبات کا اظہار ان کی مبارک زبان سے اس قدر تاثیر عمیق کے ساتھ پہلے کبھی نہیں سنا تھا۔ یہ دراصل مرحوم کی قوت ایمانی تھی جس کا اس وقت ظہور ہوا۔ مجھے تائید اُکھا کہ تم اس کا اردو ترجمہ کر کے یہاں کے کسی کثیر الاشاعت رسالے میں شائع کرو.....

اس قسم کے سینکڑوں واقعات ہیں جن کا راوی راقم فقیر ہے۔ ضرورت ہے کہ دیگر احباب بھی حکیم صاحب کی مجالس علمیہ کے واقعات قلمبند کریں تاکہ آنے والی نسلوں کے لیے راہنمائی کا سبب ہو۔

(نوٹ) مقالہ مرکز سے دور ریل کے سفر میں لکھا ہے، کتب حوالہ پیش نظر نہیں ہیں، قارئین احتیاط سے نقل و اقتباس کریں۔

-----\*-----\*

پروفیسر محمد اقبال ایم۔ اے اسلامیہ کالج، لاہور کینٹ میں شعبہ تاریخ کے صدر ہیں۔ آپ تصور میں ۱۵ ستمبر ۱۹۵۰ء کو پیدا ہوئے۔ آپ کے والد کا اسم گرامی میاں نور محمد مرحوم تھا۔ ابتدائی تعلیم و تربیت اپنے گھر سے حاصل کی۔ لاہور آئے تو اہل علم و فضل کی مجالس میں بیٹھنے کا موقع ملا اور کتابی ذوق کی دولت ملی۔ تعلیمی مدارج طے کرتے گئے اور ایم اے پاس کر کے محکمہ تعلیم میں ملازمت کر لی۔ آپ نادر کتابوں کی تلاش میں مختلف مکتبوں میں جاتے اور اپنی پسند کی کتابیں اکٹھی کرتے۔ ایک وقت تھا کہ مسلم مسجد کے زیر سایہ نادر کتب کے ایک تاجر مولوی شمس الدین مرحوم (م ۱۹۶۸ء) یہاں اکٹھا جاتے اور وہاں سے ہی حکیم محمد موسیٰ امرتسری کی مجالس میں آنا جانا شروع کیا۔ حکیم صاحب کتاب دوست طلباء کی بہت راہنمائی فرماتے۔ محمد اقبال مجددی بھی اسی سلسلے میں آپ کے قریب ہوئے اور ساری عمر تحقیق و جستجو میں گزار دی اور حکیم صاحب سے راہنمائی حاصل کی۔ تاریخ و تحقیق کے موضوع پر آپ کے مضامین دارالمصنفین اعظم گڑھ انڈیا میں چھپے تو آپ علمی حلقوں میں متعارف ہوئے۔ آپ نے آج تک ایک ہزار مقالات لکھے ہیں جو آپ کی علمی تحقیق کی ایک مثال ہے۔ مقامات مظہری احوال و آثار عبداللہ خیشگی قصوری، حنات الحرمین اور مقامات معصومی، تصوف و عرفانی حلقوں میں بڑی معروف ہوئیں۔ آپ نے حکیم صاحب کے ساتھ خاصا وقت گزارا اور حکیم صاحب کی نادر و نایاب کتابوں کے ذخیرے کو جمع کرنے میں بڑا حصہ لیا۔ آپ کے پاس سلسلہ مجددیہ نقشبندیہ کی کتابوں کا بہت بڑا ذخیرہ ہے۔ آپ نے علمی تحقیقات کے سلسلے میں مختلف ممالک کی لائبریریوں میں جا کر نادر و نایاب کتابوں کا مطالعہ کیا۔

پتا: صدر شعبہ تاریخ، گورنمنٹ اسلامیہ کالج، لاہور کینٹ، لاہور



## اور نعتِ رسول

حب رسول کے سچے جذبوں میں بھیگی ہوئی نعتوں کے ذریعہ  
دل و دماغ کو آسودگی فراہم کرنے والی کیفیتوں کی سوغات بانٹنے  
والے نعت خواں محمد ثناء اللہ بٹ کے ساتھ چند لمحے گزاریں۔

حکیم محمد موسیٰ امرتسری رحمۃ اللہ علیہ وہ عظیم شخصیت تھے جن کا سینہ عشق رسول ﷺ حب اہل  
بیت صحابہ کبار بزرگان دین اور اپنے شیخ کامل کی محبت و عقیدت کی مہک سے ہمہ وقت مہکتا لہکتا  
نظر آتا تھا اور یوں مولانا عبدالرحمن جامی رحمۃ اللہ علیہ کا یہ مصرع ان پر صادق آتا تھا۔

”بہار صد چمن در سینہ دارم“

ان کا مسلک حنفی رضوی مشرب چشتی نظامی اور قادری تھا۔

امام اعظم ابو حنیفہ نعمان بن ثابت رضی اللہ تعالیٰ عنہ اور امام اہلسنت اعلیٰ حضرت احمد رضا خان  
بریلوی رحمۃ اللہ علیہ ہر دو نعت کے عظیم شاعر تھے۔ یوں حکیم صاحب کو اپنے مسلک و مشرب کی  
جانب سے قدرت نے نعت کا وافر ذوق عطا کیا تھا۔ امام اعظم رحمۃ اللہ علیہ کے معروف قصیدہ کا  
ایک شعر دیکھئے:

یا سید السادات جنگ قاصدا

ارجوا رضاک و احمیٰ بحماک

امام اہل سنت کی حدائق بخشش کا مطالعہ تو اپنے پرانے سب کے لیے باعث تسکین و راحت  
ہے۔ وہ فرماتے ہیں۔

ملک سخن کی شاہی تم کو ”رضا“ مسلم

جس سمت آ گئے ہو سکے بٹھا دیئے ہیں

حکیم صاحب جب کبھی اپنے شیخ کامل میاں علی محمد خان صاحب بی شریف والوں کی خانقاہ

علی کا ذکر فرماتے تو ان کے شعر ذوق کا بھر پور تذکرہ فرماتے۔ کئی مرتبہ آپ نے بیان فرمایا کہ اگر  
سالانہ عرس مقدس کی تقریبات کے موقع پر کوئی نیا شخص آ جاتا اور محفل سماع میں کچھ سنانے کی  
خواہش کا اظہار کرتا تو باقاعدہ ایک کمیٹی تشکیل دی جاتی۔ وہ جو کچھ سنانا چاہتا اس کو سنانے کو کہا  
جاتا۔ انتخاب کلام تلفظ کی تصحیح انداز بیان اور صوتی اثرات کا جائزہ لیا جاتا۔ اگر وہ کمیٹی کے معیار پر  
پورا اترتا تو اسے موقع ملتا ورنہ انکار کر دیا جاتا۔ یوں انہیں مرشد خانے کی جانب سے نہ صرف سخن  
نہی و شعری ذوق بلکہ دیگر کئی چیزیں میسر تھیں جن کا گہرا تعلق نعت خوانی اور محفل سماع (قوالی)  
سے تھا۔ وہ اکثر قوالوں کا ذکر بھی کرتے۔ خصوصی طور پر محمد علی فریدی امرتسری مرحوم کا ذکر احسن  
طریقہ سے کرتے۔

حافظ محمد سردار نعت خوان طویل عرصہ سے مدینہ منورہ میں ہیں۔ سن رسیدہ ہیں مگر نعت اب  
بھی پڑھتے ہیں۔ کسی زمانے میں حرم نبوی ﷺ کے ”باب مجیدی“ کے سامنے پاکستانی ہوٹل  
کے باہر بیٹھتے تھے اور زائرین کو نعتیں سنایا کرتے تھے۔ میری ان سے پہلی ملاقات حکیم صاحب کے  
مطب ریلوے روڈ میں ہوئی۔ حکیم صاحب نے حافظ صاحب کو نعت پڑھنے کے لیے کہا۔ حافظ  
صاحب نے نعت پڑھنے کی سعادت حاصل کی۔ حکیم صاحب نے مبلغ دو صد روپے پیش کیے اور کہا  
: آپ مدینہ منورہ سے تشریف لائے ہیں۔ یہ آپ کی نذر ہے قبول کیجئے۔ میں نے حافظ صاحب  
کی نعتیں مدینہ منورہ میں بھی سنی ہیں۔ حافظ صاحب آنکھوں سے نابینا ہیں مگر مدینہ منورہ کے گلی  
کو چوں سے بخوبی آگاہ ہیں۔

بقول پروفیسر اقبال عظیم

بصارت کھو گئی میری بصیرت تو سلامت ہے

مدینہ میں نے بھی دیکھا مگر نادیدہ نادیدہ

حکیم صاحب حافظ محمد سردار صاحب سے نعت سن کر بہت خوش ہوا کرتے تھے۔ ۱۹۷۵ء میں  
میرے برادر کلاں الحاج میاں کفایت اللہ بٹ صاحب مدینہ منورہ میں رہتے تھے۔ میں عمرہ  
شریف کے لیے حجاز مقدس گیا۔ مدینہ منورہ میں ہم دونوں بھائی کسی کی تلاش میں نکلے۔ تلاش  
کرتے کرتے بواب غلام محمد بہاولپوری صاحب کے گھر پہنچے۔ (بواب غلام محمد ان دنوں مسجد نبوی



ﷺ شریف کے باب عثمان رضی اللہ عنہ پر متعین تھے) ہم جس کی تلاش میں تھے وہ شخص ہمیں

ان کے ہاں مل گیا۔ ملاقات کے بعد ہم نے اجازت چاہی۔ بواب غلام محمد کہنے لگے: آج ہمارے ہاں دعوت ہے، کھانا کھا کر جانا۔ میں نے کہا مغرب کی نماز کا وقت ہوا چاہتا ہے، ہم نماز مغرب مسجد نبوی میں ادا کر کے قطب مدینہ حضرت مولانا ضیاء الدین رحمۃ اللہ علیہ مہاجر مدنی کے ہاں جانا چاہتے ہیں۔ انہوں نے کہا اب آپ ہرگز ہرگز نہیں جاسکتے کیونکہ آپ اپنے نکل آئے ہیں۔ اس وقت مکان کے عقب میں چار دیواری کے اندر نعت خوانی ہو رہی ہے اس میں شامل ہوں۔ محفل کے اختتام پر کھانا کھا کر جائیں۔ ہم مکان کے عقبی حصے میں آئے تو نعت خوانی ہو رہی تھی۔ میرا تعارف میرے بھائی صاحب نے کرایا۔ سامعین کے کہنے پر میں نے اردو کی ایک نعت پڑھنے کی سعادت حاصل کی۔ اس محفل میں مستری نور محمد مرحوم نعت خواں بھی موجود تھے۔ مجھے فرمانے لگے ”یار کوئی پنجابی نعت سناؤ“۔ میں نے تاجدار گولڑہ حضرت پیر مہر علی شاہ صاحب کی معروف نعت

”اج سک متراں دی ودھیری زائے“

تضمین کے ساتھ پڑھی۔ مستری نور محمد مرحوم اشکبار ہو گئے اور مجھے فرمایا: تو نے تضمین میں حضرت خواجہ محمد یار فریدی رحمۃ اللہ علیہ کے اشعار پڑھ کر کئی پرانے بزرگوں کی یاد تازہ کر دی ہے۔ علاوہ ازیں تیری نعت خوانی میں مجھے محمد اعظم چشتی کی خوشبو آئی ہے۔ میں نے کہا وہ میرے استاد محترم ہیں۔ یہ سنتے ہی کھڑے ہو گئے اور مجھے کہا کھڑے ہوں مجھے سینے سے لگایا اور کہا کہ وہ میرے بھی استاد محترم ہیں۔ میں نے پوچھا: آپ کب اور کہاں شاگرد ہوئے؟ کہنے لگے: یہیں مدینہ منورہ میں محمد اعظم چشتی صاحب نے ایک محفل نعت میں ایسی کیفیت پیدا کر دی کہ میں بے اختیار رتھ کر قدموں میں گر اور ان کی خدمت میں عرض کیا کہ مجھے اپنے حلقہ شاگردان میں شامل فرما کر مہربانی فرمائیے۔ انہوں نے انتہائی شفقت سے میری اس گزارش کو شرف قبولیت بخشا۔ یوں میں یہاں شہر سرکار ﷺ میں ان کے شاگردوں کی صف میں کھڑا فخر محسوس کرتا ہوں۔ اس کے بعد کھانا کھایا اور نماز مغرب وہیں باجماعت ادا کی۔ اس مختصر ملاقات میں یوں محسوس ہوتا تھا نہ جانے کب سے ایک دوسرے سے آشنا ہیں۔ میں نے کہا اب ہم قطب مدینہ کے ہاں جانا

چاہتے ہیں۔

مستری نور محمد مرحوم کہنے لگے اگرچہ میرے گھٹنے چلنے نہیں دیتے مگر اب آپ کی محبت مجھے مجبور کر رہی ہے کہ آپ کو ساتھ لے کر چلوں۔ ساتھ لے کر گئے، ابھی بیڑھیاں چڑھ رہے تھے کہ قطب مدینہ فرمانے لگے، نور محمد کیا حال ہے؟ کہنے لگے، حضرت بہت اچھا ہے۔ ایک بہت اچھا نعت خواں پاکستان سے آیا ہے۔ محمد اعظم چشتی رحمۃ اللہ علیہ کا شاگرد ہے۔ ساتھ لایا ہوں۔ بس ہم بیٹھ گئے۔ آپ نے درود شریف کا ورد شروع کیا اور فرمایا: نعت سناؤ۔ نعت پڑھی۔ آپ نے دعائیں دیں اور فرمایا اعظم چشتی صاحب کو ہمارا سلام دینا اور کہنا کہ ہم یہاں انہیں یاد کرتے ہیں۔

پاکستان آ کر میں نے یہ واقعہ حکیم صاحب کو سنایا۔ سن کر خوش ہوئے اور فرمایا، ہم بچپن سے محمد اعظم چشتی صاحب کی نعتیں سنتے رہے ہیں، وہ ہم سے عمر میں بڑے ہیں، ہمارے بزرگ ہیں۔ مستری نور محمد صاحب جب بھی پاکستان آتے، وہ ٹھہرتے حاجی محمد اقبال صدیقی مرحوم (ریواز گارڈن) اشفاق قادری مرحوم یا میاں جمیل احمد شرقیوری صاحب کے ہاں، مگر حکیم صاحب کے مطب میں حاضر ہونا اپنے لیے باعث افتخار خیال کرتے۔ حکیم صاحب بھی ان سے بے پناہ محبت کرتے۔ مستری نور محمد مرحوم سیالکوٹی تھے۔ جناب احمد ندیم قاسمی کی نعت کا درج ذیل دعائیہ شعر۔

میں اس اعزاز کے لائق تو نہیں ہوں لیکن

مجھ کو ہمسائیگی گنبد خضریٰ دے دے

مستری نور محمد مرحوم کے حق میں قبول و منظور ہوا اور اس وقت وہ جنت البقیع شریف گنبد خضریٰ کی ہمسائیگی میں محو استراحت ہیں۔۔۔

بچپنی وہیں پہ خاک جہاں کا خمیر تھا

حکیم صاحب کو قطب مدینہ نے سلسلہ عالیہ قادریہ میں خلیفہ مجاز بنایا ہوا تھا، چنانچہ ذوق نعت دونوں میں مشترک تھا۔ قطب مدینہ کا ذوق اور حکیم صاحب کا ذوق نعت ملتا جلتا تھا۔ حکیم صاحب نے خود مجھے سنایا کہ حافظ محمد طاہر (بجلی) پیچہ وطنی کے معروف نعت خواں تھے۔ کئی مرتبہ



حجاز مقدس گئے۔ آنکھوں سے نابینا تھے۔ ایک مرتبہ مدینہ منورہ میں کسی شخص سے مبلغ پانچ ہزار ریال (۵۰۰۰) ادھار لیے۔ حسب وعدہ ادا نہ کر سکے۔ اس شخص نے مدینہ منورہ میں حافظ طاہر کو گرفتار کروادیا۔ پولیس والوں نے حافظ محمد طاہر سے دریافت کیا کہ کیا مدینہ منورہ میں تمہارا کوئی جان پہچان والا نہیں ہے۔ حافظ صاحب نے کہا مولانا ضیاء الدین قادری میرے مہربان ہیں۔ چنانچہ قطب مدینہ کو حافظ محمد طاہر کی گرفتاری اور وجہ گرفتاری سے مطلع کیا گیا۔ آپ نے اپنے صاحبزادے مولانا فضل الرحمن صاحب کو بلایا اور فرمایا: ارے فضل الرحمن حافظ طاہر گرفتار ہے۔ کسی کا کچھ قرض اس کے ذمہ ہے وہ چکاؤ اور اسے رہا کراؤ۔ مولانا فضل الرحمن صاحب نے پانچ ہزار (۵۰۰۰) ریال ادا کیے اور حافظ کو رہا کرایا۔ یہ قصہ میں نے حکیم صاحب سے سنا اور حاجی چوہدری محمد اسحاق صاحب نوری (داروغہ والا) کو سنایا۔ انہوں نے مجھے کہا اس قصے کا کچھ حصہ بقیہ ہے وہ مجھ سے سنو۔ وہ قرض لینے والا شخص ہر روز قطب مدینہ کی محفل میں بیٹھتا تھا۔ میں اسے جانتا ہوں۔ جب آپ کو پتا چلا کہ اس شخص نے ایسا کیا ہے تو آپ اس سے ناراض ہو گئے۔ وہ ہر چند معافی کا طلبگار ہوا مگر آپ نے ہمیشہ یہی کہا کہ تو نے نبی کریم ﷺ کے نعت خواں کو گرفتار کر دیا کہ بہت بڑے جرم کا ارتکاب کیا ہے جو کہ ناقابل معافی ہے۔ یہاں تک کہ آپ کا وصال ہو گیا اور اسے معاف نہیں کیا۔

الحاج میاں بشیر حسین ناظم ریٹائرڈ ڈپٹی ڈائریکٹر جنرل وزارت مذہبی امور حکومت پاکستان مرکزی مجلس رضا کے بانیان میں سے ہیں۔ ابتدائی دور میں حکیم صاحب کے ساتھ بھرپور رفاقت رہی۔ یوم رضا کی تقریبات میں بھرپور حصہ لیتے۔ جامعہ مسجد نوری ریلوے اسٹیشن لاہور ”یوم رضا“ کے موقع پر کلام رضا پڑھتے۔ اپنی پرسوز آواز کا جادو جگاتے۔ حاضرین مسحور ہو جاتے۔ پھر ایک ایسا وقت آیا جب ناظم صاحب بسلسلہ ملازمت لاہور کو خیر باد کہہ کر اسلام آباد منتقل ہو گئے۔ مگر جب بھی لاہور آتا ہوتا حکیم صاحب کے مطب اور اپنے دیرینہ دوست پیرزادہ اقبال احمد فاروقی (ایڈیٹر جہان رضا) کے مکتبہ نبویہ میں حاضری ان کے معمولات کا لازمی جزو رہی چنانچہ کئی

مرتبہ میں (راقم) بھی ان کے ہمراہ حکیم صاحب کے مطب اور مکتبہ نبویہ پر حاضر ہوا۔ یہ حکیم صاحب کی رفاقتوں کا نتیجہ ہے کہ ناظم صاحب کی نعت خوانی میں نکھار آیا۔ بے شمار زبانوں میں نعت گوئی کا شرف حاصل ہوا۔ پاکستان کے ممتاز ادیبوں اور دانشوروں میں شمار ہوئے۔

امر ترشہر کے نعت خواں حضرات کی بات ہوتی تو حکیم صاحب پیر غلام مرتضیٰ امرتسری کے شاگردوں کا بھرپور انداز میں ذکر کرتے۔ ان کے شاگردوں میں سے خلیفہ جان محمد بٹ مرحوم صوفی اللہ دتا مرحوم حاجی دین محمد مرحوم کا اکثر ذکر فرماتے۔ جان محمد بٹ صاحب کی آواز کی بہت تعریف فرماتے۔ حاجی دین محمد مرحوم کو کئی ایک بزرگوں کا کلام ازبر یاد تھا۔ ان کی یادداشت کی بہت تعریف کرتے۔

صوفی اللہ دتا مرحوم کو آپ کے مطب میں کئی مرتبہ دیکھا۔ انہوں نے مرکزی مجلس رضا کے ابتدائی ایام میں مجلس رضا کی تقریبات میں کامیابیوں اور کامرانیوں کے لیے حکیم صاحب کے شانہ بشانہ کام کیا۔

جامع مسجد نوری ریلوے اسٹیشن لاہور میں جب یوم رضا منعقد ہوتا تو صوفی اللہ دتا اکثر اعلیٰ حضرت کی نعت

بندہ ملنے کو قریب حضرت قادر گیا

لحہ باطن میں گئے جلوہ ظاہر گیا

پڑھتے تو حاضرین جھوم جھوم جاتے۔ صوفی اللہ دتا مرحوم نارووال شہر کے قریب کسی گاؤں میں رہتے تھے۔ ان کے انتقال پر ملال کی خبر مجھے کسی نے سنائی۔ میں حکیم صاحب کے پاس دوڑا دوڑا گیا۔ صوفی اللہ دتا مرحوم کی فوتیگی کی خبر سنائی۔ سن کر افسردہ ہوئے مگر خاموش رہے۔ نہ دعائے مغفرت نہ ایصال ثواب۔ چند دن بعد میں دوبارہ حاضر ہوا۔ خوشی خوشی مجھ سے کہا میں صوفی اللہ دتا مرحوم کی فوتیگی کی خبر سن کر پریشان تھا اور اس کی فوتیگی کی تصدیق کرنا چاہتا تھا کہ کیا واقعی صوفی اللہ دتا انتقال کر گئے ہیں۔ مجھے اچانک خواب میں ماسٹر محمد بخش فریدی رحمۃ اللہ علیہ ملے اور کہا



حکیم صاحب صوفی اللہ داتا مرحوم کے لئے فکر مند نہ ہوں، وہ میرے پاس پہنچ چکا ہے۔

ماسٹر محمد بخش فریدی مرحوم حکیم صاحب کے یاران امرتسر میں سے تھے۔ حضرت خواجہ محمد یار فریدی کے مرید خاص اور صوفی اللہ داتا مرحوم کے مہربان دوست تھے۔ صوفی اللہ داتا مرحوم اور ماسٹر محمد بخش فریدی مرحوم دونوں حضرات کا اکثر وقت ایک ساتھ گزرتا تھا۔

حکیم صاحب قاری محمد طفیل امرتسری مرحوم کا اسم گرامی بڑی محبت سے لیتے۔ اکثر فرمایا کرتے "قاری محمد طفیل مرحوم اپنے دور میں عالم اسلام کے بہت بڑے قاری تھے، مگر نعت پڑھنے میں بھی یکتا و بے ہمتا تھے۔ امرتسر سے لاہور منتقل ہوئے۔ جامع مسجد وزیر خان میں قرأت و تجوید پڑھانے لگے۔ میں نے مسجد وزیر خان میں ان سے یہ نعت سنی۔

فردوس میں رسول ہمارا نہ جائے گا

جب تک ہر اک امتی بخشا نہ جائے گا

دوزخ میں تو کیا مرا سایہ نہ جائے گا

کیونکہ رسول پاک ﷺ سے دیکھا نہ جائے گا

حکیم صاحب عبدالغنی بٹ مرحوم نعت خواں کی بہت تعریف کرتے۔ وہ پاکستان کے معرض وجود میں آنے کے بعد فیصل آباد میں آباد ہوئے تھے۔ علامہ عنایت اللہ مرحوم سانگلہ ہل والوں کے محبوب نعت خواں تھے۔ جس زمانے میں علامہ صاحب امرتسر شہر میں خطابت کی نورانی کرنوں سے امرتسر کو مستنیر فرماتے تھے اس زمانے میں ان کی مسجد میں صرف عبدالغنی بٹ مرحوم ہی نعت پڑھتے تھے۔ میں نے بھی ان کی نعت فیصل آباد میں سنی۔ انہیں بیدم وارثی کا کلام ازبر تھا۔ یہ نعت اکثر پڑھتے، جس کا مطلع یہ ہے۔

عدم سے لائی ہے ہستی میں آرزوئے رسول

کہاں کہاں لیے پھرتی ہے جستوئے رسول

۱۹۸۲ء میں جناب راجا رشید محمود ایڈیٹر ماہنامہ "نعت" لاہور نے آپ کے ارشاد کی تعمیل

کرتے ہوئے گورنمنٹ اسلامیہ ہائی سکول بھائی گیٹ لاہور میں نعتیہ مشاعرہ شروع کیا۔ اس مشاعرے میں تقریباً ہر کتب فکر کا نعت گو شاعر شمولیت کرتا۔ قابل ذکر بات یہ ہے کہ ہر ماہ مشاعرہ کے آغاز میں (راقم) امام اہل سنت شاہ احمد رضا خان بریلوی کی نعت پڑھنے کی سعادت حاصل کرتا۔ دوسرے مکاتب فکر کے شاعر اعلیٰ حضرت کی نعتیں سن کر حیران بھی ہوتے اور پریشان بھی۔ حکیم صاحب کو جب مشاعرہ کی کارروائی سے آگاہ کیا جاتا تو آپ اظہار مسرت فرماتے۔ اس مشاعرہ کی ایک خاص بات یہ بھی تھی کہ قریباً ہر ماہ سید مرغوب احمد اختر الجامدی اعلیٰ حضرت کی کسی ایک نعت پر تفسیم کر کے ارسال کرتے جو مشاعرہ میں پڑھی جاتی۔

جناب راجا رشید محمود نے ماہنامہ نعت آپ ہی کے حسب الارشاد شروع کیا جو بارہ برس کا طویل عرصہ گزرنے کے باوجود اپنی پوری آب و تاب کے ساتھ شائع ہو رہا ہے۔ نعت کے مختلف موضوعات پر راجا صاحب نے اب تک جو ماہنامہ نعت کے خاص نمبر شائع کئے ہیں وہ انہی کا حصہ ہے۔ نعت کی اتنی بڑی خدمت اب تک کسی اور کے حصے میں نہیں آئی۔ راجا صاحب نے تادم آخر ماہنامہ نعت کی اشاعت کا ارادہ کیا ہوا ہے۔ ان کا کہنا ہے جس ماہ بغیر کسی اطلاع کے ماہنامہ طبع نہیں ہوگا، وہ میرا آخری دن ہوگا۔ دم میں جب تک دم ہے رسالہ شائع ہوگا۔ ان شاء اللہ العزیز

ایں سعادت بزور بازو نیست

تانا بخشد خدائے بخشیدہ

ایک مرتبہ جب یوم رضا آیا تو حکیم صاحب کے حکم پر طرچی مشاعرہ کا اہتمام کیا گیا۔ اعلیٰ حضرت کی ایک نعت کا ایک مصرعہ۔

ہو رہی ہے دونوں عالم میں تمہاری واہ وا

شعرا کو بھیجا گیا۔ بھائی دروازہ سکول میں زبردست مشاعرہ منعقد ہوا۔ ایسے ہی بلدیہ لاہور کے ٹاؤن ہال لاہور میں "کنز الایمان سوسائٹی" کے زیر اہتمام یوم اعلیٰ حضرت کی ایک تقریب تھی۔ اس تقریب میں وزیر امور مذہبیہ مولانا کوثر نیازی مرحوم کی مرکزی تقریر تھی، کرسی صدارت پر



حکیم اہل سنت جلوہ افروز تھے۔ مولانا کوثر نیازی مرحوم نے کہا میں نے ”کنزل الایمان سوسائٹی“ والوں سے کہا تھا کہ اتنی بڑی علمی شخصیت کا دن منا رہے ہو۔ کرسی صدارت پر کسی علم دوست شخص کو بٹھانا۔ وزیروں امیروں کے پیچھے نہ بھاگنا۔ یہاں یہ دیکھ کر کہ کرسی صدارت پر حکیم اہلسنت تشریف فرما ہیں مجھے بے حد خوشی ہوئی ہے۔ مولانا کوثر نیازی مرحوم کی گفتگو سے قبل مجھے (راقم) کو نعت پڑھنے کے لیے بلایا گیا تو میں نے امام اہل سنت کی نعت۔

تاب مرآت سحر گرد بیابان عرب  
غازہ روئے قمر دود چراغان عرب  
کوچہ کوچہ میں مہکتی ہے یہاں بوئے قیص  
یوسفخان ہے ہر اک گوشہ بکھان عرب

پڑھی۔ حکیم صاحب نے سو روپے کا نوٹ جیب سے نکالا۔ مرحوم مولانا کوثر نیازی کو دیا اور فرمایا کہ یہ محمد ثناء اللہ نعت خوان کو دیں۔ یہ میری طرف سے اسے بطور نذرانہ دیجئے۔ اعلیٰ حضرت کی یہ نعت اس نے صرف آپ کی خاطر پڑھی ہے ورنہ اکثر سامعین اسے سمجھنے سے عاری ہیں۔

جناب ریاض ہمایوں (خادم خاص حکیم صاحب) نے بیان کیا کہ ”شناخوان رسول ﷺ“ در مدح محمد علی ظہوری مرحوم (ممتاز نعت خواں) جب ترتیب دی جا رہی تھی۔ انہی دنوں خانیوال سے محمد علی ظہوری مرحوم کے کسی شاگرد کا خط حکیم صاحب کے نام آیا۔ خط میں تحریر تھا کہ محمد علی ظہوری کی نعت خوانی سے متعلق اپنے تاثرات تحریر فرما کر ارسال کریں۔ حکیم صاحب نے جواباً لکھا: محمد علی ظہوری خود کو ”حسان پاکستان“ کہلوانے میں مسرت محسوس کرتے ہیں۔ یہ بات میرے خیالات سے متصادم ہے۔ خود کو ”حسان پاکستان“ کہلوانے سے تو یہ کریں تو میں اپنے تاثرات بھیج دوں گا۔

کچھ عرصہ بعد کتاب کے مرتب کا پھر خط آیا جس کی تفصیلات سپرد قلم کرنا مناسب نہیں بہر حال انہوں نے حکیم صاحب کے موقف سے اتفاق نہ کیا اور حکیم صاحب نے بھی اپنے تاثرات نہ بھیجے۔

کرم نعت کے نزدیک تو کچھ دور نہیں  
کہ رضائے عجبی ہو سگ حسان عرب

وہ نعت خوان حضرات جو اپنے اسماء گرامی کے ساتھ حسان پاکستان حسان الملک یا کسی اور طور پر اللہ سے حسان بطور لقب تحریر کر کے اپنے لئے باعث فخر محسوس کرتے ہیں۔ انہیں فاضل بریلوی امام اہل سنت مولانا احمد رضا خانؒ کے مذکورہ بالا شعر سے سبق سیکھنا چاہئے۔ خود کو حسان کہلانے سے گریز کرنا چاہئے۔ اعلیٰ حضرت نے خود کو حسان کہلانے کی بجائے ”سگ حسان“ کہلانے کو عظمت و وقار جاتا ہے۔ ایسا عظیم مداح جسے خود مدوح خالق و مخلوق نے منبر پر بٹھا کر نعت سنانے کے لئے کہا ہو جس کے لئے آپ نے دعا فرمائی ہو۔ یا اللہ حسان کی بذریعہ جبرئیل امین مدد فرما۔ اس کی ہمسری کرنا مناسب نہیں۔ ہمارے لئے یہ کیا کم ہے کہ ہم کل بروز قیامت حضرت حسان بن ثابت رضی اللہ تعالیٰ عنہ کی قیادت میں بخوش شفع مذنبیاں پیش ہوں اور باذن تاجدار ہر عالم ﷺ شناخوانوں کا قافلہ اعلیٰ حضرت کے لافانی اشعار پڑھتا ہوا جنت میں داخل ہو۔

لا ورب العرش جس کو جو ملا ان سے ملا  
بُتی ہے کوئین میں نعت رسول اللہ ﷺ کی  
وہ جہنم میں گیا جو ان سے مستغنی ہوا  
ہے ظلیل اللہ کو حاجت رسول اللہ ﷺ کی  
تجھ سے اور جنت سے کیا مطلب وہابی دور ہو  
ہم رسول اللہ ﷺ کے جنت رسول اللہ ﷺ کی

اللہ کریم جملہ نعت خوان حضرات کو اخلاص و محبت کے ساتھ با مقصد اور معیاری نعت سرائی کی توفیق عطا کرے۔ آمین

حکیم صاحب کے پڑوس میں ایک نوجوان جناب حاجی محمد طارق رمضان المبارک میں اپنے والدین کے ایصال ثواب کے لئے سالانہ محفل نعت گھر پر منعقد کیا کرتا تھا۔ حکیم صاحب ہر سال



اس محفلِ نعت میں شرکت فرمایا کرتے تھے۔ ایک مرتبہ اسی محفلِ نعت میں مجھے حکیم صاحب نے فرمایا کہ آج امام اہل سنت مولانا احمد رضا خان بریلوی رحمۃ اللہ علیہ کی وہ نعت سناؤ جو کل پاکستان نعتیہ مشاعرہ ٹاؤن ہال میں ماہنامہ ”شام و سحر“ کے پہلے نعت نمبر کی رونمائی کے موقع پر سنائی تھی۔ (یہ عظیم الشان نعتیہ مشاعرہ ”سیرت مشن“ کے زیر انتظام منعقد ہوا تھا۔ صدر مشاعرہ عظیم نعت گو شاعر جناب منور بدایونی مرحوم تھے۔

”سیرت مشن“ تنظیم کے مرکزی صدر اور بانی محمد رفیق اشرفی مرحوم تھے۔ ان دنوں سیکرٹری جنرل کی ذمہ داریاں ممتاز و محترم نعت گو شاعر جناب پروفیسر حفیظ تائب کے سپرد تھیں۔ ماہنامہ ”شام و سحر“ کا نعت نمبر ایڈیٹر جناب خالد شفیق بٹ نے شب و روز محنت کر کے مرتب کیا تھا۔ چنانچہ میں نے وہی نعت حکیم صاحب کی فرمائش پر ان کے پڑوس میں منعقد محفلِ نعت میں پڑھی۔ اس نعت کے چند اشعار پیش خدمت ہیں۔

رواق بزم جہاں ہیں عاشقان سوختہ

کہہ رہی ہے شمع کی گویا زبان سوختہ

ماہ من - یہ تیر محشر کی گرمی تا کہے

آتش عصیاں میں خود جلتی ہے جان سوختہ

برق انگشت نبی ﷺ چمکی تھی اس پر ایک بار

آج تک ہے سینہ ماہ میں نشان سوختہ

کوچہ گیسوئے جاناں سے چلے ٹھنڈی نسیم

بال و پر افشاں ہوں یا رب بلبلان سوختہ

اے رضا مضمون سوز دل کی رفعت نے کیا

اس زمین سوختہ کو آسمان سوختہ

محفلِ نعت کی کیفیات پر قلم کرنا محال و ناممکن ہیں۔

کارمین کرام۔ آپ غور فرمائیں کہ نعت، ناعت اور منوعات کا حکیم صاحب کے نزدیک کتنا احترام تھا۔ میں جب بھی کبھی مطب گیا خدام کو فوراً حکم ہوتا، خمیرہ اور لعوق سپستاں پیش کرو۔ کئی دفعہ دوپہر کے کھانے کا وقت ہو جاتا تو انتہائی شفقت سے اپنے ساتھ کھانے میں شریک فرماتے، کما سازی طبع کے پیش نظر اگر کبھی دوائی کی ضرورت پڑتی تو کچھ لینے کے بجائے فرمائے تم ٹھیک ہو ہاؤ، نعت شریف سن لیں گے۔

معیاری نعت کا سننا انہیں پیر خانے سے ورثہ میں ملا تھا۔ جہاں نعت سننے سے پہلے اہل علم کی کمیٹی بیٹھتی تھی۔ کمیٹی کے معیار پر پورا اترنے والا ہی نعت پڑھنے کا اہل ہوتا۔ ”ناعت“ کا احترام کرنے میں بھی قطب مدینہ کے مقلد تھے۔ ”منوعات“، صلی اللہ علیہ وآلہ وسلم کی جہاں بھی نعت میں یا علاوہ ازیں کہیں کوئی گستاخی بے ادبی نظر آتی۔ یا اہل بیت کرام۔ صحابہ کبار۔ بزرگان دین کی تحقیر کا پہلو نظر آتا۔ آپ بھر پور مخالفت کرتے۔

بظیفیل نبی کریم ﷺ اللہ کریم ہمیں بھی نعت کے سلسلہ میں حکیم صاحب کا مقلد بنائے۔

آمین خم آمین

محمد ثناء اللہ بٹ ولد میاں تاج الدین احمد بٹ ۱۲ جولائی ۱۹۳۶ء کو لاہور کے شمالی نواح میں پیدا ہوئے۔ اردو فاضل، منشی فاضل اور بی اے پنجاب یونیورسٹی سے کیا۔ نعت کی دنیا میں مشہور ہوئے اور ہر زبان میں نعت سنائی۔ لہجہ مسکور کن، آواز خوش کن اور تلفظ درست کے ساتھ عوام و خواص کی مجالس نعت میں داد پاتے رہے۔ اساتذہ سخن کا کلام دل و دماغ کے باغوں میں پھولوں کی طرح بکھیرتے رہے۔ کئی ایوارڈ پائے، کئی انعامات پائے۔ ریڈیو بی بی سی کی آواز گونجتی رہی۔ آپ نے چالیس سالہ زندگی نعت رسول کی مجالس میں گزار دی اور اہل محبت سے داد پائی۔ شہر محبت مدینہ کی نعتیہ مجالس میں بھی پھول بکھیرتے رہے۔ وہ حکیم محمد موسیٰ امرتسری کی مجالس میں ہمیشہ نعت کے تحائف لے کر حاضر ہوتے اور داد پاتے۔ ”یوم رضا“ پر حاضرین کو اعلیٰ حضرت کا کلام سنا کر تحسین کے خزانے لوٹتے۔ ابھی تک وہ نعت کے خیابان میں بلبل شیریں بیان بن کر چمک رہے ہیں۔

پتا: 17 شیر شاہ روڈ، نفیر آباد، شالیمار ٹاؤن، لاہور۔ فون: 6861594







بظاہر اس کا پرہیزنا مشکل ہے۔ (۲)

۱۹۷۸ء میں جب ماہنامہ اشرفیہ مبارک پور کا ۵۷۶ صفحات پر مشتمل حافظ ملت نمبر نکلا تو مدیر کے نام پیغام ارسال فرمایا ضخیم اہل سنت کا یہ پیغام محبت بھی ذیل میں پڑھئے :

مرکزی مجلس رضالاہور۔

گرامی قدر حضرت مولانا صاحب زید محمد کم۔ سلام و رحمت!

گرامی نامہ صدور لایا۔ یاد فرمائی کا شکریہ! "اشرفیہ" حافظ ملت نمبر کی تکمیل کی اطلاع سے دلی خوشی ہوئی۔ -- محترما! خدا و ما! زندہ قومیں اپنے اسلاف کے عظیم کارناموں اور ان کی نیک یادوں کو ہمیشہ زندہ رکھنے کی سعی کرتی ہیں۔ آپ نے حضرت حافظ ملت علیہ الرحمہ کی علمی، دینی اور ملی خدمات جلیلہ کے تذکار پر مشتمل "ماہنامہ اشرفیہ" کا ایک ضخیم و جیم نمبر مرتب کر کے اہل سنت کی زندگی کا ثبوت فراہم کیا ہے۔

اور یہ نمبر اہل سنت کی علماء اور عوام دونوں کے لئے دعوت فکر ہو گا۔ اس پیش کش پر احقر و جملہ اراکین "مرکزی مجلس رضا" لاہور کی طرف سے مبارکباد قبول کیجئے۔ والسلام بالالکرام۔

محمد موسیٰ عفی عنہ

لاہور ۱۱/۳/۷۸

بمجلسہ تعالیٰ مرکزی مجلس رضالاہور سے الجامعۃ الاشرفیہ کا آج بھی بڑا مضبوط تعلق ہے۔ الجامعۃ الاشرفیہ کا ترجمان "ماہنامہ اشرفیہ" مسلسل ارسال کیا جاتا ہے اور مجلس رضا کا آرگن ماہنامہ "جہان رضا" بھی پوری پابندی سے موصول ہوتا ہے۔ مجلس کی دیگر تازہ مطبوعات بھی نظر نواز ہوتی رہتی ہیں۔ مجلس کے ممبران اور "جہان رضا" کے مدیر اعلیٰ پیر زادہ علامہ اقبال احمد فاروقی صاحب سے مراسلت جاری ہے یہ قلمی رشتہ محبت انشاء اللہ آئندہ بھی باقی رہے گا۔

(۲) مبارک حسین معباجی، حافظ ملت افکار لور کارنامے، ناشر ادارہ تحقیقات حافظ ملت مبارک پور ص: ۱۱۷

کتنی قومیں وجود میں ہیں  
دہر میں خشک وتر کے رشتے سے

ہم نے بنیاد دوستی رکھی  
یاد خیر البشر کے رشتے سے

## ولادت و خاندان

ہندوستان کی مردم خیز آبادیوں میں پنجاب کا ایک تاریخی شہر امرتسر بھی ہے۔ تقسیم ہند سے قبل یہ شہر اہل علم و دانش کی جولانگاہ اور اہل عشق و عرفان کا مرکز فیضان تھا۔ اس کی خاک سے ایک سے ایک یگانہ روزگار اور جگمگاہاں فکر و فن اٹھے اس شہر کے حوالے سے جب اہل عشق و تصوف اور ارباب علم و حکمت کی داستان چھڑ جاتی ہے تو روح میں تازگی اور دماغ میں بالیدگی کی لہر دوڑ جاتی ہے مگر حوادث روزگار کی دست درازیوں نے بھی کتنے چمن اجاز دئے آج کے امرتسر پر جب نگاہ پڑتی ہے تو عمد ماضی کے تمام حقائق ایک خواب سے معلوم ہوتے ہیں۔ حکیم محمد موسیٰ چشتی امرتسری اسی شہر کے ایک علمی اور طبیب خاندان میں ۲۸ صفر المظفر ۱۳۳۶ھ / ۲۷ اگست ۱۹۱۷ء میں پیدا ہوئے۔

آپ کے والد ماجد فقیر محمد چشتی رحمۃ اللہ علیہ ماہر طبیب تھے شہر امرتسر میں انتہائی کامیاب مطب کرتے تھے پابند صوم و صلوات، خوش خلق، نیک سیرت صالح وضع قطع کے صوفی منش انسان تھے۔ اپنے رشتہ کے چچا مولوی حکیم فتح الدین سے سلسلہ چشتیہ میں فیض حاصل کیا اور ان ہی کے اشارے پر حضرت مولانا الحاج میاں علی محمد خاں سجادہ نشین بسی شریف (م ۱۵ محرم الحرام ۱۳۹۵ھ) سے بیعت ہوئے۔ تقسیم کے بعد لاہور میں مطب کیا ۱۳۷۱ھ میں آپ کا وصال ہوا لاہور میں حضرت میاں میر علیہ الرحمہ کے پہلو میں قبر مبارک ہے۔



حکیم اہل سنت کے خاندان کے تمام بزرگ مذہباً حنفی اور مشرباً صوفی تھے طبابت آپ کا خاندانی مشغلہ ہے آپ کے تین بڑے بھائی اور ایک چھوٹے بھائی بھی طبیب ہیں اگرچہ وہ مطب نہیں کرتے (۳) حکیم اہل سنت نے تقسیم سے قبل امرتسر کے رستائیں واقعات اور سیاسی کشمکش کے حالات اپنے سر کی آنکھوں سے دیکھے تھے ان حالات پر روشنی ڈالتے ہوئے فرماتے ہیں۔

جب تحریک پاکستان چل رہی تھی اس وقت امرتسر میں اکثر و بیشتر جلسے ہوا کرتے تھے میں نے ان جلسوں میں اکثر میں بطور سامع کے شرکت کی مسلم لیگ کے جلسے شیخ صادق حسن صاحب کے زیر انتظام ہوا کرتے تھے جس میں اکثر مولانا عبدالستار خاں نیازی، راجہ غنغنی علی وغیرہ بطور مقرر تشریف لاتے تھے، مجھے اچھی طرح یاد ہے کہ مولانا نیازی کا عالم شباب تھا ان کا چہرہ چمکی کے ققوں سے زیادہ سرخ اور چمکدار ہوا کرتا تھا۔ ان سے بھی زیادہ شعلہ بیان مقرر جو امرتسر آئے تھے مولوی بشیر احمد افگر تھے۔ اس طرح راولپنڈی کے سید مصطفیٰ شاہ گیلانی بھی بہت اچھی تقریر کیا کرتے تھے۔ ایک آدمی اور تھا جسے لاہور والوں نے مار دیا میں اکثر لوگوں سے پوچھتا ہوں بتاؤ وہ کہاں ہیں وہ تھے پروفیسر عنایت اللہ یہ صاحب ان سے بہتر مقرر تھے یہ لوگ پورے ملک کے دورے کر کے اپنی شعلہ بیانی سے کانگریس اور احراری مقرروں کے مقابلے میں مسلم لیگ کی راہ ہموار کرتے تھے۔ ان پڑھے لکھے مقرروں کے علاوہ ایک ان پڑھ مقرر جو اس زمانہ میں بہت مشہور ہوئے لاہور مزنگ کے استاد عشق لہر تھے، استاد عشق لہر اپنی پنجابی شاعری کو اپنے مخصوص انداز میں جب پڑھتے تھے تو مجمع میں آگ لگا دیا کرتے تھے مگر پاکستان بننے کے بعد ان محنتوں کی ان قومی

بیروں کی پزیرائی کا حال دیکھتا ہوں تو مجھے افسوس ہوتا ہے۔ حکومت تحریک پاکستان کے کارکنوں اور رہنماؤں کو ہر سال ایوارڈ سے نوازتی ہے ان میں اکثر محسنوں کو نظر انداز کیا گیا۔ (۴)

حکیم اہلسنت کے والد گرامی تحقیق و مطالعہ کا بھی بڑا پاکیزہ ذوق رکھتے تھے امرتسر میں ۲۵ ہزار کتابیں خود ان کے ذاتی کتب خانہ میں موجود تھیں مگر تقسیم کے فسادات میں غیر مسلموں نے آپ کے کتب خانہ اور مطب کو نذر آتش کر دیا۔ مگر ان تمام قربانیوں کے باوجود پاکستان میں مساجد کو ان کا حق نہ مل سکا۔

حکیم اہلسنت اپنے ایک انٹرویو میں فرماتے ہیں:

اس وقت انگریز و ہندو ہمارے مد مقابل تھے، مسلمانوں کے سامنے آزادی اور اسلام کی سر بلندی کا نصب العین تھا، جب میرے والد صاحب کا کتب خانہ اور دو خانہ سکھوں نے جلا دیا۔ تو اس وقت لوگ والد صاحب سے اظہار افسوس کرنے آئے تو والد صاحب کے الفاظ تھے جب پاکستان بن جائے گا تو ہم سمجھیں گے کہ ہماری یہ قربانی قبول ہو گئی ہمارا کتب خانہ امرتسر کا سب سے بڑا کتب خانہ تھا اس میں ۲۵ ہزار کتابیں تھیں۔

ان سب قربانیوں کے بعد جب میں دیکھتا ہوں اس ۱۴ اگست کو یوم آزادی کی صبح میں اپنے دروازے پر کھڑا ہوا اپنی تسبیح گھمار رہا تھا۔ میں سوچ رہا تھا کہ یہاں سے پندرہ میل سرحد ہے اور وہاں سے دس میل دور ہمارا وطن امرتسر ہے آج ہم اپنے وطن جانیں سکتے، اسے دیکھ نہیں سکتے، اپنے بزرگوں کی قبروں پر فاتحہ پڑھ نہیں سکتے آخر کیوں؟ اس لیے کہ ہم ایک ملکہ اسلام کے لئے مانتا چاہتے تھے مگر آج میں دیکھتا ہوں کہ یہ توڑنا خانہ بنا ہوا ہے میری آنکھوں



سے آنسو جاری ہو گئے۔

آپ لوگوں کو اندازہ نہیں کہ لوگ کیا کچھ قربان کر کے پاکستان آئے۔ شیخ صادق جو کہ امرتسر کے بہت بڑے امیر کبیر مسلمان رہنا تھے وہ تقسیم ملک سے پہلے کروڑ پتی تھے مشرقی پنجاب کا ایک ہی مسلمان تھا جس کی چار ملیں تھیں آج آپ ان کی اولاد کو پاکستان میں تلاش کر کے بتائیں ایسا لگتا ہے کہ پاکستان دشمنوں کے لئے بنا ہے اس کے بنانے والوں کی اولاد کا بھی پتہ نہیں چلتا۔ (۵)

حکیم اہلسنت کے مندرجہ بالا تاثرات سے اندازہ ہوتا ہے کہ انہیں پاکستان کے حامی علماء حق اور ترک وطن کرنے والے مہاجرین کے ساتھ ہونے والی نا انصافیوں کا شدید احساس تھا وہ نظام مصطفیٰ والے پاکستان کے خواہاں تھے مگر ان کا وہ خواب شرمندہ تعبیر نہ ہو سکا۔

## تعلیم و مطب

اپنے والد گرامی سے قرآن عظیم پڑھا، قاری کریم بخش سے قرأت سیکھی، فارسی کتابیں کریم سہدی، چند نامہ، گلستاں، بوستاں، سکندر نامہ، زینا، احسن القوائد، اخلاق محسنی وغیرہ اور عربی صرف کی کتابیں مفتی عبدالرحمن بزاروی مدرس مدرسہ نعمانیہ امرتسر سے پڑھیں۔ حضرت مولانا آسی علیہ الرحمہ کی درسگاہ سے بھی استفادہ کیا، اپنے والد ماجد سے علم طب کی تعلیم حاصل کی، مثنوی شریف کے پہلے دو دفتر پڑھے اور انہیں کے زیر سایہ مطب کی تربیت پائی فطری ذوق علم اور کثرت مطالعہ سے تاریخ و ادب اور تصوف و اسلامیات کے مختلف صیغوں میں درک و کمال حاصل کیا۔ عربی، فارسی، اردو، پنجابی زبان و ادب پر ان کی گہری نظر تھی وہ علمی حلقوں میں ایک بلند پایہ ادیب اور محقق کی حیثیت سے پہچانے جاتے تھے۔

۱۲ اگست ۱۹۴۷ء میں امرتسر سے پاکستان تشریف لے گئے، چھ ماہ تک سرگودھا میں اور پھر اپنے والد گرامی کی طلب پر لاہور چلے گئے۔ (۶) لاہور پہنچ کر والد صاحب کے ساتھ دوبارہ دروازہ کے

(۵) تحفہ جوبلی انور حکیم محمد موسیٰ امرتسری ماہنامہ ساحل کراچی، مارچ ۱۹۹۳ء

(۶) پروفیسر محمد ایوب قادری، سہ ماہی مجلہ، تعلیم کراچی، جولائی تا ستمبر ۱۹۷۷ء ص ۳۷

اپر مطب شروع کیا، ۱۹۴۹ء میں رام نلی میں علیحدہ مطب کیا۔ ان دنوں آپ ۵۵ ریلوے روڈ لاہور میں مطب چلا رہے تھے۔ (۷)

حکیم اہلسنت نے زندگی بھر طبابت کی یہی ان کا پاکیزہ ذریعہ معاش تھا۔ طبابت کرتے تھے مگر اخلاص پیشہ کھیلتے تھے، وہ کار مطب عبادت سمجھ کر انجام دیتے تھے۔ وہ حسن کے پیکر اور خدمت خلق کے خوگر تھے، تلاش رزق سے زیادہ رضائے مولیٰ کے متلاشی رہتے تھے۔ خاندانی طبیب تھے فن طب میں اعلیٰ مقام رکھتے تھے، وہ بیچ سیمائے قوم تھے ان کا مطب جسمانی اور روحانی بیماریوں کا شفا خانہ اور دین و دانش کا مرکز فیضان تھا۔ بقول پروفیسر محمد ایوب قادری "ان کا مطب طبی مرکز سے زیادہ علم و ادب اور تہذیب و ثقافت کا مرکز ہے۔" (۸)

حکیم اہلسنت نے کسی درسگاہ میں بیٹھ کر درس نہیں دیا مگر ان کے فیض یافتگان کی فہرست طویل ہے۔ اہل قلم اور اہل تحقیق عام طور پر ان کے پاس آتے اور حکیم صاحب بھرپور ہمدردی کے ساتھ ان کے موضوع کے حوالے سے مافذ اور مراجع کی نشاندہی فرماتے رہتے باتوں باتوں میں بہت سی علمی گفتیاں سلجھا دیتے اور علم تحقیق کے پیاسوں کو سیراب فرما دیتے۔

پروفیسر محمد صدیق فرماتے ہیں:

ان کا مطب نہ صرف جسمانی مریضوں کو شفا بخش ادویات فراہم کرتا ہے بلکہ متلاشیان علم کے لئے بھی مجرب نسخے تجویز کرتا ہے جس سے وہ ہمیشہ کے لئے صحت یاب ہو جاتے ہیں (۹)

ان کی بزم دین و دانش کے ایک حال آشنا رقم طراز ہیں۔

حکیم صاحب کی شخصیت کے یوں تو کئی پہلو ہیں مگر آپ کی شخصیت کا ایک نمایاں وصف آپ کا نوجوان دانشور محققین کی حوصلہ افزائی کرنا، ان سے شفقت سے پیش آنا ہے ملک بھر کی یونیورسٹیوں میں مختلف علوم میں پی۔ ایچ۔ ڈی۔ ایم فل کے طلبہ کو ان کے موضوع کے لئے درکار مافذ کی نشاندہی اور رہنمائی کے لئے

(۷) مولانا صدیق بزاروی، تعارف، جامعہ سنت، مطبوعہ مکتبہ قادریہ لاہور ص ۳۱۹ (۸) پروفیسر محمد ایوب قادری، سہ ماہی مجلہ، تعلیم کراچی، جولائی تا ستمبر ۱۹۷۷ء ص ۳۷

کراچی، جولائی تا ستمبر ۱۹۷۷ء ص ۳۷ (۹) پروفیسر محمد صدیق، ماہنامہ جہان و ضلالت لاہور، جنوری ۱۹۹۳ء ص ۶۰



آپ ایک معتبر نام کے طور پر جانے جاتے ہیں۔ آپ کی مجلس میں  
بیٹھنے والے علم کے متلاشیوں کو آپ نے ڈاکٹر، مصنف اور اسکالر بنا  
دیا۔ حکیم صاحب اپنی ذات میں ایک تحریک، ایک ادارہ ہیں۔ (۱۰)

## ان کی زندگی کا ایک روحانی ورق

حکیم اہل سنت اخلاص و عمل کے بھی پیکر تھے، اخلاق و معاملات میں سنت مصطفیٰ کے آئینہ دار تھے  
احسان و تصوف کے حال آشنا اور لویاء و مشائخ کی بارگاہوں کے لوب شناس تھے، اسلاف کی روایات کے خاموش  
امین اور پر جوش داعی تھے۔

پیر طریقت حضرت مولانا الحاج میاں علی محمد خاں علیہ الرحمہ سے سلسلہ چشتیہ میں بیعت تھے  
۱۳۹۳ھ کو مدینہ منورہ میں حاضر ہوئے، ایک عرصہ تک شہر حبیب میں قیام کا موقع ملا، وہاں دنیائے اسلام  
کے بڑے بڑے شیوخ اور علما کرام کی مجالس سے استفادہ کیا، شیخ العرب والچم حضرت مولانا ضیاء الدین احمد  
قادری رضوی مدنی خلیفہ اعلیٰ حضرت فاضل بریلوی کے مجاز ہوئے، سلسلہ قادریہ کے معمولات کی اجازت دی  
شیخ الدلائل شیخ محمد باشم شکران سے، دلائل الخیرات اور قصیدہ بردہ کی اجازتیں حاصل کیں۔ (۱۱)

ان کا وجود فیضانِ مشائخ کا مرکز انوار تھا، ان کی زندگی صبر و قناعت کی پیکر تھی، ان کا مطالعہ احسان  
و تصوف کے دستاویزوں کا خوش چشمت تھا، ان کی زبان ذکر و فکر سے معمور تھی، ان کا قلم پر گزیدہ ان اسلام کے افکار و  
فہمات کا ترجمان تھا، ان کی محفل افقِ علم کے ستاروں کی نکشائیں تھیں، جہاں عشق و عرفان کی خوشبوئیں تھیں  
اور دین و دانش کی چاندنی تھی۔

ان کی شب و شب کے ہم نشین مولانا اقبال احمد فاروقی فرماتے ہیں :

آپ کی مجلس علما، ادباء، صوفیاء، شعراء اور مؤلفین و مصنفین سے  
بھری رہتی ہے۔ چشتی ہیں مگر نقشبندی سلسلہ تصوف کے ترجمان ہیں  
نظامی ہیں مگر مجددی تعلیمات کی اشاعت کرتے ہیں طیب ہیں مگر  
اعتقادی و مداریوں کا علاج کرتے ہیں۔ (۱۲)

(۱۰) محمد اشرف لودھی مابینامہ حاصل کراچی مارچ ۱۹۹۳ء (۱۱) مولانا اقبال احمد فاروقی مابینامہ "جہان رضا" لاہور، دسمبر ۱۹۹۹ء ص ۳۰

(۱۲) مولانا اقبال احمد فاروقی، تذکرہ جنابِ سنت و جماعت لاہور، مکتبہ نبویہ لاہور ص ۳۹

بڑے متواضع اور بلند مرتبہ مسلمانوں کی خاطر تواضع میں کوئی کمی نہیں چھوڑتے تھے، چائے کا وقت ہو  
لپٹا، کھانے کا وقت ہو تو کھانا ہر فصل کے ثمرات سے اپنے احباب کی تواضع کرتے تھے مگر بول محمد حنیف  
ان احباب سے انھیں خاص انس تھا انھیں خمیرہ گاؤں کی ایک خوراک کھلاتے تھے۔ معاملات میں لا بہت  
عالم تھے، اپنی ذاتی کمائی کا ایک بڑا حصہ مرکزی مجلس رضا لاہور و دیگر دینی اور اشاعتی اداروں پر صرف  
کامیابی کی مکمل باگ ڈور ان کے ہاتھ میں تھی مگر کبھی ایک پائی بھی اپنی ذات پر خرچ نہیں کی اس عہد بلا خیر میں  
۱۰ عزت و استقامت اور دیانت و صداقت کی ایک مثال تھے۔

علامہ عبدالحکیم شرف قادری اپنے ایک مکتوب میں رقم طراز ہیں۔

اخلاق کا یہ عالم ہے کہ ہر ماہ سینکڑوں روپے اپنی گھر سے مرکز  
مجلس رضا پر خرچ کرتے ہیں مجلس کی ایک پائی بھی اپنی ذات پر خرچ  
کرنے کے روالہ نہیں ہیں۔ آج سے کچھ عرصہ پہلے انھوں نے وصیت  
کی تھی کہ میری وفات پر بھی مجلس رضا کے فنڈ میں سے کچھ خرچ نہ  
کیا جائے بلکہ اگر تجنیز و تکفین کے لئے ضرورت پڑے تو میری کتابت  
فروخت کر کے کام چلایا جائے۔ غرضیکہ مجلس کے فنڈ سے اپنی ذات کو  
عمر بن عبد العزیز رضی اللہ تعالیٰ عنہ کی طرح بالکل الگ تھلک رکھا اور  
ایک پیسہ بھی اپنی ذات پر خرچ نہیں کیا۔ (۱۳)

## ذوق مطالعہ اور خدمت لوح و قلم

حکیم اہل سنت نے شعور کی دہلیز پر قدم رکھا تو گھر آنگن میں علم و ادب کی خوشبوئیں تھیں، دین و  
دانش کی جلوہ ریزیاں تھیں رنگارنگ کتب کی قوس قزح تھی، تہذیب و ثقافت کی دودھیا چاندی تھی۔ ماہرین  
تعلیم کا تجربہ بتاتا ہے کہ جب کوئی اخلاص، محنت و مطالعہ کا خوگر، علم و ادب اور تہذیب و ثقافت کی گھنٹی چھلکوں  
میں نشوونما پاتا ہے تو کلیوں کی طرح چمکتا ہے۔ چھوٹوں کی طرح مسکتا ہے۔ چاندنی کی طرح چمکتا ہے۔ چڑھتے  
سورج کی طرح ابھرتا ہے اور سمندروں کی طرح پھیل جاتا ہے۔

(۱۳) علامہ شرف قادری، مکتوب نامہ سید محمد عبد اللہ قادری مابینامہ "جہان رضا" اگست ۱۹۹۹ء ص ۲۴



حکیم صاحب کو کتابیں جمع کرنے کا ذوق اور تحقیق و مطالعہ کا شوق اپنے پد بیگز مگوار سے وراثت میں ملا تھا۔ انھیں کتابوں سے عشق کی حد تک لگاؤ تھا، انھیں اپنے ذوق کی کتاب جہاں اور جس قسم کی بھی ملتی حاصل کر کے ہی دم لیتے۔ ان کی دلچسپی کے موضوعات مختلف تھے، مذاہب عالم، تاریخ و سیر، سوانح و تذکار، تصوف و اسلامیات اور جہان رضویات۔ وہ نصف صدی سے مسلسل کتابیں جمع کر رہے تھے ان کی لاہوری میں تباہ کتابیں بھی دستیاب تھیں انھوں نے اپنے مطب کی کمائی کا بیشتر حصہ کتابیں خریدنے میں صرف کیا تھا۔

محمد اشرف لودھی آپ کی لاہوری کے حوالے سے رقم طراز ہیں:

دو خانہ کی بالائی منزل پر قائم کتب خانہ کی شہرت لاہور سے نکل کر نہ صرف پورے پاکستان بلکہ پوری دنیا تک پہنچ چکی ہے۔ پرانی وضع کے حکیم محمد موسیٰ امر تسری کا ہاتھ جدید علمی تحقیق کی بنیاد پر قائم ہے کہ ہر نئی چھپنے والی کتاب اور در بدر کی ٹھوکریں کھانے والے قدیم نسخوں کے خریدار حکیم صاحب ہیں۔ آپ نے امر تسری میں اپنے والد صاحب کا ۲۵ ہزار کتابوں پر مشتمل کتب خانہ چل جانے کے بعد اس روایت کو پاکستان میں آکر زندہ کیا اور اپنی حیات میں ہی اس کتب خانہ میں اتنی تباہ اور اہم کتابیں جمع کر دیں کہ نہ صرف لاہور بلکہ یورپ کے محققین نے لاہور آکر آپ کے کتب خانہ سے استفادہ کیا۔ (۱۳)

لیکن اس سے بھی بڑا کارنامہ یہ ہے کہ اس درویش صفت مرد قلندر نے دس ہزار کتابوں پر مشتمل اپنا پورا کتب خانہ افادہ عام کے لئے پنجاب یونیورسٹی کی لاہوری کے لئے عطیہ کر دیا، علمی دنیا میں ایسا روبرو قربانی کا یہ وہ مثالی کارنامہ ہے جو صدیوں تک یاد رکھا جائے گا۔

سکندر لوٹ کر بھی خوش نہیں دولت زمانے کی  
قلندر مایہ ہستی لاکر رقص کرتا ہے

حکیم اہل سنت ایک بلند پایہ قلم کار، دل پذیر تذکرہ نگار، عظیم محقق اور بھیرت افروز مبصر تھے، کتابوں پر ان کے تبصرے بڑی جامعیت اور اہمیت کے حامل ہوتے تھے وہ تبصرہ لکھنے سے پہلے پوری کتاب کا تحقیقی مطالعہ کرتے تھے اور پھر کسی تعلق و دوستی کی رعایت کے بغیر جو حق ہو تا پوری جامعیت سے سپرد قلم کر دیتے،

آپ نے زیادہ تبصرے مجلہ فیض الاسلام ”رولپنڈی کے لئے لکھے تھے، پہلے اپنے اصلی نام سے لکھتے تھے لیکن ان کی حق گوئی اور تنقید نگاری مصطفیٰ رسولؐ لکھنے کے لئے ناگوار خاطر ہونے لگی اور کچھ لوگ بار انصاری کا اظہار کرنے لگے تو حکیم صاحب نے ”آثم“ کے قلمی نام سے لکھنا شروع کیا پھر علامہ عرشی کے مشورے سے ”حکیم“ نام سے ادبی دنیا میں نثر و نظم کی زلفیں سنوارتے رہے اور صالح تنقید نگاری کو فروغ دیتے رہے۔

آپ نے تاریخ و سیر، تصوف و اسلامیات، تنقید و ادب اور تذکار و سوانحیات کی اہم کتب پر پکشل لفظ، تعارف مصنف اور مقدمے تحریر کئے ہیں ان کی تعداد بھی قریب سو (۱۰۰) تک پہنچ جاتی ہے ان میں مکتوبات امام ربانی، کشف المحجوب اور عباد الرحمن کے مقدمات تو اہل علم و دانش کی توجہ کے مرکز بن گئے ہیں۔ اور مختلف موضوعات پر آپ کے تحقیقی، ادبی اور سوانحی مضامین و مقالات کی فہرست سو سے بھی متجاوز ہے جو پاک و ہند کے رسائل و جرائد میں شائع ہو کر علم و ادب کی دنیا میں دھوم مچا چکے ہیں۔ آپ کی مطبوعہ تصانیف حسب ذیل ہیں۔

- ۱۔ اذکار جمیل ”سوانح شیخ طریقت سیدہ رکت علی شاہ خجانبائی۔
- ۲۔ مولانا غلام محمد ترنم امر تسری، احوال و آثار۔
- ۳۔ ذکر مغفور۔ سوانح پیر طریقت حضرت سید مغفور القادری۔
- ۴۔ سوانح مولانا نور احمد پھر وی شتم امر تسری۔
- ۵۔ تذکرہ مشاہیر امر تسری۔

اے کاش! کوئی قلم کار تلاش و تحقیق اور مکمل یکسوئی کے ساتھ آپ کے منتشر قلمی جواہر کو سلک ترتیب میں سجادے تو کی گراں قدر اور وقیع مجموعے بن جائیں۔ اور اہل علم و ادب کی آنکھیں پر نور اور دل مسرور ہو جائیں۔ حکیم اہل سنت کے حوالے سے یہ انتہائی اہم اور بنیادی کام ہے جسے اولین ترجیحات میں شامل کرنا چاہیے۔



## اور اب ذکر ان کی ”مجلس رضا“ کا

آج امام احمد رضا کا علمی شہرہ مدارس سے یونیورسٹیوں تک پہنچ چکا ہے ان کی آفاقی فکر کا غلط فہم سے عرب تک سنا جا رہا ہے، ان کی عبقری شخصیت کی دھمک مشرق سے مغرب تک محسوس کی جا رہی ہے۔ دانش کدوں میں ان کی فکر و شخصیت پر ریسرچ ہو رہی ہے۔ ان کی نثر و نظم یونیورسٹیوں میں داخل نصاب ہو چکی ہے، اہل سائنس ان کے فلسفیانہ نظریات پر سر دھن رہے ہیں۔ ان کی شخصیت کے مختلف پہلوؤں پر درجنوں یونیورسٹیوں سے پی، ایچ، ڈی کی ڈگریاں تفویض کی جا چکی ہیں۔ ان کے تجدیدی اور فقیہی کارناموں پر اہل قلم بے تکان لکھتے چلے جا رہے ہیں۔ بیسویں صدی عیسوی کے آخری دو دہوں میں جتنا آپ پر لکھا گیا کسی پر نہ لکھا گیا۔ عالم اسلام کی مرکزی درس گاہ الجامعۃ الاشرفیہ مبارکپور نے عرس عزیزی منعقدہ یکم جمادی الآخرہ ۱۴۲۰ھ کو علماء، مشائخ اور دانشوروں کے اجتماع میں یہ اعلان کر دیا۔ ”امام احمد رضا بیسویں صدی عیسوی کی سب سے عظیم شخصیت“۔ اور الجامعۃ الاشرفیہ کے مجلس شوریٰ کے رکن ڈاکٹر شرر مصباحی پکار اٹھے۔

جو کل تھا وہ رضا کے کریموں کے نام تھا

جو آج ہے وہ سارا کا سارا رضا کا ہے

ایوانِ مجددیت ہو کہ قصرِ ولایت

سب تمس نس ہے وہ دھماکے رضا کا ہے۔

مگر ایک دور تھا امام احمد رضا بااں فضل و کمال بے نام و نشان تھا۔ سلطان شعرو سخن تھا مگر مگناں تھا، مجدد اعظم تھا مگر بد نام تھا۔ غیروں کی ریشہ دوانیاں شباب پر تھیں، حقائق کو چھپایا جا رہا تھا امام

احمد رضا کا چاند سا چہرہ تعصبات کے پردوں میں ڈھانپ دیا گیا تھا۔ اتنی بد گمانیاں پھیلا دی گئیں تھیں کہ اہل قلم اس طرف رخ ہی نہیں کرتے تھے۔

حکیم اہلسنت کو اس ماحول میں رہنا نہ گیا، حساس دل تھا تڑپ اٹھا۔ اور انتہائی بے سرو سامانی کے عالم میں پورے عزم و حوصلے کے ساتھ چند احباب کو لیکر میدانِ عمل میں اتر پڑے۔ اور ۱۹۶۸ء میں ”مرکزی مجلس رضا“ کی بنیاد رکھ دی۔ جس کا بنیادی مقصد امام احمد اور فکر رضا کا تعارف تھا، مسلکِ اعلیٰ حضرت کو عام کرنا تھا۔

حکیم اہلسنت ”مرکزی مجلس رضا لاہور“ کے پس منظر پر روشنی ڈالتے ہوئے اپنے ایک انٹرویو میں فرماتے ہیں:

مطالعہ میرا شروع سے شغف رہا ہے میرے مطالعہ کے

نتیجے میں مجھے اس بات نے پریشان کیا کہ تحریک پاکستان کی

تاریخ میں ان علماء نے نہ جنہوں نے کھل کر پاکستان کی مخالفت

کی انگریزوں کی کاسہ لیس کی، ان کا تذکرہ تو بیردز

(Heroes) کے طور پر ملتا ہے۔ اور اعلیٰ حضرت احمد رضا

بریلوی کہ جن کے حوالے سے تاریخ میں انگریز دوستی یا تعلق

کا کوئی حوالہ نہیں ملتا بلکہ انگریزوں کے شدید مخالف نظر آتے

ہیں ان کا سرے سے کوئی تذکرہ ہی نہیں ہے۔ میں ان

سہ آلات کو پروفیسر ایوب قادری (جو کہ لاہور میں جب بھی

تشریف لاتے میرے ہاں قیام کرتے تھے) سے اکثر کیا کرتا مگر

کیوں نہ ان کا دیوبندیت کی جانب زیادہ جھکاؤ تھا۔ اس لئے وہ

میرے اس سوال کے جواب کو گول کر جاتے جس سے مجھے اعلیٰ

حضرت کے بارے میں پڑھنے کی مزید جستجو ہوئی یہ ۱۹۶۰ء کی



بات ہے۔ میں نے اعلیٰ حضرت کی تصانیف جو کہ اس دور میں  
نایاب تھیں تلاش کر کے پڑھیں اور اس نتیجے پر پہنچا کہ  
المحضرت فاضل بریلوی حالیہ تاریخ کی ایک مظلوم شخصیت ہیں  
لہذا ان پر کام کرنے کا ارادہ کیا اور کام شروع کر دیا۔ (۱۵)

آپ نے مرکزی مجلس رضالاہور سے امام احمد رضا کی تصانیف اعلیٰ معیار پر شائع کر کے ملک  
اور بیرون ملک میں لاکھوں کی تعداد میں مفت تقسیم کیں، اہل قلم کو رضویات کی جانب متوجہ کیا،  
عنوانات اور مواد دے دے کر امام احمد رضا کے حوالے سے سیکڑوں مقالات اور درجنوں کتابیں  
لکھوائیں۔ جو دور تھے انہیں قریب کیا، جو قریب تھے انہیں مستعد کیا، جو متفرق تھے انہیں دلائل  
سے ہموا کیا اس طرح غلط فہمیوں کے بادل چھٹنے لگے، حقائق کے اجالے پھیلنے لگے اور پھر گلستان  
رضائیں بہار آگئی۔

آج پروفیسر مسعود احمد کا نام رضویات پر اتھارٹی (Authority) سمجھا جاتا ہے مگر انہیں  
”جہان رضا“ میں لانے والے کا نام حکیم اہلسنت ہے۔ پروفیسر مسعود احمد رقم طراز ہیں:

محسن اہلسنت محترم حکیم محمد موسیٰ امر تسری اور علامہ محمد  
عبدالحکیم اختر شاہ جہاں پوری کی تحریک پر ۱۹۷۷ء میں راقم  
نے امام احمد رضا پر کام کا آغاز کیا۔ یہ وہ زمانہ تھا جب جامعات  
و کلیات اور تحقیقی اور روکی میں محققین اور دانشور امام احمد رضا  
کے علمی مقام سے واقف نہ تھے بلکہ ان اداروں میں تو امام احمد  
رضا کا ذکر و فکر معیوب سمجھا جاتا تھا اور خود راقم بھی حقائق سے  
باخبر نہ تھا۔ (۱۶)

جماعت اہلسنت کے مشہور محقق اور مصنف حضرت علامہ عبدالحکیم شرف قادری فرماتے

ہیں:

(۱۵) حکیم محمد موسیٰ امر تسری، محمد اشرف لودھی ناہنہ سائل، رقی ۱۹۹۳ء

(۱۶) پروفیسر مسعود احمد، حرف آواز، گویا، پستان، محرم ۸۱

حقیقت یہ ہے کہ محترم حکیم محمد موسیٰ امر تسری مدظلہ  
(علیہ الرحمۃ) نے مجلس رضا قائم کر کے اہلسنت و جماعت کے  
عوام و خواص کو پڑھنے لکھنے کا شعور عطا کیا اور مجھ ایسے نوآموز  
قلم کاروں کی حوصلہ افزائی ہی نہیں رہنمائی بھی کی۔ یہی وجہ  
تھی کہ ہم جیسے لوگ ان کے بستہ فتراک تھے اور بڑے بڑے  
علماء، مشائخ ان کی زیارت کے لئے آیا کرتے تھے۔ (۱۷)

رئیس القلم علامہ ارشد القادری مصباحی بساط رضویات کا عالمی جائزہ لیتے ہوئے رقم طراز

ہیں:

”ایشیا میں ”رضویات“ پر تحقیقی کام کرنے والا سب سے  
قدیم ادارہ پاکستان میں ہے جو ”مرکزی مجلس رضا“ کے نام سے  
جانا پہچانا جاتا ہے۔ اس کا صدر دفتر لاہور میں ہے۔ ادارہ کے  
بانیوں میں نقیب اہلسنت حضرت مولانا حکیم محمد موسیٰ  
امر تسری کا نام سترے حرفوں میں لکھے جانے کے قابل ہے کہ  
موصوف نے ادارہ کے ذریعہ سیدنا امام احمد رضا فاضل بریلوی  
کی عبقری شخصیت، ان کے علمی کمالات، ان کی تصنیفی خدمات  
ان کے زہد و تقویٰ، ان کے مقام عشق و عرفان اور ان کے  
تجدیدی کارناموں سے دنیا کے بہت بڑے حصے کو روشناس  
کرایا۔“ (۱۸)

مولانا محمود احمد قادری اپنی تلون مزاجی کے باوجود یہ لکھنے پر مجبور ہیں:

یہ ہماری خوش قسمتی ہے کہ علوم و معارف احمد رضا بریلوی  
کے تعارف کے لئے کئی ادارے کام کر رہے ہیں۔ سچ یہ ہے کہ

(۱۷) عبدالستار طاہر، محسن اہلسنت، رضاء الاشراف لاہور ص ۱۲۶

(۱۸) علامہ ارشد القادری، تقدیم، امام احمد رضا اور روحانیت و معنویت ص ۱۷



اس کا جذبہ سعید حکیم اہل سنت مولانا حکیم محمد موسیٰ چشتی  
نظامی امرتسری امیر مرکزی مجلس رضا لاہور نے پیدا کیا اور  
وہی اس کارواں کے قافلہ سالار بھی ہیں۔ (۱۹)

حکیم اہلسنت نے مرکزی مجلس رضا لاہور کے پلیٹ فارم سے درجنوں کتابیں عربی، اردو،  
انگریزی، سندھی اور پشتو میں اٹھارہ لاکھ سے زیادہ کی تعداد میں شائع کر کے دنیا بھر میں تقسیم  
کرائیں اور بقول علامہ اقبال احمد فاروقی ”آج مرکزی مجلس رضا“ اشاعتی سرگرمیوں کے ساتھ  
ساتھ اپنے ماہنامہ ”جہان رضا“ کے صفحات پر افکار رضا کو دنیا کے گوشے گوشے تک پھیلانے میں  
مُصروف ہے اس کا سارا کریڈٹ (Credit) حکیم محمد موسیٰ مرحوم کو جاتا ہے۔“ (۲۰) ایک  
مخالف نے تبصرہ کرتے ہوئے کہا تھا کہ ”ہم نے تو مولانا احمد رضا خان بریلوی کو دفن کر دیا تھا مگر  
حکیم محمد موسیٰ امرتسری نے انہیں زندہ کر دیا“ الفضل ماحدثت بہ الاعداء۔ (۱۲)

ان گر انقدر تاثرات کی تیز روشنی میں آپ اس نتیجے تک پہنچ چکے ہوں گے کہ حکیم اہلسنت  
گلشن رضا کی سیر کرنے والے قافلہ ہائے شوق کے میر کارواں تھے۔ جو تصنیف و اشاعت کی پر  
خار وادیوں میں آبلہ پائی کے درد کا احساس کئے بغیر منزل کی جانب بڑھتے ہی رہے۔ اور انہوں نے فکر  
رضا کی اشاعت کا پہاڑ کے برابر کارنامہ اتنی لگن، درد مندی، نظم اور اخلاص کے ساتھ انجام دیا کہ  
ان کی آواز صدا بھر اجابت نہ ہوئی بلکہ آپ کی آواز پر اہل علم و قلم، اہل نقد و نظر، مصنفین، ناشرین  
مختصین اور معاونین کی بھیڑ جمع ہو گئی اور ”مجلس رضا“ آسمان رضا کی لکشاں بن گئی۔

مجلس رضا کی تحریک و دعوت اور نقش عمل پر ایشیاء و یورپ اور افریقہ امریکہ میں درجنوں ادارے قائم  
ہوئے۔ رضا اکیڈمی لندن، رضوی انٹرنیشنل سوسائٹی افریقہ، الجمع الاسلامی مبارکپور، رضا اکیڈمی ممبئی، ادارہ  
تحقیقات امام احمد رضا کراچی، الجمع المصباحی مبارکپور وغیرہ اور اب تو امام احمد رضا کا نام و کام اتنا دلکش اور  
مقبول نام ہو گیا ہے کہ مخالفین و معاندین بھی امام احمد رضا کی تصانیف بڑے چاہنے شائع کر رہے ہیں دہلی میں  
قریب ۲۵ ناشرین ”کنز الایمان مع خزائن العرفان“ شائع کر کے ملک کے گوشے گوشے میں پھیلا رہے ہیں جو

(۱۹) مولانا محمود احمد قادری، مکتوبات امام احمد رضا بریلوی، محلہ چکیتھڑ دہلی ص: ۱۹ (۲۰) علامہ اقبال احمد فاروقی، ماہنامہ ”جہان رضا“

لاہور دسمبر ۱۹۹۹ء ص: ۳ (۲۱) علامہ عبدالحکیم شرف قادری، ”جہان رضا“ لاہور دسمبر ۱۹۹۹ء ص: ۱۳

سب کے سب دیوبندی ہیں چند دیوبندی ناشرین نے اپنے مکتبوں کا نام بھی نام رضا سے منسوب کیا ہے ”مکتبہ  
رضویہ دہلی“ ”مکتبہ رضویہ نوریہ دہلی“ اور رضا بک فاؤنڈیشن کالک بھی بریلوی نہیں ہے۔ لیکن ابھی سر کی  
آنکھیں کھلی ہیں دل کی آنکھیں نہیں کھلی ہیں دل کی آنکھیں کھل گئیں تو پورا وجود نور ایمان سے جگمگا اٹھے گا اور  
اہل آواز میں آواز ملا کر پکارا اٹھیں گے۔

ذال دی قلب میں عظمت مصطفیٰ  
سیدی اعلیٰ حضرت پہ لاکھوں سلام





## حکیم محمد موسیٰ امرتسری کے استاد گرامی

حکیم اہلسنت کی نادر علمی کتابوں کے ذخیرے کے امین سید جمیل احمد  
رضوی چیف لائبریرین پنجاب یونیورسٹی لاہور بڑی محبت سے حکیم اہلسنت  
کے استاد گرامی علامہ محمد عالم آسی رحمۃ اللہ علیہ کا تعارف کراتے ہیں۔

حکیم محمد موسیٰ امرتسری رحمۃ اللہ علیہ (وفات ۱۷ نومبر ۱۹۹۹ء) علامہ  
محمد عالم آسی رحمۃ اللہ علیہ (م ۱۵ اگست ۱۹۳۳ء) کے نامور شاگرد تھے۔ حکیم  
صاحب اپنے استاد گرامی کا تذکرہ اکثر اوقات کرتے رہتے تھے۔ آپ ان کی  
علمی قابلیت، زہد و اتقا اور اخلاق عالیہ سے بہت متاثر تھے۔ حکیم صاحب مرحوم  
کے بڑے بھائی حکیم غلام قادر امرتسری مرحوم (وفات ۲۸ جون ۱۹۷۵ء) نے  
ایک رسالہ بعنوان ”تذکرہ آسی“ مرتب کیا تھا۔ یہ ۱۹۵۷ء میں دارالاشاعت  
علوم اسلامیہ حسین آگاہی ملتان سے شائع ہوا تھا۔ علامہ آسی کے مختصر حالات  
اس رسالے سے نقل کئے جاتے ہیں۔ ساتھ ہی ان معلومات کو درج کیا  
جائے گا جو راقم السطور نے حکیم صاحب رحمۃ اللہ علیہ سے سن کر اپنی ڈائری  
میں بطور یادداشت لکھ لی تھیں یا ان تعلیقات سے استفادہ کیا ہے جو محترم  
حکیم صاحب رحمۃ اللہ علیہ نے اپنے قلم سے مولانا آسی رحمۃ اللہ علیہ کی  
تصنیفات و تالیفات پر تحریر کی ہیں۔ یہ تعلیقات (Notes) بہت اہم ہیں۔

ان کے مطالعہ سے معلوم ہوتا ہے کہ نامور شاگرد اپنے استاذ محترم سے کس  
حد تک قلبی لگاؤ اور تعلق خاطر رکھتا ہے۔

مولانا محمد عالم صاحب آسی رحمۃ اللہ علیہ بروز جمعہ شریف ۱۲۹۸ھ  
میں مولوی عبدالحمید رحمۃ اللہ علیہ ابن مولانا غلام احمد چشتی نظامی کے ہاں تولد  
ہوئے۔ ابتدائی تعلیم اپنے ننھیال موضع چک بھٹی میں رہ کر حاصل کی۔ سولہ  
سال کی عمر میں لاہور تشریف لے آئے اور نعمانیہ مدرسہ شاہی مسجد لاہور  
میں داخل ہو گئے۔ اس وقت اس مدرسے کے ناظم اعلیٰ مولوی غلام احمد  
صاحب رحمۃ اللہ علیہ کوٹ اسحاقی تھے۔ ان کے زیر سایہ تعلیم حاصل کرتے  
رہے۔ پھر یونیورسٹی میں داخل ہو گئے۔ مولانا عبداللہ ٹوکی جو کہ مولانا آسی  
رحمۃ اللہ علیہ کے استاذ تھے، سے اختلاف رائے ہونے کی بنا پر لاہور کو خیرباد  
کہہ دیا اور امرتسر آ گئے۔ (۱)

یہاں آ کر درس و تدریس کا سلسلہ شروع کیا۔ پہلے اسلامیہ ہائی  
سکول امرتسر میں عربی اور دینیات کے استاذ مقرر ہوئے۔ جب اس مدرسے کو  
کالج کا درجہ مل گیا تو آپ کالج میں عربی کے استاذ مقرر ہو گئے۔

## ڈائری سے اقتباسات

راقم السطور کو ذخیرہ کتب حکیم محمد موسیٰ رحمۃ اللہ امرتسری کی  
فہرست سازی کی سعادت نصیب ہوئی۔ یہ کام حکیم صاحب کے مطب (۵۵)  
ریلوے روڈ لاہور کی بالائی منزل میں ۱۰ اکتوبر ۱۹۸۹ء کو شروع کیا۔ ۲۳ دسمبر  
۱۹۸۹ء کو مطب میں فہرست سازی کا آخری روز تھا۔ اسی روز حکیم صاحب  
رحمۃ اللہ علیہ کا ذخیرہ کتب پنجاب یونیورسٹی لائبریری میں منتقل ہوا۔ اس



طرح باون روز تک فرست سازی کا کام ۵۵ ریلوے روڈ، لاہور پر جاری رہا۔ اس عرصے میں جب حکیم صاحب رحمۃ اللہ علیہ کے پاس بیٹھنے کا وقت ملتا، تو علمی باتیں ہوتی تھیں۔ ان علمی باتوں کو احقر گھر جا کر اپنی ڈائری میں لکھ لیتا۔ اس طرح ملفوظات حکیم محمد موسیٰ امرتسری کی صورت میں کافی مواد احاطہ تحریر میں آگیا۔ راقم السطور بعد میں بھی حکیم صاحب رحمۃ اللہ علیہ کی خدمت میں حاضر ہوتا رہا اور ان کی علمی گفتگو سے مستفید ہوتا رہا۔ مریضوں کو دیکھنے کے بعد اگر وقت مل جاتا تو آپ بہت معلومات افزا باتیں کرتے۔ گاہے بگاہے مریض بھی دیکھتے جاتے اور علمی گفتگو کا سلسلہ بھی جاری رہتا۔ احقر کا یہ علمی تعلق آپ کی وفات تک قائم رہا۔ (آخری ملاقات ۷ نومبر ۱۹۹۹ء کو مطب میں ہوئی تھی) اس دوران ہونے والی علمی باتوں کو بھی احقر اپنی ڈائری میں تحریر کرتا رہا۔ آپ کی وفات کے بعد جب میں نے اپنی یادداشتوں کو پڑھا تو ان میں علامہ محمد عالم آسی رحمۃ اللہ کے حوالے سے بہت سی باتیں ایسی دیکھیں جن کا ذکر ”تذکرہ آسی“ میں نہیں ہے۔ ان یادداشتوں سے منتخب اقتباسات ذیل میں درج کئے جاتے ہیں تاکہ محفوظ ہو جائیں اور بعد میں محترم حکیم صاحب رحمۃ اللہ علیہ کے بارے میں تحقیق کرنے والوں کے لئے مفید ثابت ہوں۔ ان سے علامہ آسی رحمۃ اللہ علیہ اور حکیم صاحب رحمۃ اللہ علیہ کے باہمی علمی، قلبی اور روحانی تعلق کا اندازہ لگایا جاسکتا ہے۔

اقتباس کے شروع میں تاریخ درج کی جاتی ہے اور اس کے بعد اقتباس دیا جاتا ہے:

(۱۲ دسمبر ۱۹۸۹ء) آج حکیم صاحب رحمۃ اللہ علیہ نے بتایا کہ علامہ آسی رحمۃ اللہ علیہ کو ”استاذ الکل“ کہا جاتا ہے۔ وہ بہت سے فنون میں ماہر

تھے۔ وہ ۱۹۰۸ء کے قریب امرتسر میں وارد ہوئے۔ بہت شہرہ ہوا کہ ایک بہت بڑا عالم یہاں آیا ہے۔ والد صاحب مرحوم (حکیم فقیر محمد چشتی نظامی، المتوفی ۲۲ اپریل ۱۹۵۲ء) نے ”قانون شیخ الرئیس“ کے بعض مشکل مقامات ان سے سمجھے تھے۔ میں ان کا آخری شاگرد (آخر التلامذہ) ہوں۔ وہ بڑے خود دار انسان تھے، کسی امیر یا غریب کے گھر سے کھانا کھانا پسند نہیں کرتے تھے۔ ان کی وفات سے قریباً تین چار روز قبل جب میں نے کہا کہ میں کھانا لے آؤں، تو کہنے لگے کہ میرے سرہانے کے نیچے روپے رکھے ہیں کھانا لے آیا کرو۔ اور حساب رکھو۔ میں نے کہا اسی طرح کروں گا کیونکہ میں جانتا تھا کہ وہ انکار کی صورت میں میری اس پیشکش کو قبول نہیں کریں گے۔ تین چار روز کے بعد (۱۹۳۳ء میں) ان کا انتقال ہو گیا۔ چنانچہ میں نے وہ دس روپے ان کے بھائی (غالباً حکیم محبوب عالم مرحوم) کو دے دیئے جن کی اولاد یہاں پاکستان میں موجود ہے۔ علامہ آسی رحمۃ اللہ علیہ صاحب لا ولد تھے۔ ان کی اہلیہ مرحومہ پہلے وفات پا گئی تھیں۔

حکیم صاحب نے بتایا کہ ان (علامہ آسی) کے لکھے ہوئے مسودات ان کے ورثاء (مقیم موضع راگھوسیداں براہ کولو تارڑ، تحصیل حافظ آباد، ضلع گوجرانوالہ) کے پاس محفوظ ہیں۔

(۳) ”اکا ویہ علی الغاویہ“ عربی زبان میں محفوظ ہے۔ اس کا اردو ترجمہ دو جلدوں میں شائع ہو چکا ہے۔ انہوں نے ریشائے منٹ کے بعد قرآن پاک کی تفسیر لکھنا شروع کی تھی۔ وہ بھی محفوظ ہے۔ علامہ آسی رحمۃ اللہ علیہ مرحوم پہلے سکول میں پڑھاتے تھے، بعد میں جب ایم اے او کالج امرتسر میں بن گیا تو کالج میں عربی کے پروفیسر (استاذ) ہو گئے تھے۔

(۴) پہلے تو امرتسر میں کوئی کالج نہیں تھا۔ حکیم صاحب رحمۃ اللہ علیہ



نے یہ بھی بتایا کہ جب امرتسر میں مسجد خیر دین کی بنیاد رکھی جانے لگی تو بعض لوگوں نے کہا کہ اس کا سنگ بنیاد علامہ آسی رحمۃ اللہ علیہ لکھیں (کتابت کریں) جب لوگ ان کے پاس گئے تو انہوں نے کہا کہ کیا میں کتابت کرتا ہوں؟ لوگ ان کے مزاج کو جانتے تھے۔ واپس آگئے۔ اگلے روز وہ خود ہی قلم لے کر آگئے اور بالخصوص مسجد کا قطعہ تاریخ انہوں نے لکھا۔ جزاک اللہ لکھا۔ اس طرح وہ کتابت کے بھی ماہر تھے۔ انہوں نے اپنی کئی کتابوں کی کتابت خود کی ہوئی ہے۔

(۱۷ ستمبر ۱۹۹۱ء) آج میں سید سرفراز علی زیدی صاحب (۵) کے ساتھ حکیم محمد موسیٰ امرتسری کے مطب گیا۔ کھانے کا وقت تھا۔ زیدی صاحب نے مطب پہنچنے سے پہلے چوک گوالمنڈی سے سالن لیا۔ کہنے لگے مطب کے قریب سے روٹیاں لے لیں گے۔ کھانے کا وقت ہے، کھانا کھائیں گے۔ جب ہم مطب پہنچے تو زیدی صاحب نے حکیم صاحب سے پوچھا کہ کیا آپ نے کھانا کھا لیا ہے؟ انہوں نے کہا کہ ابھی نہیں۔ قریباً پونے دو بجے بعد دوپہر کا وقت تھا۔ حکیم صاحب بالعموم ساڑھے بارہ بجے سے ایک بجے بعد دوپہر تک کھانا کھا لیا کرتے تھے۔ چنانچہ ہم تینوں نے اکٹھے کھانا کھایا۔ اس کے بعد میں (راقم السطور) نے حکیم صاحب سے کہا کہ پنجاب یونیورسٹی لائبریری میں ایک پروفیسر سید رضوان علی صاحب کراچی یونیورسٹی سے آئے ہوئے تھے۔ وہ سیدنا برہان الدین چیسٹر کراچی یونیورسٹی میں پروفیسر ہیں۔ وہ یہاں کے عربی کے علماء پر تحقیق کر رہے ہیں۔ میں نے ان کو علامہ محمد عالم آسی رحمۃ اللہ علیہ کے بارے میں بتایا اور آپ کے ذخیرہ کی فہرست (جلد اول) سے علامہ مرحوم کی کتب کے نام دکھائے۔ میں نے ان کو یہ بھی بتایا کہ علامہ آسی رحمۃ اللہ علیہ کے شاگردوں میں ڈاکٹر پیر محمد حسینی ادارہ تحقیقات اسلامی

اسلام آباد بھی ہیں۔ ڈاکٹر شیخ عنایت اللہ مرحوم بھی ان کے شاگرد تھے۔ حکیم محمد موسیٰ امرتسری بھی ان کے شاگرد ہیں اور حکیم صاحب خود کو ان کے آخری شاگرد (آخر ائلاندہ) بتایا کرتے ہیں۔

آج حکیم صاحب نے علامہ آسی رحمۃ اللہ علیہ مرحوم کے بارے میں بہت سی باتیں بتائیں۔ انہوں نے کہا کہ علامہ آسی رحمۃ اللہ علیہ کا انداز تدریس کالج کے استاذ جیسا تھا۔ وہ اپنے شاگردوں سے کہا کرتے تھے کہ گھر پر پڑھ کر آؤ اور مشکل مقامات کے بارے میں پوچھ لو۔ اس کے علاوہ وہ کاپی (نوٹ بک) لانے کے بارے میں بھی کہا کرتے تھے۔ نوٹس (Notes) لکھواتے تھے۔ اپنے شاگرد میں ایسی صلاحیت اور استعداد پیدا کرتے تھے تاکہ وہ خود ہی کتاب کو پڑھ سکے۔

حکیم صاحب رحمۃ اللہ علیہ نے یہ بھی بتایا کہ ان کے شاگردوں میں خواجہ عبدالرحیم باریٹ لاء بھی تھے۔ صوفی غلام مصطفیٰ تبسم بھی ان سے استفادہ کے لئے جایا کرتے تھے۔ علامہ محمد حسین عرشی بھی ان سے پڑھتے رہے۔ ڈاکٹر شیخ عنایت اللہ اور پیر محمد حسن نے ان سے بہت استفادہ کیا تھا بالخصوص عربی زبان و ادب کے سلسلہ میں۔ حکیم صاحب نے بتایا کہ میرے بڑے بھائی حکیم غلام قادر صاحب نے زبدۃ الکھماء کا امتحان دینا تھا۔ کتاب ”حمیات قانون شیخ الرئیس“ نصاب میں شامل تھی۔ بھائی صاحب نے علامہ آسی رحمۃ اللہ علیہ سے کہا کہ یہ کتاب پڑھا دیں۔ علامہ صاحب رحمۃ اللہ علیہ نے کہا کہ ایک کاپی (نوٹ بک) لے آؤ، میں اس کے بارے میں نوٹس (Notes) لکھوا دوں گا۔ پھر تم خود کتاب پڑھ لو گے۔ چنانچہ علامہ صاحب رحمۃ اللہ علیہ نے بھائی صاحب کو ایسے نوٹس لکھوا دیئے جن کو ”تلخیص حمیات قانون“ کہا جاسکتا تھا۔ یہ مسودہ ۱۹۴۷ء میں تقسیم ملک کے وقت



امرتسر میں ضائع ہو گیا۔

حکیم صاحب نے بتایا کہ جس کاپی (نوٹ بک) پر میں مشق کیا کرتا تھا، وہ بھی امرتسر میں رہ گئی اور ضائع ہو گئی۔ بھائی صاحب جب تعلیم سے فارغ ہو گئے تو علامہ صاحب نے ان سے کہا کہ پہلے تم اپنی مرضی سے کتابیں پڑھتے رہے، اب میں تمہیں اپنی پسند کی ایک کتاب پڑھاؤں گا اور اس کو پڑھانے کے لئے میں خود تمہارے مکان پر آیا کروں گا۔ ان کے مکان اور حکیم صاحب کے مکان کا درمیانی فاصلہ تقریباً ڈھائی میل تھا۔ چنانچہ علامہ صاحب رحمۃ اللہ علیہ مکان پر آگئے اور کہنے لگے: قرآن مجید لاؤ، یہ کتاب میں تمہیں خود پڑھایا کروں گا۔ چنانچہ ان کا معمول تھا کہ وہ صبح آجاتے اور آکر بھائی صاحب کو قرآن مجید پڑھایا کرتے تھے۔ (درس قرآن دیا کرتے تھے) قرآن مجید کے اٹھارویں پارہ پر درس شروع تھا کہ وہ چند روز بیمار رہ کر انتقال کر گئے۔

ایک بار ڈاکٹر شیخ عنایت اللہ مرحوم کے ساتھ ایک اور صاحب علامہ آسی رحمۃ اللہ علیہ کے پاس گئے اور کہنے لگے کہ آپ عربی زبان و ادب کے اتنے بڑے فاضل ہیں، آپ کو کسی اچھے منصب پر ملازمت مل سکتی ہے۔ انہوں نے جواب میں کہا کہ میں نے عربی زبان قرآن مجید سمجھنے کے لئے پڑھی تھی، ملازمت کرنے کے لئے نہیں۔ حکیم صاحب نے یہ بھی بتایا کہ انہوں نے جو درسی کتب لکھی تھیں وہ طلبہ کو عموماً بلا قیمت بھیج دیا کرتے تھے، اگرچہ ان کی قیمت مقرر کی ہوئی تھی۔ ہمیں کہتے کہ کس نے کتاب منگوائی ہے؟ اگر ہم کہہ دیتے کہ ایک طالب علم ہے، تو آپ فرما دیتے کہ کتاب بلا قیمت بھیج دو، اس کو وی پی نہ بھیجنا۔

علامہ آسی رحمۃ اللہ علیہ نے عربی میں تفسیری کام بھی شروع کر رکھا

تھا۔ اس کا مسودہ بھی ان کے اعزہ کے پاس ہے۔ علامہ مرحوم کی خط و کتابت مولانا اشرف علی تھانوی سے بھی ہوئی تھی۔ یہ بھی عربی زبان میں تھی۔ مولانا اشرف علی تھانوی کے ایک خلیفہ لاہور میں رہائش پذیر تھے۔ وہ بتایا کرتے تھے مولانا اشرف علی تھانوی نے آدھی حدیث کسی مضمون میں نقل کی۔ اس پر آسی صاحب رحمۃ اللہ علیہ نے اعتراض کیا۔ انہوں نے کہا کہ اگر پوری حدیث نقل کر دیتا تو ایک طبقے کی دل آزاری ہوتی۔ اس کے جواب میں علامہ آسی رحمۃ اللہ علیہ نے کہا کہ معاذ اللہ آپ کہنا چاہتے ہیں کہ پیغمبر خدا کے کلام سے کسی کی دل آزاری بھی ہوتی ہے۔ اس خط و کتابت کا ثبوت مولانا اشرف علی تھانوی مرحوم کے رسالے (غالباً رسالہ امدادیہ) سے بھی ملتا ہے جس میں وہ کہتے ہیں کہ امرتسر سے آمدہ ایک خط کے جواب میں۔ یہ خط علامہ آسی رحمۃ اللہ علیہ ہی لکھا کرتے تھے۔ حکیم صاحب نے بتایا کہ امرتسر کا ماحول مناظرانہ زیادہ تھا اور علمی کم۔ اس وجہ سے علامہ آسی رحمۃ اللہ زیادہ علمی کام نہ کر سکے۔ گویا ماحول اس طرح کا نہ تھا کہ علمی کام کی زیادہ پذیرائی ہوتی۔

### تصانیف علامہ محمد عالم آسی پر تعلیقات

حکیم محمد موسیٰ امرتسری رحمۃ اللہ علیہ نے اپنے استاذ گرامی علامہ محمد عالم آسی رحمۃ اللہ علیہ کی تصنیفات و تالیفات کو بہت احتیاط سے جمع کیا تھا اور ان کو اپنے ذخیرے میں محفوظ کیا تھا۔ فرست سازی کے دوران ایک روز ان کتابوں کو مطب کی پہلی منزل پر لے آئے اور فرمانے لگے کہ ان کو ایک مقام پر اکٹھا درج کر دیں۔ چنانچہ ان کتب کو آپ کی خواہش کے پیش نظر



ایک جگہ پر درج کر دیا۔

(۶) بعد میں علامہ آسی رحمۃ اللہ علیہ کی بعض غیر مطبوعہ کتب کی عکسی نقول تیار کروائیں اور ان کو مجلہ کی صورت میں اپنے ذخیرے میں جمع کروایا۔ بعض کتب پر تعلیقات (نوٹس) کا اضافہ کیا تاکہ ان کے بارے میں مزید معلومات درج ہو جائیں اور بعد میں محققین ان سے استفادہ کر سکیں۔ اس سلسلے میں چند کتابوں کے اندراجات ذیل میں دیئے جاتے ہیں اور ان کے آخر میں محترم حکیم صاحب کے نوٹس (Notes) بھی نقل کئے جاتے ہیں:

آسی محمد عالم بیاض مطب الاسی۔ ۱۳۹ اوراق (فارسی، اردو) (قلمی کی فوٹو کاپی ہے) علامہ آسی رحمۃ اللہ علیہ مرحوم کی طبی بیاض زیر شماره ۴۳۳۸ اور ۴۳۳۹ ذخیرے میں موجود ہیں۔ یہ علامہ آسی رحمۃ اللہ علیہ مرحوم کی غیر مطبوعہ بیاض ہے۔ حکیم صاحب نے اس پر ۹ مارچ ۱۹۹۲ء کو ایک اہم نوٹ تحریر کیا ہے۔ اس کو ذیل میں درج کیا جاتا ہے:

”بحر العلوم و الفنون حضرت مولانا حکیم محمد عالم آسی امرتسری رحمۃ اللہ علیہ کی یہ بیاض علوم ہیہ اور مجربات نادرہ کا ایک بحر ذخار ہے۔ اس سے صحیح استفادہ عربی دان اطباء کا ایک بورڈ ہی کر سکتا ہے۔ استاذی حضرت آسی قبلہ اعلیٰ اللہ مقامہ کی دوسری طبی بیاض بھی (فوٹو کاپی) میرے ذخیرہ (ذخیرہ حکیم محمد موسیٰ امرتسری) میں موجود ہے۔ ان بیاضوں کے اصل نسخے حضرت قبلہ آسی صاحب علیہ الرحمہ کے برادر خرد مولانا حکیم محبوب عالم مرحوم کے نبیرہ جناب میاں ضمیر احمد و سیر ایم اے سکنہ موضع راگھو سیداں، براہ کولوتارڑ، تحصیل حافظ آباد، ضلع گوجرانوالہ کے پاس محفوظ ہیں۔ دیر صاحب کے پاس حضرت آسی رحمۃ اللہ علیہ کے بہت سے علمی تبرکات موجود ہیں۔ اللہ تعالیٰ ان کی حفاظت فرمائے۔ آمین۔“

## (۷) ایک اور کتاب

”ان کے نقش پا چراغ“ کا اندراج ذیل میں کیا جاتا ہے اس پر محترم حکیم صاحب کا ایک توضیحی نوٹ ملتا ہے۔ فرست میں اس کا نمبر ۴۳۲۵ ہے:

دیسر، محمد اسلم، ان کے نقش پا چراغ، سوانح مبارکہ، مخزن ہدایت، منج کرامت فدائے شمع بزم رسالت حضرت قبلہ مولانا غلام احمد صاحب چشتی نظامی رحمۃ اللہ علیہ

لاہور، ۱۹۷۹ء ۹۵ ص (کتابت شدہ کی نقل)

اس پر حکیم صاحب نے ایک نوٹ لکھا ہے: حضرت علامہ محمد عالم آسی رحمۃ اللہ علیہ کے جد امجد حضرت مولانا غلام احمد چشتی مدفون کولوتارڑ (حافظ آباد) اور ان کی اولاد و احفاد کا مختصر تذکرہ جو تاحال شائع نہیں ہو سکا۔ (۸)

علامہ آسی رحمۃ اللہ علیہ کی ایک اور کتاب کا اندراج یہاں پر نقل کیا جاتا ہے۔ یہ ذخیرہ حکیم محمد موسیٰ امرتسری رحمۃ اللہ علیہ میں زیر شماره ۶۶۳۱ موجود ہے:

آسی محمد عالم، سرگزشت گرانر خان، حاوی جمیع نکات مرفیہ، مشتمل براسرار غوامض نحویہ امرتسری مصنف ۱۹۱۳ء (اردو) یہ فوٹو کاپی ہے۔

اس کے آخر میں حکیم صاحب نے لکھا ہے:

”اس وقت تک حضرت مولانا نے آسی تخلص اختیار نہیں کیا تھا۔“



غلام احمد، وضع اطوار محمدی، مرتبہ محمد عالم (آسی) لاہور: مطبع رفاہ  
عام ۱۳۹۹ھ ۴۸ ص (اردو، پنجابی)

اس کتاب کے شروع میں حکیم صاحب نے ایک نوٹ لکھا ہے:  
”رسالہ هذا (وضع اطوار محمدی) مخدومی و استاذی حضرت علامہ محمد  
عالم آسی امرتسری رحمۃ اللہ علیہ کی اولین تالیف میں سے ہے۔“ (۱۰)  
علامہ آسی رحمۃ اللہ علیہ کی ایک اور کتاب کا اندراج ذیل میں دیا  
جاتا ہے۔ یہ کتاب ذخیرہ حکیم صاحب میں زیر شمارہ ۲۸۳۸ محفوظ ہے:  
آسی محمد عالم، المدافعات الفقیہ فی تردید معقولات الخنفیہ (علی بصیرۃ  
انا ومن اتبعنی یعنی خدا کا رسول صلی اللہ علیہ وسلم اور اس کے تابعدار  
معتقلیت پر قائم ہیں۔) امرتسہ احمد سعید ناظم خدام الخنفیہ (س، ن) ۳۲ ص  
(اردو)

محترم حکیم محمد موسیٰ امرتسری نے کتاب پر ایک نہایت مفید نوٹ  
لکھا ہے۔ اس کو یہاں درج کیا جاتا ہے: ”استاذی حضرت مولانا حکیم محمد عالم  
آسی امرتسری مرحوم نے متعدد مضامین و مقالات دوسروں کے ناموں سے  
شائع کرائے اور کچھ فرضی ناموں سے چھپوائے۔ اسی طرح پیش نظر رسالہ  
المدافعات الفقیہ کا مضمون استفتاء حضرت آسی کے ایک شاگرد اور دوست  
جناب مولانا احمد سعید اشرفی مرحوم کے نام سے ہے۔“ (۱۱)

علامہ آسی رحمۃ اللہ علیہ کی ایک معروف کتاب ”الکاوید علی  
الغاویہ“ عربی زبان میں ہے۔ اس مخطوطے کی عکسی نقل حکیم صاحب نے  
کروائی اور اس کو اپنے ذخیرے میں محفوظ کیا۔ فہرست میں اس کا شمارہ ۳۳۰۹  
ہے۔ اس کا اندراج ذیل میں نقل کیا جاتا ہے:

آسی محمد عالم۔ الکاوید علی الغاویہ ۵+۸۹ اوراق (عربی)

یہ مخطوطہ کی فوٹو کاپی ہے اس پر محترم حکیم محمد موسیٰ امرتسری نے  
ایک اہم نوٹ یکم محرم الحرام ۱۴۱۳ھ کو تحریر کیا ہے اس کو یہاں درج کیا جاتا  
ہے۔

”علامۃ الدہر حضرت قبلہ محمد عالم آسی رحمۃ اللہ امرتسری کی یہ  
تصنیف (الکاوید علی الغاویہ) عربی زبان میں لکھی جانے والی اولین مبسوط و  
مدلل کتب (در رد قادیانیت) میں شمار ہوتی ہے مگر اس لئے طبع نہ کروائی گئی  
کہ فاضل علام مصنف کے معاصرین نے یہ مشورہ دیا کہ عربی کی بجائے اردو  
میں چھپوائیں تاکہ عوام الناس بھی اس سے مستفید ہو سکیں۔ چنانچہ حضرت  
علامہ آسی علیہ الرحمہ نے اس کتاب کو اردو کا جامہ پہنا کر ۱۹۳۱ء میں امرتسہ  
سے چھپوا دیا۔ اس نادر تصنیف کا خطی نسخہ میاں ضمیر احمد و سیر ایم اے  
ساکن راگھو سیداں، تحصیل حافظ آباد، ضلع گوجرانوالہ کے پاس محفوظ ہے۔  
پیش نظر نسخہ غالباً حضرت آسی رحمۃ اللہ علیہ کے شاگرد خاص ڈاکٹر پیر محمد  
حسن صاحب کا لکھا ہوا ہے۔ محققین کی آگاہی کے لئے یہ تحریر کر دینا بھی  
ضروری ہے کہ یہ کتاب بخط مصنف بھی میاں ضمیر احمد و سیر کے ہاں موجود  
ہے۔“ (۱۲)

راقم السطور حکیم محمد موسیٰ امرتسری کے انتقال کے  
بعد آپ کے مطب میں حاضری دیتا رہا۔ جنوری ۲۰۰۰ء میں بھی حکیم صاحب  
کے مطب میں گیا۔ محترم میاں زبیر احمد صاحب (۱۳) اور جناب محمد ریاض  
ہمایوں سعیدی (۱۴) سے ملاقات ہوئی۔ ۵۵ ریلوے روڈ پر حاضری کے دوران  
گفتگو کا مرکز و محور حکیم صاحب کی شخصیت ہوتی ہے۔ جب میں اجازت  
لے کر چلنے لگا تو میاں زبیر احمد صاحب نے ایک دیدہ زیب فائل میرے  
حوالے کی اور فرمایا کہ اس کو ذخیرہ حکیم محمد موسیٰ امرتسری میں شامل کر دیں۔



میں نے اس فائل کو کھول کر دیکھا تو یہ تیرہ صفحات پر مشتمل علامہ محمد عالم آسی رحمۃ اللہ علیہ کا عربی زبان میں غیر مطبوعہ مکتوب تھا جو انہوں نے ڈاکٹر شیخ عنایت اللہ کو انگلستان ارسال کیا تھا۔ (۱۵) اس مکتوب کے شروع میں حکیم صاحب نے ایک تعارفی نوٹ مختصر انداز میں ۳۰ اکتوبر ۱۹۹۹ء کو لکھ کر رکھا ہوا تھا۔ اس نوٹ کو ذیل میں نقل کیا جاتا ہے۔ یہ آخری تحریر ہے جو حکیم صاحب نے اپنے ذخیرے کی کسی دستاویز پر لکھی ہے۔

بسم اللہ الرحمن الرحیم

مصطفیٰ جانِ رحمت پہ لاکھوں سلام

یہ مکتوب (غیر مطبوعہ) فقیر کے استاذی المکرم شیخ الکل علامتہ الدہر محمد عالم آسی امرتسری رحمۃ اللہ علیہ (م ۱۹۴۴ء ۱۳۲۳ھ) مدفون امرتسر کا تحریر کردہ ہے۔ جسے انہوں نے اپنے شاگرد پروفیسر ڈاکٹر شیخ عنایت اللہ مرحوم سابق صدر شعبہ عربی یونیورسٹی اورینٹل کالج و استاذ شعبہ تاریخ اسلامیہ یونیورسٹی بہاولپور المتوفی ۱۹۷۷ء مدفون لاہور کے بعض علمی سوالات جو کہ انہوں نے آکسفورڈ یونیورسٹی (انگلینڈ) سے دوران تعلیم کئے تھے کے جواب میں مکتوب ہذا تحریر فرمایا تھا۔

پروفیسر شیخ عنایت اللہ مرحوم نے احقر کو یہ علمی شہ پارہ عنایت فرما دیا تھا جسے اب پنجاب یونیورسٹی لاہور میں اپنے ذخیرہ کتب کی زینت بنا رہا ہوں۔

خاک راہِ دردمنداں

محمد موسیٰ عفی عنہ حضرت لاہور

۳۰ اکتوبر ۱۹۹۹ء

چنانچہ یہ مکتوب آسی رحمۃ اللہ علیہ کے ذخیرے کا حصہ بنا دیا گیا۔ ۲۶

جنوری ۲۰۰۰ء کو میں نے اس کی رسید میاں زبیر احمد صاحب کو بصورت مکتوب بھجوا دی۔ اس چٹھی کو یہاں نقل کیا جاتا ہے۔

گرامی قدر میاں زبیر احمد صاحب!

السلام علیکم! مکتوب حضرت علامہ محمد عالم آسی رحمۃ اللہ بنام ڈاکٹر شیخ عنایت اللہ مرحوم لاہوری میں وصول ہو گیا ہے اس کے ساتھ حضرت حکیم محمد موسیٰ رحمۃ اللہ علیہ امرتسری (المتوفی ۱۷ نومبر ۱۹۹۹ء) کا مکتوب گرامی (بصورت نوٹ) مورخہ ۳۰ اکتوبر ۱۹۹۹ء بھی ہے جو اس کی اہمیت پر روشنی ڈالتا ہے۔ محترم حکیم صاحب مرحوم نے اس دستاویز کو جس انداز سے محفوظ کیا ہے وہ بہت قابلِ تعریف و تحسین ہے۔ خوبصورت اور دیدہ زیب فائل کے اندر اس کو رکھا گیا ہے پھر اس کے ہر ورق کو ورق بندی (Lamination) کے عمل سے گزارا گیا ہے۔ اس سے بنیادی طور پر دو عناصر کی واضح طور پر نشاندہی ہوتی ہے۔ اولاً استاذ اور شاگرد کے درمیان رشتے کا تقدس اور احترام۔ ثانیاً اس مکتوب کی اہمیت و افادیت جو شاگرد رشید کے نزدیک بہت زیادہ تھی۔ علمی آثار کو محفوظ کرنے کا یہی جذبہ تھا جو حکیم رحمۃ اللہ علیہ صاحب نے زندگی بھر اپنائے رکھا اور اس کے نتیجے میں ان کے ذخیرہ کتب مخزنہ پنجاب یونیورسٹی لاہور میں گیارہ ہزار سے زیادہ کتابوں کی تعداد ہو گئی ہے۔

آپ حکیم صاحب رحمۃ اللہ علیہ کے ذخیرے میں اضافہ کے لئے کتابیں بھجواتے رہتے ہیں۔ اس سے زیر حوالہ ذخیرہ کی نشوونما ہو رہی ہے۔ دراصل یہ حکیم صاحب رحمۃ اللہ علیہ کا روحانی فیضان ہے جو ان شاء اللہ جاری و ساری رہے گا۔ آپ اور محترم محمد ریاض ہمایوں سعیدی کی کوشش لائق تحسین و توصیف ہے کہ آپ حکیم صاحب رحمۃ اللہ علیہ کی تعلیمات کی



روشنی کو عام کرنے میں کوشاں ہیں۔ خداوند عالم اس جذبے میں مزید توفیقات ارزانی فرمائے۔ امید ہے آپ کے مزاج بخیر ہوں گے۔ والسلام۔  
بخدمت: جناب میاں زبیر احمد صاحب، ۵۵ ریلوے روڈ، لاہور ۷  
آپ کا مخلص سید جمیل احمد رضوی چیف لائبریرین

### حواشی

(۱) حکیم غلام قادر امرتسری (مرتب) ”تذکرہ آسی رحمۃ اللہ علیہ“ (ملتان: دارالاشاعت علوم اسلامیہ حسین آگاہی، ۱۹۵۷ء) ص ۳-۷ (مولانا آسی رحمۃ اللہ علیہ پر یہ مضمون مولوی حکیم محبوب عالم برادر خرد مولانا آسی رحمۃ اللہ علیہ کی تحریر ہے)

(۲) حکیم محمد حسین عرشی ”سوانح مولانا محمد عالم آسی“ مشمولہ ”تذکرہ آسی رحمۃ اللہ علیہ“ مرتبہ حکیم غلام قادر امرتسری (ملتان: دارالاشاعت علوم اسلامیہ حسین آگاہی، ۱۹۵۷ء) ص ۸-۲۸

(۳) سید جمیل احمد رضوی (مرتب) ”فہرست ذخیرہ کتب حکیم محمد موسیٰ امرتسری مخزنہ پنجاب یونیورسٹی لائبریری، لاہور (جلد دوم) لاہور: پنجاب یونیورسٹی، ۱۹۹۷ء) ص ۲۳

(۴) حکیم محمد حسین عرشی، محولہ بالا، ص ۹

(۵) سید سرفراز علی زیدی حکیم صاحب مرحوم کے خاص نیاز مند اور معتمد کی حیثیت سے خدمات بجالاتے رہے۔ ان دنوں ہائر سیکنڈری سکول، گھوڑے شاہ لاہور میں علوم اسلامیہ کے لیکچرار ہیں۔

(۶) ان کتب کی تفصیل درج ذیل حوالے میں دیکھی جاسکتی ہے:  
سید جمیل احمد رضوی ”فہرست ذخیرہ کتب حکیم محمد موسیٰ امرتسری مخزنہ پنجاب یونیورسٹی لائبریری لاہور“ (جلد اول) لاہور: مغربی پاکستان اردو

ایڈمی، ۱۹۹۶ء) ص ۵۰۱-۵۰۷ بعد میں بھجوائی گئی علامہ آسی رحمۃ اللہ علیہ کے مسودات کی عکسی نقول کی تفصیل اسی فہرست کی جلد دوم و سوم میں دیکھی جاسکتی ہے۔ اس فہرست کی جلد سوم پنجاب یونیورسٹی نے ۱۹۹۸ء میں شائع کی۔

(۷) سید جمیل احمد رضوی، جلد دوم، ص ۲۳

(۸) ایضاً ص ۲۳-۲۴

(۹) ایضاً، جلد سوم، ص ۳۳۲

(۱۰) ایضاً، جلد دوم، ص ۱۹۶

(۱۱) ایضاً، جلد اول، ص ۵۰۴

(۱۲) ایضاً، جلد دوم، ص ۱۷

(۱۳) میاں زبیر احمد صاحب، مرحوم کے دست راست کی حیثیت سے خدمات سرانجام دیتے رہے۔ (مرحوم میاں صاحب کو اپنی حیات میں مسند طبابت پر بٹھا گئے۔) کتابوں کی جمع آوری اور ذخیرے کی نشوونما کا فریضہ بھی ان کو سونپ گئے۔ چنانچہ میاں صاحب حکیم صاحب مرحوم کی روحانی نگرانی میں یہ دونوں کام سرانجام دیتے نظر آتے ہیں۔ مطب کا منظر بتاتا ہے کہ حکیم صاحب رحمۃ اللہ علیہ اس کی معنوی طور پر نگرانی کر رہے ہیں اور میاں صاحب اس نگرانی کے زیر اثر اور زیر سایہ کام کر رہے ہیں۔

(۱۴) محمد ریاض ہمایوں سعیدی صاحب مطب میں آنے والے مریضوں کو ادویہ دینے پر مامور ہیں۔ وہ یہ فریضہ کئی سالوں سے خوش اسلوبی سے ادا کر رہے ہیں۔ علاوہ ازیں کتابوں کی تلاش اور جستجو کی ذمہ داری بھی ان کے سپرد ہے۔ ذخیرہ کتب حکیم محمد موسیٰ امرتسری رحمۃ اللہ علیہ میں شامل کرنے کے لئے کتابوں کو تیار کرنا بھی ان کے فرائض میں شامل ہے۔ ان کے علاوہ



دیگر خدمات بھی بجالاتے ہیں۔

(۱۵) حکیم صاحب نے زیر حوالہ مکتوب آسی رحمۃ اللہ علیہ کی عکسی نقل ۲۵ نومبر ۱۹۸۹ء کو کروائی تھی۔ اس کے بعد اس کو مجلد صورت میں ذخیرے میں شامل کرنے کے لئے بھجوایا۔ آپ نے اس پر ایک مفصل نوٹ لکھا جو اس کے حصول اور اہمیت پر روشنی ڈالتا ہے۔ اس کو فرست ذخیرہ کتب حکیم محمد موسیٰ امرتسری رحمۃ اللہ علیہ کی جلد اول کے صفحات ۵۰۶ اور ۵۰۷ پر دیکھا جاسکتا ہے۔ راقم السطور نے اپنی ڈائری میں بطور یادداشت جو تحریر محولہ بالا تاریخ کو لکھی تھی اس کو بھی ذیل میں درج کیا جاتا ہے تاکہ محفوظ ہو جائے۔

آج حکیم صاحب نے ڈاکٹر شیخ عنایت اللہ مرحوم کے بارے میں بتایا کہ یہ امرتسر کے رہنے والے تھے، اپنی وفات سے ایک سال پہلے میرے پاس آئے اور قریب بیٹھ کر اپنے کوٹ سے کاغذات نکالے اور مجھے بتایا کہ یہ خط علامہ آسی رحمۃ اللہ مرحوم امرتسری کا عربی زبان میں ہے جو انہوں نے مجھے انگلستان اس وقت بھیجا تھا جب میں وہاں پر پی ایچ ڈی (عربی) کے سلسلے میں گیا ہوا تھا۔ میں نے کہا کہ میں اس کی فوٹو کاپی کروا لیتا ہوں۔ اصل آپ رکھ لیں۔ انہوں نے کہا نہیں آپ اس کو رکھیں۔ حکیم صاحب نے اس خط کی فوٹو کاپی آج کروائی ہے اور اس کو جلد کروا کر اپنے ذخیرے میں رکھنا چاہتے ہیں اس فوٹو کاپی کو میں (راقم السطور) نے بھی دیکھا۔ یہ مکتوب نہایت عمدہ خط میں لکھا ہوا ہے۔ کئی صفحات (تیرہ) پر مشتمل ہے۔ ابھی تک غیر مطبوعہ ہے۔

حکیم صاحب نے یہ بھی بتایا کہ ڈاکٹر شیخ عنایت اللہ صاحب گورنمنٹ کالج لاہور میں پڑھاتے تھے۔ اس وقت بھی جب امرتسر جاتے تو

علامہ آسی رحمۃ اللہ علیہ سے استفادہ کرتے تھے۔ ان کو عربی پڑھنے کا بہت زیادہ شوق تھا۔ اس کے علاوہ ڈاکٹر صاحب نے علامہ آسی رحمۃ اللہ علیہ کے بارے میں یہ بات بھی بتائی کہ وہ چاہتے تھے کہ اپنے شاگردوں کو ہر چیز بتا دیں تاکہ وہ علم و فضل میں واقف یگانہ ہو جائیں۔ وہ کوئی علمی بات چھپاتے نہیں تھے۔ ان کی خواہش ہوا کرتی تھی کہ ان کے شاگرد ہر لحاظ سے کامل ہو جائیں۔

کسی نے علامہ آسی رحمۃ اللہ علیہ سے کہا کہ آپ عربی کے اتنے بڑے عالم ہیں، آپ ساری عمر امرتسر میں کالج میں پڑھاتے رہے اگر آپ لاہور جیسے مرکز میں ہوتے تو بہت زیادہ شہرت حاصل کرتے۔ اس پر انہوں نے جواب دیا کہ میں نے عربی اس مقصد کے لئے نہیں پڑھی تھی بلکہ قرآن مجید سمجھنے کے لئے پڑھی تھی۔ اس سے ان کی علوم دینیہ سے محبت کا اظہار ہوتا ہے۔ اس کے علاوہ ان کی طبیعت میں موجود قناعت پسندی کی صفت بھی نمایاں طور پر ظاہر ہوتی ہے۔ حکیم صاحب کے بڑے بھائی حکیم غلام قادر مرحوم نے ایک رسالہ علامہ آسی رحمۃ اللہ علیہ کے بارے میں مرتب کیا تھا جو ان کے ذخیرے میں (زیر شمارہ ۱۰۳۶) موجود ہے۔

ان حواشی کو ختم کرنے سے پہلے ”مطب حیدری“ کا حوالہ دینا ضروری معلوم ہوتا ہے۔ اس کی تفصیل فرست ذخیرہ کتب حکیم محمد موسیٰ امرتسری، جلد اول کے صفحات ۴۷۰ اور ۴۷۱ پر دیکھی جاسکتی ہے۔ ”مطب حیدری“ کی فوٹو کاپی ذخیرے میں شمارہ ۲۶۸۸ محفوظ ہے اس کے اندراج کو ذیل میں نقل کیا جاتا ہے۔ اس پر دیئے گئے نوٹ میں علامہ آسی رحمۃ اللہ علیہ کے بارے میں ایک اہم اطلاع فراہم ہوتی ہے:

حیدر علی حکیم، مطب حیدری، ۵۰ ص، قلمی کی نقل (فوٹو کاپی)



یہ ابھی تک غیر مطبوعہ ہے۔ اس کی دریافت اور حصول کے بارے میں حکیم صاحب نے نہایت اہم نوٹ کتاب کے سرورق پر تحریر کیا ہے اس کو ذیل میں درج کیا جاتا ہے:

”حضرت مولانا حکیم حیدر علی بجنوری مرحوم و مغفور اسلامیہ ہائی سکول امرتسر میں مدرس تھے اور بڑے باکمال طبیب ہونے کے ساتھ ساتھ دولت نور بصیرت سے بھی مالا مال تھے۔ ۱۹۱۹ء میں نفاذ مارشل لاء سے قبل امرتسر کو ”آفات کا شہر“ قرار دیتے ہوئے آپ ملازمت چھوڑ کر وہاں سے ہجرت کر گئے۔ مارشل لاء کے عذاب کا طویل اور صبر آزما دور ختم ہوا، تو عقیدت مندوں کے بے حد اصرار پر واپس آ گئے۔ تھوڑی ہی مدت کے بعد یہ کہہ کر تشریف لے گئے کہ ”اب یہاں امن نہیں رہے گا“ حضرت مولانا حکیم حیدر علی اور حضرت مولانا حکیم محمد عالم آسی امرتسری رحمۃ اللہ علیہما ایک دوسرے کے بڑے گہرے دوست تھے۔ چنانچہ جاتی دفعہ اپنا ایک قلمی بیاض موسوم بہ ”مطب حیدری“ حضرت آسی رحمۃ اللہ کو دے گئے اور ”ہجرات قیسی“ احقر کے والد ماجد جناب فخر الاطباء حکیم فقیر محمد چشتی نظامی امرتسری کو عطا فرما گئے۔ اس لئے کہ والدی ان کے اخص الخواص تلامذہ میں سے تھے۔ حضرت قبلہ آسی اعلیٰ اللہ مقامہ (المتوفی ۱۹۴۳ء) کے وصال کے بعد ان کے بھائی جناب حکیم محبوب عالم مرحوم و مہروران کا ذاتی کتب خانہ اپنے گاؤں راگھو سیداں، تحصیل حافظ آباد لے گئے۔ اس طرح مطب حیدری محفوظ ہو گئی اور میرے بڑے بھائی جناب حکیم غلام قادر چشتی مرحوم (ملتان) نے اس نادر طبی شاہکار کو راگھو سیداں سے منگوا کر نقل کیا اور اس نقل کی فوٹو ٹیٹ آپ کے ہاتھوں میں ہے۔“

سید جمیل احمد رضوی حکیم محمد موسیٰ امرتسری کے ذخیرہ کتب کے امین ہیں۔

ماہاب یونیورسٹی لاہور کی وسیع لائبریری کے چیف لائبریرین ہیں۔ حکیم صاحب کی کتابی ماس میں گزشتہ گیارہ سال سے منسلک ہیں اور آپ کے ہی اعتماد اور ترغیب کی وجہ سے حکیم صاحب کا ذخیرہ کتب پنجاب یونیورسٹی لاہور کی لائبریری میں منتقل ہوا اور حکیم صاحب کی زندگی میں پنجاب یونیورسٹی کا ”ذخیرہ کتب حکیم محمد موسیٰ“ سجا۔ آپ کی محنت اور جانفشانی سے ذخیرہ کتب حکیم محمد موسیٰ مخزن پنجاب یونیورسٹی چار جلدوں میں چھپ کر کتاب شناس اسکالرز تک پہنچا۔ سید جمیل احمد رضوی کے والد سید بشیر احمد رضوی، دلیل پور، کلانورا کبری، گورداسپور مشرقی پنجاب (ہندوستان) سے ہجرت کر کے فیصل آباد میں آباد ہوئے۔ سید جمیل احمد رضوی ۱۹۳۱ء میں دلیل پور میں پیدا ہوئے۔ ایم اے عربی، ایم اے (لائبریری سائنس) کر کے ماہاب یونیورسٹی میں ۱۹۶۳ء میں ملازم ہوئے۔ آپ متعدد کتابوں کے مصنف ہیں۔ اہل علم و فضل سے گہرا علمی رشتہ رکھتے ہیں اور حکیم محمد موسیٰ امرتسری سے عقیدت و نیاز مندی کا رشتہ تادم آخر رہا اور آج بھی آپ کے ذخیرہ کتب کو مرحوم کی معنوی اولاد جان کر حفاظت کر رہے ہیں۔ پتا: چیف لائبریرین پنجاب یونیورسٹی لائبریری، قائد اعظم کمپس لاہور۔ فون: 5868853





## مخدومی حکیم محمد موسیٰ امرتسری کا ایک تاریخی انٹرویو

رضا المصطفیٰ چشتی حکیم صاحب کے مجلسی تھے۔ انہوں نے مرکزی مجلس رضا کے ابتدائی دور میں ایک انٹرویو لیا جسے پندرہ روزہ 'الہام' بہاولپور نے شائع کیا تھا۔ آپ آج سے پچیس سال قبل کی باتیں سن کر خوش ہوں گے اور حکیم صاحب کی خدمات کا اعتراف کیے بغیر نہ رہ سکیں گے۔

آج سے پچیس سال قبل "مرکزی مجلس رضا" اپنے ابتدائی مراحل سے گزر رہی تھی۔ حکیم اہل سنت رحمۃ اللہ علیہ اپنے مٹھی بھر ساتھیوں سے مل کر بے سرو سامانی کے عالم میں اعلیٰ حضرت فاضل بریلوی کے علمی مقالات اور افکار پر لڑ پڑ شائع کر کے ملک کے گوشے گوشے میں پھیلا رہے تھے۔ محمد رضا المصطفیٰ چشتی نظامی نے آپ سے ایک انٹرویو لیا جو ہفت روزہ الہام (اپریل ۱۹۷۵ء) بہاولپور میں چھپا۔ حکیم صاحب پر "جہان رضا" کا خصوصی نمبر چھپنے لگا تو "مرکزی مجلس رضا" کے پہلے صدر فضیلت الشیخ الحکیم محمد عارف صاحب ضیائی مدنی مدظلہ العالی نے اپنے ریکارڈ سے یہ تحریر مدینہ منورہ سے خصوصی طور پر ارسال کی۔ ہم یہ تاریخی انٹرویو جناب الشیخ الحکیم محمد عارف صاحب ضیائی (جو سابقہ بائیس سال سے مدینہ منورہ میں قیام پذیر ہیں) کے شکریہ سے شائع کر رہے ہیں۔ (ایڈیٹر)

"مرکزی مجلس رضا" لاہور کے زیر اہتمام سالانہ جلسہ "یوم رضا" منعقدہ ۲ مارچ ۱۹۷۵ء بمطابق ۱۸ صفر ۱۳۹۵ھ بمقام جامعہ مسجد نوری بالمقابل ریلوے اسٹیشن لاہور میں شرکت کا موقع ملا۔ اس اجلاس کی عظیم کامیابی سے متاثر ہو کر

اور مطبوعات "مرکزی مجلس رضا" کے مطالعہ کے بعد یہ خیال پیدا ہوا کہ اس ادارے کی تاریخ اور آئندہ کے عزائم معلوم کیے جائیں۔ چنانچہ اراکین مجلس کے مشیر اعلیٰ حضرت مخدومی الحاج حکیم محمد موسیٰ امرتسری مدظلہ العالی کے پاس چند سوالات لے کر حاضر ہوا۔ انہوں نے اذراہ کرم میرے سوالات کے جو جوابات دیئے، وہ اس قابل ہیں کہ عوام اہل سنت بالخصوص عشاق "امام احمد رضا" کو بھی ان سے مطلع کیا جائے۔

س: مجلس رضا کب اور کس نے قائم کی؟

ج: میرے مشورے سے الحاج محمد عارف رضوی ضیائی صاحب نے چند مخلص احباب کے تعاون سے ۱۹۶۸ء میں اپنے مکان واقع روشن سٹریٹ، نیا مزنگ، لاہور میں قائم کی اور وہی مجلس کے پہلے صدر مقرر ہوئے اور اس سلسلے میں انہوں نے انتھک محنت سے کام لیا، مگر دو سال بعد ذاتی مصروفیات کے باعث ۱۹۷۰ء میں مجلس کی صدارت سے علیحدہ ہو گئے لیکن ان کی تمام تردی ہمدردیاں آج بھی مجلس کے ساتھ ہیں اور "مرکزی مجلس رضا" کے صحیح بانی وہی ہیں۔

س: مجلس رضا کے قیام کے مقاصد پر روشنی ڈالئے۔

ج: امام اہل سنت اعلیٰ حضرت شاہ احمد رضا قادری بریلوی قدس سرہ اس پایہ کے عالم دین ہیں کہ گزشتہ دو سو سال میں ان کے مرتبہ اور مقام کا فقیہ اور متنوع علوم و فنون پر حاوی کوئی اور شخصیت نظر نہیں آتی اور جو شخص بھی ان کی کتابوں کا بنظر عمیق مطالعہ کرے گا اسے میری اس رائے سے لازماً متفق ہونا پڑے گا مگر افسوس کا مقام یہ ہے کہ اس رجل عظیم کے بارے میں انہوں نے تو کچھ بھی کام نہ کیا اور جو کیا وہ جدید تقاضوں کو پورا نہیں کرتا مگر دوسری طرف مخالفین اہل سنت نے اس عظیم و جلیل شخصیت کے بارے میں کذب بیانی اور دروغ گوئی سے کام لیتے ہوئے عوام و خواص کے اذہان میں اعلیٰ حضرت کے



خلاف پراپیگنڈا کر کے غلط تاثرات پیدا کر دیئے تھے۔ اندریں حالات ”مرکزی مجلس رضا“ کے قیام کی شدید ضرورت محسوس کی گئی اور اس نے سیاست سے علیحدہ رہ کر اعلیٰ حضرت عظیم المرتبت کے صحیح علمی منصب اور علو مرتبت نیز ان کی ناقابل فراموش دینی و ملی خدمات سے عامۃ الناس کو روشناس کرانے کا بیڑا اٹھایا۔

س: الحاج محمد عارف قادری ضیائی کی علیحدگی کے بعد پھر یہ کام کس کے سپرد ہوا؟

ج: جناب ضیائی صاحب کے بعد ڈاکٹر اختر حسین صاحب صدر جناب میاں محمد شفیع رضوی نائب صدر جناب ظہور الدین خان صاحب سیکرٹری اور جناب محمد مقبول احمد قادری ضیائی خازن مقرر ہوئے اور موخر الذکر دونوں حضرات کی خدمات بہت زیادہ ہیں اور حق یہ ہے کہ ان ہی کی وجہ سے ”مجلس رضا“ روز افزوں شاہراہ ترقی پر گامزن ہے۔ حضرت الحاج صاحبزادہ سید محمد حسن شاہ صاحب گیلانی نوری ضیائی مدظلہ العالی اس مجلس کے سرپرست ہیں۔

س: ”مرکزی مجلس رضا“ کا دفتر نوری مسجد سے ملحقہ عمارت میں کب منتقل ہوا؟

ج: الحاج محمد عارف رضوی ضیائی کے استعفیٰ کے بعد۔

س: ”مرکزی مجلس رضا“ نے آج تک کون کون سی کتابیں شائع کی ہیں؟

ج: جو کتب و رسائل مجلس رضا کی طرف سے طبع ہو کر اطراف و اکناف عالم میں مقبول خاص و عام ہو چکے ہیں، ان کے نام یہ ہیں:

(۱) تجلی المسکوٰۃ از علی حضرت قدس سرہ (۵ ہزار) (۲) اعلیٰ حضرت بریلوی کا فقہی مقام از مولانا اختر شاہ جامپوری (۱ ہزار) (۳) فاضل بریلوی اور ترک موالات از ڈاکٹر پروفیسر محمد مسعود احمد (ایم۔ اے، پی۔ ایچ ڈی) (۳ ہزار) (۴) پیغامات یوم

رضا از محمد مقبول احمد قادری رضوی ضیائی (۱ ہزار) (۵) مولانا احمد رضا خاں کی لغتہ شاعری از ملک شیر محمد خاں اعوان (۳ ہزار) (۶) سوانح سراج الفقہاء از مولانا محمد عبدالحکیم شرف قادری (۱ ہزار) (۷) فاضل بریلوی علمائے حجاز کی نظر میں، از ڈاکٹر پروفیسر محمد مسعود احمد ایم۔ اے، پی ایچ ڈی (۳ ہزار) (۸) فاضل بریلوی کا فقہی مقام از مولانا غلام رسول سعیدی (۲ ہزار) (۹) الجمل المحدث والتالیفات الجدد از علامہ ظفر الدین ہماری رحمہ اللہ تعالیٰ (۱ ہزار) (۱۰) محاسن کنز الایمان از ملک شیر محمد خان اعوان (۱۰ ہزار) (۱۱) اعلیٰ حضرت کی شاعری پر ایک نظر از سید نور محمد قادری (ایک ہزار)

یہ کتابیں پاک و ہند کے علاوہ دنیا کے اکثر ممالک کے اہل علم و فضل و کمال کے پاس پہنچ چکی ہیں۔ جن ممالک میں مجلس کی مطبوعات جا چکی ہیں، ان کے نام یہ ہیں: حجاز مقدس، مصر، کویت، شارجہ، ترکی، تھائی لینڈ، امریکہ، برطانیہ، کینیڈا، ایران، افغانستان، مسقط، ماریشس وغیرہ۔ آپ نے جلسہ یوم رضا پر حضرت مولانا شاہ محمد عارف اللہ قادری سے سنا ہو گا کہ انہوں نے برطانیہ کے حالیہ دورہ کے دوران مجلس رضا کی تصانیف وہاں کے اکثر اہل علم کے ہاتھوں میں دیکھیں۔ ان تصانیف میں سے بعض متعدد مرتبہ طبع ہوئی ہیں۔

س: جلسہ ”یوم رضا“ کے انعقاد کے بارے میں بھی کچھ ارشاد کیجئے؟

ج: ”مرکزی مجلس رضا“ نہ صرف خود ”یوم رضا“ کو نہایت ترک و احتشام سے مناتی ہے بلکہ ہر قصبہ اور ہر شہر کے عوام سے بذریعہ اخبارات یہ اپیل بھی کرتی رہی ہے کہ وہ ہر سال اعلیٰ حضرت کی یاد میں یہ نورانی مجلس منعقد کیا کریں۔ چنانچہ اس کا خاطر خواہ نتیجہ برآمد ہوا اور الحمد للہ کہ اب پورے ملک میں یوم رضا کی تقاریب انعقاد پذیر ہونے لگی ہیں اور بیرونی ممالک ماریشس (افریقہ) اور انگلستان وغیرہ میں بھی اس کا اہتمام کیا جاتا ہے۔



س: مجلس رضا کے آئندہ کے عزائم کے متعلق بھی آپ اظہار خیال مناسب سمجھیں گے؟

ج: مجلس کی طرف سے اعلیٰ حضرت قدس سرہ العزیز پر متعدد کئی تصانیف و فتاویٰ فوٹو منضہ شہود پر جلوہ گر ہوتی رہیں گی اور سابقہ مطبوعات کی طباعت و اشاعت بھی پروگرام میں شامل ہے۔

س: جبکہ ”مرکزی مجلس رضا“ ایسی قیمتی اور دیدہ زیب کتابیں طبع کرا کر بلا قیمت تقسیم کرتی ہے تو ان کے مصارف کے انتظام کی کیا صورت ہے؟

ج: مجلس رضا کا کام صرف اللہ تعالیٰ کے بھروسہ پر چل رہا ہے۔

س: مصارف کے انتظام کی کیا صورت ہے؟

ج: جب کوئی کتاب چھاپنے کا پروگرام بنتا ہے تو اللہ تعالیٰ اس کی طباعت کے اسباب بھی خود ہی پیدا فرما دیتا ہے۔ دوست احباب سے حسب ضرورت مطالبہ کر لیا جاتا ہے اور یہ خدمت تقریباً جناب مقبول احمد قادری ضیائی صاحب کے سپرد ہے۔ موصوف خود ہی احباب سے مطالبہ کرتے ہیں اور ان کے اخلاص کا ہاتھ کبھی خالی رہا ہی نہیں اور وہ اپنی گرہ سے بھی بہت کچھ صرف کرتے رہتے ہیں جزاء اللہ تعالیٰ احسن الجزاء۔

س: مجلس رضا کی کئی سال کی کوششوں کے نتائج پر بھی روشنی ڈالئے؟

ج: کار خیر ہمیشہ نتائج سے بے پروا ہو کر کرنا چاہیے۔ چنانچہ مجلس کا کام اسی اصول کے تحت ہو رہا ہے۔ چونکہ اللہ تعالیٰ کسی کی محنت کو رائیگاں نہیں کرتا لہذا غایت درجہ مفید نتائج برآمد ہوئے ہیں۔ تحدیثِ نعمت کے طور پر چند مثالیں عرض ہیں۔ آج سے آٹھ سال قبل تک اخبارات میں اعلیٰ حضرت قدس سرہ کا نام لکھا جانا بھی محال تھا۔ اب آپ دیکھتے ہیں کہ ہر سال اخبارات میں آپ سے متعلق بکثرت مضامین شائع ہوتے ہیں۔ اردو ”دائرۃ المعارف پنجاب یونیورسٹی“

میں اعلیٰ حضرت پر ”رضا بریلوی“ کے عنوان کے تحت پروفیسر محمد مسعود احمد صاحب کا ایک تحقیقی مقالہ چھپ چکا ہے اور اکثر غیر جانب دار محققین اس عظیم شخصیت کی طرف متوجہ ہو گئے ہیں۔ ریڈیو ٹیلی ویژن پر بھی آپ پر تقاریر ہونے لگی ہیں۔

اعلیٰ حضرت پر ایم۔ اے کے مقالے لکھے جا چکے ہیں اور ایک صاحب ان پر پی۔ ایچ۔ ڈی بھی کر رہے ہیں۔ ملک کے مشہور مورخ ڈاکٹر اشتیاق حسین قریشی نے اپنی انگریزی تالیف ”علماء ان پالیٹکس میں تحریک ترک موالات میں اعلیٰ حضرت کے اہم کردار کا ذکر“ مرکزی مجلس رضا کی شائع کردہ کتاب ”فاضل بریلوی اور ترک موالات“ کے حوالے سے کیا ہے۔ یکم اپریل ۱۹۷۵ء کے اردو ڈائجسٹ لاہور میں جناب مقبول جہانگیر کا اعلیٰ حضرت پر ایک مضمون شائع ہوا ہے۔ اردو ڈائجسٹ ایسے پرچے سے قبل ازیں یہ توقع عبث تھی۔ ۱۹۷۳ء کے عید میلاد النبی صلی اللہ علیہ وسلم کے موقع پر مرکزی مجلس رضا کے معاون علمی جناب حفیظ تائب صاحب نے اعلیٰ حضرت کی نعت گوئی پر نہایت پر مغز تقریر کی اور اس سال ۲۵ صفر ۱۳۹۵ھ کو کراچی ٹیلی ویژن سے جناب حسن ثنیٰ ندوی نے فاضلانہ تقریر کی جو سب اسٹیشنوں سے ٹیلی کاسٹ ہوئی۔ ازیں علاوہ مجلس بیرونی ممالک کے علماء کو اعلیٰ حضرت کی خدمات جلیلہ سے متعارف کرانے کی مساعی کر رہی ہے۔ ”مرکزی مجلس رضا“ لاہور کی موثر خدمات کے مفید نتائج سے مخالفین اہل سنت حواس باختہ ہو گئے ہیں۔ چنانچہ ”ہفت روزہ اہل حدیث“ لاہور نے ۲۱ مارچ کے شمارے میں رونا رویا ہے کہ اعلیٰ حضرت قدس سرہ کا چرچا کیوں ہو رہا ہے اور خاص طور پر یہ شکایت کی ہے کہ ان کے ریڈیو پر کیوں پروگرام نشر ہوتے ہیں۔

س: کسی کام کی اہمیت کا اندازہ اس کی مخالفت سے ہوتا ہے۔ آپ بتا سکتے



ہیں کہ انہوں یا بیگانوں میں مجلس رضا کی مخالفت کی کیا نوعیت ہے؟

ج: انہوں میں سے چند حاسدوں یا شہرت کے بھوکوں کے سوا جملہ اہل سنت کارکنان مرکزی مجلس رضا کے لیے دعاگو ہیں اور بیگانوں کی مخالفت ظاہر و باہر ہے۔ چنانچہ بعض وہ لوگ جو اہل سنت کو تنگ نظری کا طعنہ دیتے نہیں تھکتے۔ احقر (حکیم محمد موسیٰ امرتسری) سے صرف اس لیے ناراض ہو گئے ہیں کہ میرا مرکزی مجلس رضا سے تعلق کیوں ہے۔ مثلاً مشہور خطاط نفیس رقم صاحب کو جب علم ہوا کہ مرکزی مجلس رضا کے ساتھ احقر کا کچھ تعلق ہے تو وہ انقطاع تعلقات پر مجبور ہو گئے۔ اس موقع پر جناب نفیس کی وسعت قلبی کا ایک اور واقعہ بتانا چاہتا ہوں۔ وہ یہ کہ ”مکتبہ نبویہ لاہور“ والوں نے انہیں ”فتاویٰ رضویہ“ کا ٹائٹل لکھنے کو بھیجا اور انہوں نے اس کی کتابت سے انکار کر دیا۔ یعنی وہ اپنے قلم سے اعلیٰ حضرت عظیم البرکت کا نام خاص و اسم گرامی لکھنا نہیں چاہتے تھے۔ یہ بات ایک دوسرے خطاط صوفی منش تک پہنچی تو انہوں نے اسے اعلیٰ حضرت علیہ الرحمۃ کی کرامت قرار دیا۔ یعنی اعلیٰ حضرت نے اپنا نام اپنے مخالف سے لکھوانا پسند نہیں کیا اور خود اپنے قلم سے خوبصورت ٹائٹل لکھا جو فن خطاطی میں ایک بے مثال نمونہ بن گیا۔ کراچی کے ایک اور رند دیوبندی نے کھل کر کہہ دیا کہ ہم تو آپ کے اعلیٰ حضرت کو دفن کر چکے تھے مگر آپ نے پھر زندہ کر دیا ہے۔ لہذا اب ہمیں مزید پچاس سال رات دن کام کرنا پڑے گا۔ اس پر احقر نے کہا ”گویا آپ کو مزید پچاس سال کذب و افترا کا وظیفہ پڑھنا پڑے گا اس پر وہ خاموش ہو گیا۔ میں ان لوگوں کی اس روش سے اس نتیجے پر پہنچا ہوں کہ مرکزی مجلس رضا نے معقولیت کے ساتھ جو کام کیا ہے اس سے یہ بوکھلا گئے ہیں اور مجلس کے کام کے موثر ہونے کی یہ بین دلیل ہے۔

س: آپ اس موقع پر کوئی ایسی بات بتانا پسند فرمائیں گے جس سے یہ معلوم

ہے کہ اعلیٰ حضرت کے مخالفین کس کس قسم کے کذب و افترا سے کام لیتے ہیں؟

ج: چند سال کی بات ہے کہ نقشبندیہ سلسلہ کی ایک خانقاہ کے ایک ایسے متعلم جو دیوبندی مذہب اختیار کر چکے ہیں اور اپنے اسلاف کو بھی دیوبندی ثابت کرنے میں کوشاں نظر آتے ہیں۔ وہ لاہور آئے تو پروفیسر محمد اقبال مجددی صاحب انہیں اس غرض سے ملنے گئے کہ مجدد الف ثانی قدس سرہ کے بارے میں اگر ان کے ہاں کوئی لٹریچر ہو تو اسے ان کے پاس جا کر دیکھا جائے۔ دوران گفتگو پیر صاحب نے تکلف برطرف یہ کہہ دیا کہ مولوی احمد رضا خاں بریلوی نے حضرت مجدد الف ثانی قدس سرہ کی تکفیر و تکذیب کی تھی اور پھر مخالفت کے خوف سے اس نے واپس لے لیا تھا۔ محمد اقبال صاحب مجددی نے مجھے یہ بات سنائی تو میں نے انہیں اعلیٰ حضرت فاضل بریلوی علیہ الرحمۃ کی حسب ذیل تحریر دکھائی جس میں ان لوگوں کی ایسی بہتان تراشیوں کا ذکر کیا ہے۔ ”وہوذا۔“ عوام مسلمین کو بھڑکانے اور دن دھاڑے ان پر اندھیری ڈالنے کو یہ چال چلتے ہیں اور کہتے ہیں کہ علمائے اہل سنت کے فتویٰ تکفیر کا کیا اعتبار، یہ لوگ ذرا ذرا سی بات پر کافر کہہ دیتے ہیں۔ ان کی مشین میں ہمیشہ کفر ہی کے فتوے چھپا کرتے ہیں۔ اسماعیل دہلوی کو کافر کہہ دیا۔ مولوی اسحق صاحب کو کہہ دیا۔ مولوی عبدالحی صاحب کو کہہ دیا، پھر جن کی حیا اور بڑھی ہوئی ہے وہ اتنا اور ملاتے ہیں کہ معاذ اللہ حضرت شاہ عبدالعزیز صاحب کو کہہ دیا، شاہ ولی اللہ صاحب کو کہہ دیا، حاجی امداد اللہ صاحب کو کہہ دیا، مولانا فضل الرحمن صاحب کو کہہ دیا، پھر جو پورے اہی حد حیا سے اونچے گزر گئے، وہ یہاں تک بڑھتے ہیں کہ معاذ اللہ! عیاذ باللہ!! حضرت شیخ مجدد الف ثانی رحمۃ اللہ تعالیٰ علیہ کو کہہ دیا۔ غرض جیسے جس کا زیادہ معتقد پایا اس کے سامنے اسی کا نام لے دیا کہ انہوں نے اسے کافر کہہ دیا۔ یہاں



تک کہ ان کے بعض بزرگواروں نے مولانا مولوی شاہ محمد حسین صاحب الہ آبادی مرحوم و مغفور سے جا کر جڑ دی کہ معاذ اللہ معاذ اللہ حضرت سیدنا شیخ اکبر محی الدین بن عربی قدس سرہ کو کافر کہہ دیا۔ مولانا کو اللہ تعالیٰ جنت عالیہ عطا فرمائے۔ انہوں نے آیتہ کریمہ ان جاء کم فاسق بنبا فتبینوا پر عمل فرمایا۔ خط لکھ کر دریافت کیا، جس پر یہاں سے رسالہ ”انجا البیری عن وسواس المفتی“ لکھ کر ارسال ہوا اور مولانا نے مفتی، کذاب پر لاحول شریف کا تحفہ بھیجا۔ غرض ہمیشہ ایسے ہی افترا اٹھایا کرتے ہیں۔“ (تمہید ایمان، بابات قرآن، ص ۶۹-۶۸)

س: آپ مرکزی مجلس رضا کے کس عہدے پر فائز ہیں؟

ج: میں مجلس کا رکن بھی نہیں، عہدے کا سوال ہی پیدا نہیں ہوتا۔ ہاں اراکین مجلس مجھ سے حُسن ظن رکھنے کی وجہ سے میرے مشوروں کو قبول کرتے ہیں اور میں ایک سنی ہونے کی حیثیت سے حتی المقدور ان سے تعاون کرتا ہوں۔

س: میں نے مجلس رضا کی مطبوعات میں آپ کو مجلس کا روح رواں لکھا دیکھا ہے۔

ج: یہ سوال لکھنے والوں سے کیجئے۔ مجھ جیسا کمزور اور بے روح انسان ایسے عظیم ادارے کی روح کیسے ہو سکتا ہے؟

س: کیا مجلس رضا کا کسی سیاسی جماعت سے تعلق ہے؟

ج: جہاں تک مجھے معلوم ہے مجلس کا کوئی ذمہ دار شخص کسی سیاسی جماعت سے متعلق نہیں ہے اور علمی اداروں کے اراکین کو سیاست سے کنارہ کش رہنا ضروری بھی ہے۔ سیاست میں الجھنے والے کبھی علمی کام نہیں کر سکتے۔

س: ”مرکزی مجلس رضا“ کی کوئی شاخ قائم ہوئی ہے؟

ج: گو جرنالہ میں مجلس رضا کے نام سے ایک ادارہ قائم ہوا ہے جس کا اللہ ”مرکزی مجلس رضا“ سے ہے۔ یہ لوگ ”مرکزی مجلس رضا“ کی اعانت کرتے ہیں۔ اس ادارہ کے صدر علامہ محمد فرید رضوی ہیں۔ حال ہی میں ایک شاخ انگلستان میں بھی قائم ہوئی ہے۔ جناب الحاج محمد الیاس صاحب شاخ پورٹ کی مساعی جیلہ سے یہ ادارہ معرض وجود میں آیا ہے۔ انگلستان کی یہ شاخ ”مرکزی مجلس رضا“ لاہور کی مطبوعات کے انگریزی تراجم شائع کرے گی۔ چنانچہ انہوں نے پروفیسر ڈاکٹر محمد مسعود احمد ایم اے، پی ایچ ڈی کی مقبول ترین تالیف ”فاضل بریلوی علمائے حجاز کی نظر میں“ کا انگریزی ترجمہ شروع کر دیا ہے جو بہت جلد مانچسٹر سے طبع ہو جائے گا۔ ان شاء اللہ العزیز۔ اور وہ لوگ مانچسٹر میں باقاعدگی سے یوم رضا منایا کریں گے۔ اس کے علاوہ بعض احباب جن کا تعلق بمبئی مالی گاؤں (انڈیا) سے ہے مجلس کی مطبوعات کا ترجمہ گجراتی زبان میں عنقریب شائع کروائیں گے۔ ان شاہ اللہ گجراتی کا یہ کام مولانا نیاز احمد مصطفوی اور مولانا محمد میاں صاحب کریں گے۔

س: آپ ”مرکزی مجلس رضا“ کے ذمہ دار حضرات کا اگر مختصر تعارف کرا دیں تو بہتر ہوگا؟

ج: ”مرکزی مجلس رضا“ کے بانی اور سابق صدر جناب الحاج پیر محمد عارف رضوی ضیائی لاہور کی ارائیں برادری کے ایک جواں سال چشم و چراغ ہیں۔ زمیندار ہیں اور ضیاء الملت والدین حضرت مولانا ضیاء الدین احمد قادری رضوی مہاجر مدنی مدظلہ العالی خلیفہ مجاز اعلیٰ حضرت فاضل بریلوی رضی اللہ عنہ سے بیعت ہیں اور حضرت مجاہد ملت مولانا حبیب الرحمن قادری رضوی مدظلہ سے اجازت یافتہ بھی ہیں۔ سرپرست جناب الحاج صاحبزادہ پیر طریقت سید محمد معصوم شاہ قادری نوری رحمۃ اللہ علیہ زمیندار ہیں۔ تاجر ہیں، پیر ہیں۔ شاہ صاحب



موصوف ضیاء الملت والدین حضرت احمد قادری مدنی سے بھی فیض یافتہ ہیں۔ صدر محترم الحاج اختر حسین صاحب حضرت سید محمد معصوم شاہ قادری کے مرشد ہیں اور پنجاب ہوٹل کے مالک ہیں۔ ڈاکٹر صاحب موصوف نمایندگان، مجلس اور متدین انسان ہیں۔ نائب صدر میاں محمد شفیع رضوی صاحب حضرت علامہ ابوالحسنات قادری رحمۃ اللہ علیہ کے تربیت یافتہ اور مقبول عام پریس لاہور اور ہجویری پبلشرز کے مالک ہیں۔ سیکرٹری جناب ظہور الدین خاں صاحب کسی دفتر میں ملازم ہیں اور اعلیٰ حضرت کی تعلیمات کے شیدائی ہیں۔ انہوں نے مجلس کے لیے اپنے آپ کو وقف کر رکھا ہے۔ خازن جناب الحاج مقبول احمد قادری رضوی ضیائی مدظلہ العالی بہترین پائٹن میکر اور حضرت ضیاء الملت والدین مولانا ضیاء الدین احمد قادری مدنی مدظلہ العالی کے مرید صادق ہیں۔ اراکین مجلس رضا پر حضرت ضیاء الملت والدین مدنی مدظلہ العالی کی خاص الخاص نگاہ کرم ہے۔ گویا اس مجلس کی حقیقی روح حضرت موصوف کا فیضان نظر ہے۔ اس موقع پر مولانا عبدالحکیم اختر شاہجہان پوری، مولانا الحاج باغ علی نسیم، پیرزادہ علامہ اقبال احمد فاروقی ایم۔ اے، جناب بشیر حسین ناظم ایم۔ اے، جناب ابوالظاہر نذرا حسین مدیر ”مہر و ماہ“ لاہور، جناب محمد عالم مختار حق صاحب اور مورخ لاہور جناب میاں محمد الدین کلیم کا ذکر نہایت ضروری ہے۔ یہ حضرات ”مرکزی مجلس رضا“ کے یوم تاسیس سے ہی خصوصی معاونت فرما رہے ہیں۔ تقریباً عرصہ ۴ سال سے فاضل جلیل مولانا عبدالحکیم شرف قادری اور مولانا الحاج محمد منشاء تابش قصوری چشتی سیالوی مخلصانہ تعاون فرما رہے ہیں۔ پروفیسر ڈاکٹر محمد مسعود احمد صاحب ایم۔ اے، پی ایچ ڈی پرنسپل گورنمنٹ کالج (سندھ) کی کرم فرمائیاں کا تو شکریہ ادا کرنا مشکل ہے۔ اللہ تعالیٰ ان سب حضرات کو جزائے خیر سے نوازے۔ آمین۔

س: آپ نے کبھی سیاست میں حصہ لیا ہے؟  
ج: تحریک پاکستان کے دنوں میں مشائخ کرام بالخصوص مرشدی شیخ المشائخ حضرت میاں علی محمد خاں سجادہ نشین بی شریف رحمۃ اللہ علیہ کے ارشاد کے مطابق مسلم لیگ میں کام کیا مگر تشکیل پاکستان کے بعد کسی سیاسی جماعت سے کوئی تعلق نہیں رہا اور اب گوشہ تنہائی کی تلاش ہے۔  
س: میں آپ کا شکر گزار ہوں کہ آپ نے اپنا قیمتی وقت ضائع کر کے مرکزی مجلس رضا کے بارے میں نہایت قیمتی معلومات بہم پہنچائیں اور اب میں آپ سے کچھ مزید استفسارات کرنا ضروری سمجھتا ہوں۔ وہ یہ کہ فیض الاسلام راولپنڈی اور دیگر جرائد میں آپ نے بعض ایسے علماء پر مضامین لکھے ہیں جو اہل سنت کے مخالفین میں شمار ہوتے ہیں؟  
ج: آپ نے مجھ سے بڑی اہم بات پوچھی۔ میں یہ جواب دے کر آپ کو مطمئن کر سکتا ہوں کہ میں نے وہ سب مضامین ایک مورخ کی حیثیت سے لکھے ہیں لیکن میں تاویلات اور ہیر پھیر کی گفتگو کا عادی نہیں۔ لہذا واضح طور پر کہتا ہوں کہ ایسی سب تحریریں میرے دور جاہلیت کی یادیں ہیں جنہیں میں مسترد کرتا ہوں۔  
محترم چشتی صاحب میں نے آپ نے استفسارات کے جوابات اپنے علم کے مطابق دے دیئے ہیں۔ اب میری معروضات بھی سنئے۔ ”مرکزی مجلس رضا“ اہل سنت کے ایک اہم ادارے کی حیثیت اختیار کر چکی ہے۔ اس کے سرپرست سید محمد حسن شاہ صاحب قبلہ اور دیگر ذمہ دار حضرات کو اس مجلس کو وسعت دینے کی کوشش کرنی چاہیے۔ جناب الحاج محمد عارف ضیائی صاحب کو مجبور کر کے پھر مجلس میں لانا چاہیے اور خدمت مشورہ حضرت مولانا محمد عبدالحکیم خاں اختر شاہجہان پوری مدظلہ العالی کے سپرد ہونی چاہیے۔ اس لیے کہ موصوف ذی علم



ہونے کے ساتھ ساتھ راسخ العقیدہ انسان ہیں اور اعلیٰ حضرت رضی اللہ تعالیٰ عنہ کے مسلک کے صحیح ترجمان ہیں۔ حضرت اختر صاحب اعلیٰ حضرت پر ایک ضخیم کتاب بنام معارف رضا بھی لکھ رہے ہیں جو بلاشبہ اس موضوع کا انسائیکلو پیڈیا ہوگی۔



## گلہائے رنگارنگ

تاریخ و تذکرہ کے منفرد قلم کار محمد صادق قصوری اپنے باکمال محسن کی باتوں کے موتی چُن چُن کر لائے ہیں۔

گل ہر رنگ را چیدم بہ پشت بستہ آوردم!

استاذی حکیم ملت حضرت حکیم محمد موسیٰ امرتسری ثم لاہوری قدس سرہ (۱۹۲۷ء - ۱۹۹۹ء) کی وفات حسرت آیات پر ملک بھر کے علماء و مشائخ اور مختلف شعبہ ہائے زندگی سے وابستہ حضرات نے ”ختم قل شریف“ (۱۹ نومبر ۱۹۹۹ء بروز جمعۃ المبارک) اور ”ختم چہلم شریف“ (۲۱ جنوری ۲۰۰۰ء بروز جمعۃ المبارک) جامع مسجد داتا گنج بخش لاہور میں تشریف لا کر خراج تحسین پیش کیا۔ جو حضرات تشریف نہ لاسکے انہوں نے تعزیتی خطوط یا اخباری بیانات کے ذریعے اپنے احساسات، جذبات اور تاثرات کا اظہار کر کے ”اعتراف عظمت“ کیا۔ خلاصہ درج ذیل ہے :

- ۱۔ امانت و دیانت اور تقویٰ و ظہارت میں ایک مثالی درجہ رکھتے تھے۔ (مجاہد ملت مولانا عبدالستار خاں نیازی)
- ۲۔ ان کی ذات گرامی قرون اولیٰ کے مسلمانوں کی سچی تصویر تھی۔ (صاحبزادہ محمد مطلوب الرسول ملی)
- ۳۔ بہت سی خوبیوں کے مالک تھے۔ (فخرالشاخ میاں جمیل احمد شریپوری)
- ۴۔ ان کی رجعت الہیئت کا عظیم نقصان ہے۔ (ڈاکٹر محمد سرفراز احمد نعیمی، لاہور)

فَلَا تَرْجُوا الْمَوْتَ وَالْمَلَائِكَةَ لَا تَسْتَغْنِي  
وَالَّذِينَ يُمِيتُونَكُم بَأْسُهُمُ الْيَوْمَ بِكُمْ وَالَّذِينَ  
يَاْمُرُونَكُمْ فِي الْأَرْضِ لَا يَسْتَوُونَ  
مَعَكُمْ وَالْأَكْبَارُ الْأُولَىٰ الْأُولَىٰ  
مُسْتَضَرَّةٌ لِلْكِبَرِ الْكَبَرُ الْكَبَرُ  
لَا يَسْتَوُونَ لَكُمْ فِي الْأَرْضِ  
وَالَّذِينَ يُمِيتُونَكُم بَأْسُهُمُ الْيَوْمَ بِكُمْ  
وَالَّذِينَ يُمِيتُونَكُم بَأْسُهُمُ الْيَوْمَ بِكُمْ



- ۵ - فیض یافتگان داتا گنج بخش مدظلہ میں سے ایک منفرد شخصیت تھے۔  
(صاحبزادہ سلیم حماد، سجادہ نشین حضرت داتا گنج بخش، لاہور)
- ۶ - ان عظیم شخصیات میں سے تھے جن کے لئے موت کا لفظ استعمال کرنا زبان پر گراں گزرتا ہے۔ (مولانا علی احمد سندیلوی، لاہور)
- ۷ - ”فکر ضار“ کے فروغ کے لئے بے لوث کام ان کا منفرد کارنامہ ہے۔ (پیر طریقت میاں محمد حنفی سیفی)
- ۸ - ان کا وجود مسعود ہمارے لئے سرچشمہ علم و دانش تھا۔ (پیر محمد اجمل چشتی، چشتیاں شریف)
- ۹ - ”انکار رضا“ کی اشاعت کے لئے باقاعدہ اور منظم کوششیں کیں۔ (سید حامد سعید کاظمی، ملتان)
- ۱۰ - میرے بزرگ تھے، عمر کے لحاظ سے بھی اور علم و فضل کے لحاظ سے بھی۔ (صاحبزادہ محمد سعد سراجی، موسیٰ زئی شریف)
- ۱۱ - اندر بھی زمیں کے ہو روشنی ☆ مٹی میں چراغ رکھ دیا ہے (سید محمد فاروق القادری)
- ۱۲ - شب و روز تسبیح و تہلیل اور درود و سلام کے اوراد میں گزرتے تھے۔ (حکیم سید امین الدین احمد، لاہور)
- ۱۳ - عالم اسلام کا عظیم سرمایہ تھے۔ (پیر علی اصغر چشتی، لاہور)
- ۱۴ - نامور ادیب اور صاحب قلم انسان تھے۔ (مولانا محمد سعید احمد مجددی، گوجرانوالہ)
- ۱۵ - چلتی پھرتی تاریخ تھے۔ (صاحبزادہ محب اللہ نوری، بصیرپور شریف)
- ۱۶ - ایسی شخصیات صدیوں میں پیدا ہوتی ہے۔ (صوفی غلام سرور نقشبندی، لاہور)

- ۱۷ - مرد جلیل اور درویش بے گلیم تھے۔ (پیرزادہ اقبال احمد فاروقی، لاہور)
- ۱۸ - ان کا وصال امت مسلمہ کا ناقابل تلافی نقصان ہے۔ (جسٹس میاں نذیر اختر، جج لاہور ہائیکورٹ)
- ۱۹ - وہ ایک بین الاقوامی سرمایہ تھے۔ (جسٹس ڈاکٹر محمد منیر مغل، جج لاہور ہائیکورٹ)
- ۲۰ - درویش اور وائی کامل تھے۔ (بشیر حسین ناظم، وزارت مذہبی امور، اسلام آباد)
- ۲۱ - ایسے سپوت روز روز پیدا نہیں ہوتے۔ (سید محمد حسن شاہ گیلانی، گجرات)
- ۲۲ - ایک مینارۂ نور کی حیثیت رکھتے تھے۔ (میاں محمد محبوب الہی، چوئیاں)
- ۲۳ - رواداری کے پیکر عظیم تھے۔ (میاں نعیم انور چشتی، لاہور)
- ۲۴ - سچے عاشق رسول صلی اللہ علیہ وآلہ وسلم تھے۔ (میاں خالد حبیب الہی ایڈووکیٹ لاہور)
- ۲۵ - جو کچھ مطب سے کمایا مسلک پر لگایا۔ (ڈاکٹر ضیاء الحق، میوہپتال لاہور)
- ۲۶ - امت مسلمہ کے لئے ان کی وفات بہت بڑا سانحہ ہے۔ (پروفیسر محمد سلیم، شاہدہ لاہور)
- ۲۷ - ہر سنی کی آنکھ اشکبار ہے۔ (سردار محمد خان لغاری، جے یو پی)
- ۲۸ - ایک بلند پایہ مصنف اور محقق دوراں تھے۔ (میاں غلام شبیر قادری، سیکرٹری جے یو پی، پنجاب لاہور)



- ۲۹ - تازیت عشق رسول کریم صلی اللہ علیہ وآلہ وسلم کی شمع فروزاں رکھی۔ (صاحبزادہ رب نواز درانی، لاہور)
- ۳۰ - ان کے جلائے ہوئے چراغ ان شاء اللہ قیامت تک روشن رہیں گے۔ (مولانا محمد علیم الدین، جہلم)
- ۳۱ - ایسے لوگ مرتے کب ہیں؟ جنہوں نے گلی گلی، نگر نگر دیئے جلا دیئے ہوں۔ (ریاض احمد مفتی، گجرات)
- ۳۲ - پورا عالم اسلام گوہر گراں مایہ سے محروم ہو گیا۔ (سید ریاض الحسن گیلانی، ایڈووکیٹ لاہور)
- ۳۳ - اس دور خرابت میں مرد حرقے۔ (برکات احمد نیاز سیالوی، سپرنٹنڈنٹ خاک خانہ جات لاہور)
- ۳۴ - ایسی شخصیتوں کا خلا صدیوں بعد پر ہوتا ہے۔ (سید مسعود الحسن گیلانی، ہمدانی، لاہور)
- ۳۵ - معلومات کا انسائیکلو پیڈیا تھے۔ (ڈاکٹر انجم رحمانی، ڈائریکٹر عجائب گھر، لاہور)
- ۳۶ - صوفیانہ اور عالمانہ مزاج رکھتے تھے۔ (محمد اکرام چغتائی، ڈائریکٹر اردو سائنس بورڈ، لاہور)
- ۳۷ - عشق رسول صلی اللہ علیہ وآلہ وسلم کے نشتر سے بدعتیہ کے ناسور کو اکھاڑ کر ملت کا شانی و صافی علاج فرمایا۔ (محمد اکرم ربانی، نیشنل بینک آف پاکستان، لاہور)
- ۳۸ - باب تحقیق بند ہو گیا۔ (حافظ زاہد رازی، لاہور)
- ۳۹ - علم و تحقیق اور حکمت کے متلاشی یتیم ہو گئے۔ (حافظ محمد شاہد اقبال، لاہور)

- ۴۰ - نامور محقق، مدقق اور صحیح معنوں میں عاشق رسول صلی اللہ علیہ وآلہ وسلم تھے۔ (پروفیسر غلام سرور رانا، لاہور)
- ۴۱ - سراپا خلوص و محبت، مجسم مہر و وفا، مدبر و مفکر اور محسن ملت تھے۔ (پروفیسر ضیاء المصطفیٰ قصوری، لاہور)
- ۴۲ - اے مستور الحال درویش! تجھے زمانہ روئے گا برسوں۔ (ڈاکٹر ایم ایس ناز، بین الاقوامی یونیورسٹی، اسلام آباد)
- ۴۳ - بے لوثی کا ہر روزن اور اخلاص کا ہر باب بند ہو گیا۔ (راجا رشید محمود، مدیر "نعت" لاہور)
- ۴۴ - ایک ہمہ جہت شخصیت اور فرد واحد کی بجائے انجمن تھے۔ (اسلم کاشمیری، لاہور)
- ۴۵ - بہت بڑے محقق، نہایت ملنسار اور سچے مسلمان تھے۔ (سید سبط الحسن ضیغم، لاہور)
- ۴۶ - نہایت شفیق مہربان دوست تھے۔ (ڈاکٹر قریشی احمد حسین قلعہ داری، گجرات)
- ۴۷ - ان کا طرز عمل ایک عالم سے زیادہ ایک صوفی کا تھا۔ (ڈاکٹر مختار الدین آرزو، علی گڑھ، بھارت)
- ۴۸ - کسی زندہ قوم میں ہوتے تو اس نابغہ علم و ادب کی قدر ہوتی۔ (خلیل احمد رانا، جہانیاں منڈی)
- ۴۹ - ان کا مطب ایک دانش کدہ تھا۔ (مولانا کوکب نورانی اوکاڑوی، کراچی)
- ۵۰ - ایک شخصیت نہ تھے بلکہ ایک تحریک تھے۔ (راجہ محمد طاہر رضوی ایڈووکیٹ، جہلم)



- ۵۱ - بلابالغہ علمی و تحقیقی دنیا کی بہار تھے۔ (صاحبزادہ واحد رضوی انک)
- ۵۲ - اہلسنت ایک عبقری رہنما اور مخلص انسان سے محروم ہو گئے۔ (عبدالوہاب قادری، سوات)
- ۵۳ - علم و حکمت، فہم و دانائی ان کا اوڑھنا بچھونا تھی۔ (محمد عطا الرحمن قاری، ٹھوکر نیاں بیگ، لاہور)
- ۵۴ - درویش، متواضع اور عالم فاضل انسان تھے۔ (محمد ریاض حسین رحمانی بابا، ربنا لہ خورد، اوکاڑہ)
- ۵۵ - وہ ایسا گھٹا اور سایہ دار درخت تھے جس پر کوئی کانٹا نہیں تھا۔ (محمد نذیر رانجھا، راولپنڈی)
- ۵۶ - علمائے بدایوں اور بریلی کے مکتبہ فکر کے ترجمان تھے۔ (پروفیسر محمد اقبال مجددی، لاہور)
- ۵۷ - ان کی علم دوستی اور معارف پروری معروف ہے۔ (سید جمیل احمد رضوی، چیف لائبریرین پنجاب یونیورسٹی، لاہور)
- ۵۸ - ہر کسی سے نہایت اخلاق کے ساتھ ملتے تھے۔ (خواجہ عابد نظامی، مدیر اعلیٰ ”درویش“ لاہور)
- ۵۹ - علم و دانش کی ایک شمع بجھ گئی ہے۔ (ڈاکٹر سفیر اختر، اسلام آباد)
- ۶۰ - ان کے محققانہ انداز فکر سے برصغیر کے دانشوروں نے استفادہ کیا۔ (عمران نقوی، روزنامہ ”نوائے وقت“ لاہور)
- ۶۱ - ”بغا“ نسیم سحر تھے۔ (پروفیسر محمد صدیق، لاہور)
- ۶۲ - صاحب دل، صاحب نظر اور صاحب قلم تھے۔ (میاں عطاء اللہ

- ساگر وارثی، لاہور)
- ۶۳ - علم و عرفان کے روشن مینار، جود و سخا کے پیکر اور عارف ربانی تھے۔ (صاحبزادہ وحید سبحانی، لاہور)
- ۶۴ - تنظیم ساز کریکٹر کے مالک تھے۔ (ظہور الدین خان، لاہور)
- ۶۵ - صحیح معنوں میں مقبول خلاق تھے۔ (مشفق خواجہ، کراچی)
- ۶۶ - لاکھوں میں ایک تھے۔ (صاحبزادہ سید خورشید احمد گیلانی، لاہور)
- ۶۷ - ان کے انسانی خصائل اور علمی فضائل ایک دوسرے پر غالب تھے۔ (ڈاکٹر عارف نوشاہی، اسلام آباد)
- ۶۸ - نابغہ روزگار اور عبقری عصر تھے۔ (حکم قریشی ایڈووکیٹ، لاہور)
- ۶۹ - احقاق حق اور ابطال باطل میں نہایت جری تھے۔ (ڈاکٹر محمد انعام الحق کوثر، کوئٹہ)
- ۷۰ - ایسا شفیق اور مہربان استاد اب ڈھونڈے سے بھی نہ ملے گا۔ (محمد صادق قصوری)
- ۷۱ - عصر حاضر کے عظیم حق گو بزرگ تھے۔ (حضرت صابر براری، کراچی)
- ۷۲ - علمی، ادبی اور تحقیقی خدمات تادیر یاد رہیں گی۔ (ڈاکٹر الیس ایم زمان، اسلام آباد)
- ۷۳ - عظیم اسلامی سکالر تھے۔ (میاں محمد افضل، لاہور)
- ۷۴ - تادم آخر علم کی روشنی بکھیرتے رہے۔ (صاحبزادہ محمد سعادت علی قصوری)



۷۵ - علم کی شمع کو روشن جو کیا کرتے تھے  
زندہ رہتے ہیں وہ ہمیشہ کہاں مرتے ہیں

(پروفیسر سید خورشید احمد بخاری، شیخوپورہ)

۷۶ - شرعہ آفاق جید عالم، فاضل اور طبیب تھے۔ (سید انیس شاہ  
جیلانی، محمد آباد، صادق آباد)

۷۷ - پورے ملک میں ان کا نام روشن تھا۔ (پروفیسر راؤ ارتضیٰ  
حسین اشرفی، لاہور)

۷۸ - نرم دم گفتگو گرم دم جستجو کی عملی تصویر تھے۔ (حضرت طارق  
سلطانپوری، حسن ابدال)

۷۹ - بقیہ السلف اور عمدة الخلف تھے۔ (قمر یزدانی، پٹوانہ ضلع  
سیالکوٹ)

۸۰ - باطل کے خلاف شمشیر برہنہ تھے۔ (مولانا ابوداؤد محمد صادق،  
گوجرانوالہ)

جناب محمد صادق قصوری مورخ تذکار صوفیاء ۱۹۴۲ء کو برج کلاں  
ضلع قصور میں پیدا ہوئے۔ گنڈا سنگھ والا قصور سے ۱۹۶۰ء میں میٹرک پاس کیا۔ ۱۹۶۷ء کو  
ایف اے کا امتحان دیا۔ محکمہ زراعت میں ملازمت اختیار کی۔ تاریخ و صوفیاء کرام کے  
تذکروں کا وسیع مطالعہ کیا۔ پیر سید محمد حسین علی پوری خلف الرشید امیر ملت حافظ جماعت علی شاہ  
علی پوری رحمۃ اللہ علیہ سے بیعت ہوئے۔ مجاہد ملت مولانا عبدالستار خان نیازی سے ۱۹۹۹ء  
میں خلافت حاصل کی۔ ۱۹۷۲ء سے حکیم محمد موسیٰ امرتسری رحمۃ اللہ علیہ کے علمی حلقہ سے  
وابستہ ہوئے اور تادم آخراں کی مجالس کے جلسے رہے۔ اکابر تحریک پاکستان (۲) حضرت  
امیر ملت اور ان کے خلفاء (۳) تذکرہ مشائخ نقشبندیہ خیرہ (۴) تذکرہ خلفائے اعلیٰ  
حضرت بریلوی جیسی اہم کتابیں لکھیں جو علمی حلقوں میں مقبول ہوئیں۔ وہ ایک ریسرچ سکارلر  
ہیں۔ ان کا قلم اہل محبت کو اپنی تحریروں سے نوازتا رہتا ہے۔ پتا: برج کلاں، قصور۔

## حکیم محمد موسیٰ امرتسری کی تاریخ گوئی

حکیم محمد موسیٰ امرتسری اپنے علوم و فنون کی بلندیوں کے ساتھ  
ساتھ تاریخ گوئی میں بے مثال کمال رکھتے تھے۔ ان کے چالیس  
سالہ رفیق مجالس مولانا محمد عالم مختار حق نے آپ کی بیاض سے نادر  
و نایاب تواریخی مادے جمع کیے ہیں جو آپ کے آسمان علمییہ کے  
آفتاب و ماہتاب بن کر سامنے آرہے ہیں۔

ولادت، وفات، تاریخی واقعات، عمارتوں کی تعمیر و غیرہ کے سنین قلمبند  
کرنے کا ایک نادر طریقہ فارسی شاعری سے ہوتا ہوا اردو شاعری میں در آیا۔ اس  
لیے اردو تاریخ گوئی میں تمام لوازمات، پیمانے اور اصطلاحیں جیسے معمیه، تخرجه،  
کلک قضہ ہاتف، ملہم اور ہاتف غیبی وغیرہ وہی ہیں جو فارسی تاریخ گوئی میں  
استعمال ہوتی ہیں۔ اس طریقہ کی بنیاد حروف ابجد کی عددی قدروں پر ہے۔  
ہندسوں میں یا لفظوں میں لکھی گئی تاریخیں اکثر کاتبوں کے ہاتھوں مسخ ہو جاتی  
تھیں اور اس طرح تاریخی واقعات کی حقیقی تاریخوں میں خلل کا اندیشہ رہتا تھا۔  
لہذا حروف ابجد کی عددی قدروں سے یہ نادر طریقہ ایجاد کیا گیا جو ”تاریخ گوئی“  
کے نام سے موسوم ہوا۔ یہ ایک ایسا فن ہے جو مسلمانوں کو دیگر اقوام عالم سے  
ممتاز کرتا ہے۔ یہ خاصا مشکل اور محنت طلب فن ہے۔ چنانچہ حکیم محمد موسیٰ  
مرحوم فرمایا کرتے تھے ”تاریخ نمئی آید تا تاریخ نمئی آید“ یعنی

خشک سیروں دل شاعر کا لہو ہوتا ہے  
تب نظر آتی ہے اک مصرعہ تر کی صورت



ابتدا میں تاریخ گوئی کے لیے شاعری سے لگاؤ چنداں ضروری نہ سمجھا تھا۔ تاہم مرور وقت کے ساتھ جب تاریخ گوئی نے ایک الگ صنف کی صورت اختیار کر لی تو یہ شاعری کا لازمی جزو قرار پائی اور شعراء نے اسے بطور ایک صنف سخن کے اپنالیا۔ پھر اس میں موشگافیاں ہونے لگیں۔ اگر کسی لفظ کی عددی قیمت میں مطلوبہ سنہ کے اعداد میں کمی بیشی واقع ہوتی تو اس کے لیے تعمیہ و تخرجہ ہونے لگا۔ یعنی اگر مادہ تاریخ میں کوئی عدد کم ہو اور اسے کسی لفظ یا حرف کے اعداد کے اضافے سے پورا کیا جائے تو وہ ”تعمیہ“ کہلاتا ہے اور اگر اعداد زیادہ ہوں اور کسی لفظ یا حرف کے اعداد کی کمی کرنا پڑے تو اسے ”تخرجہ“ کہتے ہیں اور یوں یہ اعداد کا دلچسپ کھیل رو بہ ترقی ہوا۔

اب تو یہ فن ہمارے ہاں زوال پذیر ہے اور اپنی تمام تر اہمیت کے باوصف شعرائے حال کی اکثریت نے اسے نظر انداز کر رکھا ہے۔ الا ماشاء اللہ وگرنہ آپ حالیہ دور سے پیشتر کے شعراء کے کلام کا مطالعہ کر کے دیکھیں تو آپ پر یہ حقیقت مبرہن ہو جائے گی کہ اس دور کے شعراء کی مہارت فن کو جانچنے کا ایک معیار یہ بھی تھا کہ وہ شاعر کسی شعر یا مصرعے سے مادہ تاریخ برآمد کر سکتا ہے یا نہیں اور اب تو اچھے خاصے ادباء و شعراء مادہ تاریخ کی تصنیف تو درکنار پہلے سے مستخرجہ مادہ تاریخ سے حروف کی عددی قیمتوں کی نادانیت کے سبب صحیح سال بھی برآمد نہیں کر سکتے۔ غرضیکہ تاریخ گوئی ایک ایسا ملکہ ہے جو فطری اور خداداد ہے۔ تاہم فنی اعتبار سے ایسا مادہ تاریخ موزوں تر کہلانے کا مستحق ہے جس سے صحیح اعداد برآمد ہوں اور فن شاعری کے لحاظ سے بھی قطعہ تاریخ مستحسن اور قابل تعریف ہو اور اس میں تعمیہ و تخرجہ کا تکلف نہ برتا گیا ہو اور جو حشو و زوائد سے کلی طور پر پاک ہو۔ راقم کے نزدیک سب سے اچھے وہ مادہ ہائے تاریخ ہیں جن میں آیات قرآنیہ سے استشہاد کیا گیا ہو۔ جیسے حکیم اہل سنت حکیم محمد

موسیٰ امرتسری کے سانچہ ارتحال پر ہمارے فاضل نوجوان ملک محمد شہزاد مجددی صاحب نے ”سورہ سبا“ کی (آیت نمبر ۳۴) وہم فی الغرفت المنون سے مرحوم کا سال وفات ۱۹۹۹ عیسوی استخراج کیا ہے۔ ہم ایسی تاریخوں کو الہامی تاریخیں کہہ سکتے ہیں جو مرحومین کے لیے باعث وسیلہ مغفرت ہیں اور ان کے قرب خداوندی کی نشاندہی بھی کرتی ہیں۔ اس کے بعد فنی اعتبار سے وہ مادہ ہائے تاریخ قابل ذکر ہیں جن سے مرنے والے کی زندگی کے مختلف گوشے اجاگر ہوتے ہیں۔ شاہ عبدالعزیز محدث دہلویؒ ۱۲۳۹ھ میں عالم جاودانی کو سدھارے تو مشہور شاعر حکیم مومن خاں مومن نے ایک نہایت پردرد اور پرسوز مرثیہ تحریر کیا جس کے درج ذیل مقطع کے دوسرے مصرعے سے آپ کی صرف تاریخ وفات ہی برآمد نہیں ہوتی بلکہ آپ کے علم و فضل، زہد و تقویٰ اور مکارم اخلاق کے مختلف پہلو اظہر من الشمس ہو جاتے ہیں اور یوں مومن نے تاریخ گوئی کا حق ادا کر دیا۔

دستِ بیدار اجل سے بے سرو پا ہو گئے

فقر و دیں، فضل و ہنر، لطف و کرم، علم و عمل (۱۲۳۹ھ)

ان مثالوں کے بعد اب رشتہ جوڑیے سابقہ مضمون سے کہ جب فن تاریخ گوئی نے اپنی الگ حیثیت منوالی تو پھر اس فن پر کتابیں بھی لکھی جانے لگیں۔ کسی نے سال بہ سال تاریخی مادے نکال کر تاریخ گوئیوں کو دماغ سوزی سے بچانے کی کسی حد تک کوشش کی کیونکہ یہ مادے عام واقعات میں مدد و معاون ثابت نہیں ہوتے۔ کسی نے ابتدائے سنہ ہجری سے اپنے زمانے تک کے مشہور واقعات کو اپنے فن کی جولا نگاہ بنایا تو کسی نے اس پورے دور میں کئے گئے قطعات کا مجموعہ تیار کیا، کوئی اپنے ہی کئے ہوئے قطعات کو کتابی صورت میں منضبط شہود پر لے آیا جبکہ بعض نے کسی ایک شخصیت کے سانچہ ارتحال پر کئے گئے قطعات کا گلدستہ تیار کر لیا۔ اس طرح اس فن اور اس کے متعلقات پر ایک



قابل قدر ذخیرہ جمع ہو گیا جس کا احاطہ ایک الگ صحبت کا متقاضی ہے۔ البتہ بطور مشتبہ نمونہ از خروارے کتابوں کے اس انبار سے قارئین ”جہان رضا“ کی معلومات میں اضافہ کی خاطر ایک نہایت نادر الوجود کتاب کا مختصر تعارف پیش کیا جاتا ہے۔ اس کتاب کا نام ”مفتاح التواریخ“ ہے اور اس کا مصنف ایک مستشرق تھامس ولیم بیل تھا۔ جس کا شروع میں تعلق پکری صدر بورڈ اکبر آباد (انڈیا) سے تھا۔ اسے فارسی زبان پر کامل عبور حاصل تھا۔ اسے کتب تاریخ کے مطالعہ کے دوران منظومہ تاریخ ہائے وفات و ولادت و جلوس پادشاہان و بنا و اتمام مساجد و اماکن و سوانح حالات عجیبہ و غریبہ کے جو قطعات تاریخ نظر آئے انہیں اس کتاب میں یکجا کر دیا گیا ہے۔ اور یہ قطعات بلا مبالغہ سیکڑوں کی تعداد میں ہیں۔ اس میں آغاز سنہ ہجری سے سنہ تالیف کتاب ۱۲۶۵ھ / ۱۸۴۹ء تک کے نہایت نادر و کمیاب قطعات محفوظ کر دیے گئے ہیں۔ مولف کو فن تاریخ گوئی پر بھی عبور حاصل ہے۔ چنانچہ کتاب میں جگہ جگہ اس کے اپنے کہے ہوئے قطعات تاریخ بھی موجود ہیں۔ اس فن پر اس کی گرفت کا اندازہ اس واقعہ سے لگائیں کہ اس نے اپنا نام بطور معتمد مندرجہ ذیل رباعی میں پیش کیا ہے۔

قلب کن لفظ ساط و بعد ازاں اے بے نظیر (طامس)

چار حرف اولیں را از ولی محمود گیر (ولیم)

تھامس ولیم بیل: بورڈ آف ریونیو تھامس ویسٹ پرائنس کے دفتر میں کلرک تھا۔ اس کی شہرت کا سبب تو ”مفتاح التواریخ“ مطبوعہ کلکتہ ۱۸۳۹ء ہی ہے مگر اس کے علاوہ اس نے ”دی اورینٹل بائیو گرافیکل ڈکشنری“ بھی ترتیب دی جو ۱۸۸۱ء میں کلکتہ سے چھپی۔ یہ کتاب اغلاط و اوہام سے پر ہے۔ اسے ”فال آف مغل ایمرپاز“ کے مصنف مسٹر ایچ جی کین (فیو آف یونیورسٹی کلکتہ) نے ترمیم و اضافہ کے بعد لنڈن سے ۱۸۹۳ء میں شائع کیا۔ اس کا ایک عکسی ایڈیشن سندھ ساگر اکاڈمی لاہور سے ۱۹۷۳ء کے لگ بھگ شائع ہوا۔ تھامس بیل نے اگرچہ ۱۸۷۵ء میں طویل عمریا کر وفات پائی۔ (میکر یہ جناب پروفیسر ڈاکٹر مختار الدین احمد صاحب، واکس چانسلر مولانا مظہر الحق عربی و فارسی یونیورسٹی پٹنہ، ہندوستان)

باز چوں گیری سے حرفِ آخریں از سلسیل (بیل)

مے شوی اے جان من اگر ز نامِ اس حقیر

حضرات محترم! جس شخصیت کے اعزاز میں یہ بزم آراستہ کی گئی اور تمہید ”لذیذ بود حکایت دراز تر گفتیم“ کے مصداق طولانی ہوتی گئی۔ بارے اب اس کا بیاب بھی ہو جائے۔ یہ ہیں اس بزم تاریخ گویاں کے صدر نشین جناب حکیم اہل سنت حکیم محمد موسیٰ امرتسری نور اللہ مرقدہ۔ حکیم صاحب کے آبا و اجداد میں جہاں تک تحقیق کا تعلق ہے کسی شخص کو تاریخ گوئی جیسے فن لطیف سے وابستگی نہیں رہی۔ حکیم صاحب اپنے خانوادہ میں پہلے واحد شخص ہیں جنہیں اللہ تعالیٰ نے اس نعمت سے نوازا۔ اس فن کا تعلق کسب سے زیادہ موہبت خداوندی سے ہے اور حکیم صاحب کو اللہ تعالیٰ نے اس کا وافر حصہ عطا فرمایا تھا۔ یہی سبب تھا کہ اس کے حصول کے لیے انہوں نے کسی استاذ کے سامنے زانوئے تلمذتہ نہیں کیا۔ سچ ہے:

یہ اس کی دین ہے جسے پروردگار دے

حکیم صاحب نے ذہن رسا پایا تھا اس لیے انہوں نے بدو شعور سے ہی تاریخی مادے نکالنے شروع کر دیئے تھے۔ حکیم صاحب امرتسر سے ہجرت کر کے لاہور پہنچے تو اس زمانہ میں محلہ چلہ بی بیال اندرون موچی دروازہ لاہور میں بجوار مزار حضرت سید احمد توختہ ترمذی (والد بی بیال پاک دامناں) پیر غلام دستگیر نامی فروکش تھے جو تاریخ گوئی میں نظیر نہ رکھتے تھے۔ غالباً تاریخ گوئی کی اسی قدر مشترک نے دونوں صاحبوں کو ایک دوسرے کے قریب کر دیا۔ راہ و رسم بڑھی تو پیر صاحب نے معمول بنالیا کہ روزانہ شام کے وقت حکیم صاحب کے پاس کم و بیش دو گھنٹے تک تشریف فرما رہتے۔ حکیم صاحب پر بڑی شفقت فرماتے۔ مختلف موضوعات پر تبادلہ خیالات ہوتا۔ بعد میں دیگر اہل علم نے بھی ان مجالس میں



حصہ لینا شروع کر دیا۔ پیر صاحب نے بلا مبالغہ ہزاروں تاریخیں کہیں جو ایک رجسٹر میں محفوظ تھیں۔ مگر ان کے سانچہ ارتحال کے بعد پس ماندگان کی عدم توجہی کے سبب ان کا مکان منہدم ہو گیا تو جہاں دیگر قیمتی و نادر و نایاب مخطوطات و کتب کا خزانہ تباہ ہوا، وہاں یہ رجسٹر بھی برباد ہو گیا۔ اس کے باوجود سیکڑوں کی تعداد میں ان کی کئی ہوئی تاریخیں ان کی کتب ”تعلیم الاخلاق“ اور اردو ترجمہ ”سفینۃ الاولیاء“ میں محفوظ ہیں۔ پیر صاحب کا حکیم صاحب پر اتنا اعتماد بڑھا کہ اپنے ادارہ ”ذکرۃ الاصلاح“ سے جو کتابیں فی سبیل اللہ تقسیم کے لیے چھاپتے تو ان کی تقسیم کا فریضہ حکیم صاحب کے سپرد کر دیا۔ پیر صاحب کی بعض کتابوں کے سینن طباعت کے قطعاً حکیم صاحب کے کئے ہوئے چھپے ہیں مگر حکیم صاحب کو شاعری سے فطری لگاؤ نہ تھا۔ اس لیے پیر صاحب نے انہیں مشورہ دیا کہ شاعری آپ کے بس کا روگ نہیں۔ آپ مادہ ہائے تاریخ تو بے شک نکال دیا کریں، نظم کا جامہ میں پہنا دیا کروں گا۔ چنانچہ پیر صاحب کی بہت سی کتابوں کی طباعت کے مادے حکیم صاحب کے ذہن کی تخلیق ہیں اور منظومات نامی صاحب کے ذہن کی پیداوار۔

اسی طرح علامہ حکیم محمد حسین عرشی متوفی ۴ جون ۱۹۸۵ء (مدیر فیض الاسلام راولپنڈی) حکیم صاحب پر اپنے ایک غیر مطبوعہ مضمون (مخزونہ میاں زبیر احمد علوی گنج بخشی قادری ضیائی) میں بیان کرتے ہیں کہ ”خود میرا یہ حال ہے کہ برے بھلے شعر اردو و فارسی میں کہہ لیتا ہوں لیکن ابجد کے حساب سے مادہ تاریخ نکالنا میرے بس کا روگ نہیں۔ تخلیق پاکستان کے بعد سے اب تک میں نے جتنی تاریخیں لکھی ہیں (عموماً تاریخ ہائے وفات) ان کے مادے پہلے منشی غلام قادر فرخ مرحوم امرتسری سے بنوا لیا کرتا تھا۔ وہ اللہ کو پیارے ہو گئے۔ ان کے بعد سالہا سال سے میرا یہ کام حکیم صاحب نے سنبھال رکھا ہے۔ جب بھی کوئی

تاریخ آتی ہے، ان کی خدمت میں عرض کرتا ہوں۔ عموماً نہایت مناسب و موافق ایک سے زیادہ مادے نکال کر عطا فرماتے ہیں کہ کوئی تو سبک نظم و وزن میں مسلک ہو ہی جائے گا۔“

فرخ امرتسری کا انتقال ۲۰ نومبر ۱۹۵۸ء کو ہوا۔ لہذا ان کے انتقال کے بعد سے لے کر جناب عرشی صاحب کے کئے ہوئے قطعاً تاریخ کے مادے حکیم صاحب کی فکر صائب کا نتیجہ ہیں۔ عرشی صاحب کے یہ قطعاً تاریخ ان کے فارسی مجموعہ کلام ”نقش ہائے رنگ رنگ“ گرد آورده محمد حسین تسمیسی مطبوعہ راولپنڈی ۱۹۷۵ء اور مجموعہ کلام اردو ”رسوا کیا مجھے“ مرتبہ سید عبدالرشید فاضل ادارہ تنویرات علم و ادب کراچی ۱۹۷۴ء سے ماخوذ ہیں۔ ان کے علاوہ جس دوسری کتاب یا رسالہ سے کوئی قطعہ یا مادہ تاریخ اخذ کیا گیا ہے، اس کا حوالہ بھی ساتھ دے دیا گیا ہے اور یہ سب حوالے راقم نے اپنے ذاتی کتب خانہ سے تلاش کر کے حوالہ قلم و قرطاس کیے ہیں۔ چونکہ حکیم صاحب نے اپنے تخریج کردہ مادہ ہائے تاریخ کا کوئی ریکارڈ محفوظ نہیں رکھا، اس لیے ان کے اس کام کا احاطہ کرنا ایک فرد واحد کا کام نہ تھا۔ لہذا خواندگان گرامی سے التماس ہے کہ اس مضمون کے مطالعہ کے بعد ان کے علم میں حکیم صاحب کا کہا ہوا کوئی اور مادہ تاریخ ہو تو ازراہ ادب پروری بلکہ حکیم پروری راقم کو حکیم صاحب کے مطب ۵۵ ریلوے روڈ لاہور کے پتہ پر بھیج دیں تاکہ اس سارے ذخیرہ کو بعد میں یکجا کر کے کتابی صورت میں بنیاد حکیم صاحب چھاپ دیا جائے۔ فقط

بر رسولان بلاغ باشند و بس



(الف) شخصیات جن کے سینین وفات کے مادے حکیم صاحب کی فکر سلیم کا نتیجہ ہیں:

مفتی غلام سرور لاہوری (م ۱۸۹۰-۸-۱۲) مورخ، تاریخ گو، مصنف کتب کثیرہ۔

(۱) سرور مشتاق ۱۳۰۷ھ (مکتوب بنام پیر غلام دستگیر نای)

میاں شیر محمد شرپوری (م ۲۸-۸-۲۰) پنجاب کے مشہور صوفی بزرگ۔

(۲) سال وفاتش موسیٰ گفت ”بحر سعادت شیر محمد“ (۱۳۴۷ھ)

(۳) قدسی صفت شیر محمد = ۱۳۴۷ھ

(سوانح حیات حضرت میاں شیر محمد صاحب، پیر غلام دستگیر نای، مدنی کتب

خانہ چوک گنپت روڈ لاہور)

قاضی عبدالعزیز (م ۱۹۳۵-۸-۲۹) ہمارے محترم دوست اور پنجاب یونیورسٹی شعبہ لائبریری سائنس کے استاذ قاضی افضل حق قرشی صاحب کے جد بزرگوار، ممتاز عالم دین، پیدائش ایبٹ آباد ۱۸۸۲ء۔ فقہ اور اصول فقہ کی تعلیم مولانا عبدالرحمن چھوڑوی (مصنف مجموعہ صلوٰۃ الرسول) کے خلیفہ مولانا محمد اسماعیل کوکلی سے حاصل کی جبکہ حدیث مولانا عبدالجبار غزنوی سے پڑھی۔ آپ کاکول (ایبٹ آباد) میں درس و تدریس سے منسلک رہے اور رحلت کے بعد وہیں پیوند خاک ہوئے۔

(۴) آہ بدر اسلام شدہ مستور = ۱۳۵۴ھ

(۵) عالم نای قاضی عبدالعزیز = ۱۳۵۴ھ

(۶) زیب فضیلت فقیہ العصر = ۱۹۳۵ء

سید برکت علی خلیفانوی (م ۴۰-۱۱-۱)

(۷) مخزن کرامات ۱۳۵۹ھ

(ازکار جمیل (حالات سید برکت علی خلیفانوی) حکیم محمد موسیٰ امرتسری، تعلیمی پرنٹنگ پریس لاہور ۱۹۶۳ء)

حضرت مولانا محمد عالم آسی (م ۲۴-۸-۱۸) حکیم محمد موسیٰ کے استاذ گرامی قدر۔ پروفیسر عربی ایم۔ اے او کالج امرتسر۔ اکاویہ علی الغاہیہ (رد مرزائیت) کے علاوہ کئی کتابوں کے مصنف۔ عربی کے بحر زخار، تلافیہ میں ڈاکٹر پیر محمد حسن، ڈاکٹر شیخ عنایت اللہ، مفتی محمد حسن جامعہ اشرفیہ، مولانا عطاء اللہ شاہ بخاری، حکیم فقیر محمد چشتی نظامی وغیرہ شامل ہیں۔ حکیم صاحب نے استاذ محترم کے انتقال پر سنہ ہجری و سنہ عیسوی سے ۲۳ مادے استخراج کیے اور فرمایا کہ میں سنہ بکری سے بھی مادہ تاریخ نکالنا چاہتا تھا مگر اتنی دماغ سوزی کے بعد تھک چکا تھا۔ (ارشاد ۹۸-۱۱-۲۱)

(۸) توارخ وصل ہادی ۶۳ھ ۱۳ (۹) قدوة فی الازکیا ۶۳ھ ۱۳

(۱۰) ارتحال قدوة الاصفیا ۶۳ھ ۱۳ (۱۱) مغفور اول ۶۳ھ ۱۳

(۱۲) مولانا محمد عالم آسی محمدی رحمۃ اللہ علیہ ۶۳ھ ۱۳

(۱۳) حقاوت عالم فوت عالم ۶۳ھ ۱۳ (۱۴) آہ موت فاضل ۶۳ھ ۱۳

(۱۵) شمع شبستان علم ۶۳ھ ۱۳ (۱۶) داخل خلد آسی طیب ۶۳ھ ۱۳

(۱۷) پاک سیرت سخی ۶۳ھ ۱۳

(۱۸) نتیجہ افکار حاجی حکیم محمد موسیٰ عفی عنہ ۶۳ھ ۱۳

(۱۹) تلمیذ آسی ولی اللہ ۶۳ھ ۱۳ (۲۰) جناب والا حضرت مولانا محمد عالم آسی ۲۴ ۱۹

(۲۱) علامہ یگانہ حضرت محمد عالم آسی ۲۴ ۱۹

(۲۲) مولانا صوفی محمد عالم آسی مغفور ۲۴ ۱۹

(۲۳) غم مرو خدا دان ۲۴ ۱۹ (۲۴) دریغا بلند مراتب ۲۴ ۱۹

(۲۵) داغ فخر جہاں ۲۴ ۱۹ (۲۶) منبع خیر زینت شہر ۲۴ ۱۹

(۲۷) بحر فضل عزیز خلق ۲۴ ۱۹ (۲۸) شریعت پناہ مر سخا ۲۴ ۱۹

(۲۹) از زیب ادب حکیم محمد موسیٰ چشتی امرتسری ۲۴ ۱۹

(۳۰) توارخ ارتحال وحید جہاں ۲۴ ۱۹



حافظ غلام محی الدین چشتی قصوری (م ۱۱-۳۷-۲۲)

(۳۱) آہ مہر ساشدہ مستور ۱۳۶۷ھ

(مزارات اولیائے قصور احمد بدر اخلاق شادباغ لاہور ۱۹۹۶ء)

حکیم محمد جلال الدین (م ۳۸-۳۰-۳۰) حکیم محمد موسیٰ کے برادر حقیقی۔

”برادر گرامی حکیم محمد جلال الدین نے بعمر ۲۸ سال ۲۰ جمادی الاخریٰ

۱۳۶۷ھ مطابق ۳۰ اپریل ۱۹۴۸ء بروز جمعہ انتقال کیا۔۔۔ انا للہ وانا الیہ راجعون ○

آپ ہجرت کے بعد پاک پتن شریف مقیم ہو گئے تھے مگر عمر نے وفاتہ کی۔ انا فانا

موت نے آدھو چا۔ نماز جنازہ درگاہ شریف حضرت بابا فرید گنج شکر رحمۃ اللہ علیہ

میں پڑھی گئی۔ اعلیٰ حضرت الحاج میاں علی محمد صاحب مدظلہ العالی شریک جنازہ

ہوئے۔ قبرستان عبداللہ شاہ ولی (فرزند دہند حضرت بابا فرید گنج شکر) (پاک پتن

شریف) میں دفن کیا گیا۔ نور اللہ مرقدہ۔ (بالفاظ حکیم صاحب)

(۳۲) توارخ سال ارتحال ۱۹۴۸ء

(۳۳) سرآمد روزگار آل برادر زبان غیب پیغام اجل گفت

چو پرسیدم ز ہاتف سال فوتش جلال الدین فی الجنۃ دخل گفت

(۱۳ ۷ ۶۷) (عرشی)

(۳۴) جلال الدین فحستہ خصال ۴۸ ۱۹

جلال الدین عزیزاں را دل و جاں بہ تیر ہجر در روز جمعہ سفت

ز امرت سر رسیدہ در اجودھن بشد حاصل وصال بابا اش مفت

قریب مرقد پور شکر گنج بنوشیں خواب آل شیریں جواں خفت

بتارخ وفاتش ابن حامد ”جلال الدین فی الجنۃ دخل“ گفت

(۱۳۶۷ھ) (نامی)

فرخ امرتسری (م ۵۸-۱۱-۳۰) نعت گو شاعر۔

(۳۵) حضرت فرخ کہ از فکر رسا در رموز شعر استاد آمدہ

رفت از دنیا فانی سوی خلد برکمالش از ملک داد آمدہ

سال رحلت جستم و آواز غیب ”ہست فرخ در جنان شاد“ آمدہ

(عرشی) ۵۸ ۱۹

(۳۶) صدا عالم غیب سے آ رہی ہے سنے گا وہی جو کرے گا ادھر رخ

یہ دنیا اقامت کی منزل نہیں ہے سوئے دار عقبیٰ بھی کراے بشر رخ

نہیں ہے مفر جس سفر سے کسی کو کبھی اس کے سماں کی جانب بھی کر رخ

ستم ہے، رہیں غرق بحر ہوس میں تفکر، تخیل، توجہ، نظر، رخ

وہ شاعر جو تھا علم و فن میں یگانہ نظر میں تھا جس کی زمانے کا ہر رخ

ہوا رخصت آخر کو دار فنا سے نہ چاہا دوبارہ کرے پھر ادھر رخ

پے سال ترحیل کی فکر عرشی تو ہاتف پکارا ”ہوا فوت فرخ“

(عرشی) ۱۳۷۸ھ

پروفیسر احمد شاہ پطرس بخاری (م ۵۸-۱۲-۵۸) مشہور ماہر تعلیم، اردو،

انگریزی کے صاحب طرز ادیب، منفرد مزاح نگار، کامیاب سفیر، وفات نیویارک

میں ہوئی اور اجنبی دیار میں ہی پیوند خاک ہوئے۔

(۳۷) گیا جب وہ دنیا سے رضواں پکارا کہ ”جنت میں آیا بخاری“ سفر

(مطبوعہ) ۱۳۷۸ھ

استاد کرم الدین کرم امرتسری (م ۵۹-۱-۱۳) پنجابی زبان کے مشہور شاعر

(۳۸) رفت استاد زین جہان فنا دُر معنی بہ عمر خود سفتا!

سال ترحیل جستم از ہاتف ”دخل الجنۃ کرم“ گفتا!

(عرشی) ۱۳۷۸ھ



(۳۹) ز مرگ آن سخن گستر بہ دلہا درد و غم آمد  
ز ہاتف سال ترحیلش "سخن پرور کرم" آمد

۱۳۷۸ھ (عرشی)

(۴۰) استاد کرم گزرے یہ صدمہ یہ غم ہائے  
ہاتف نے کہا رو کر "ترت میں کرم ہائے"  
(عرشی)

(خفقان خاک لاہور۔ پروفیسر محمد اسلم، ادارہ تحقیقات پاکستان دانش گاہ پنجاب لاہور ۱۹۹۳ء)

کرم بی بی (حکیم محمد موسیٰ کی سوتیلی والدہ ماجدہ) (م ۱۳۷۹-۲۷-۲۷) (بالفاظ  
حکیم صاحب) "مترجمہ والدہ ماجدہ کرم بی بی بنت میاں محمد جھنڈا وسیر (جاٹ) نے  
۲۷-۲۷ اپریل ۱۹۵۹ء کی درمیانی شب کو بمقام بورے والا برادر گرامی حکیم محمد  
نور الدین صاحب مدظلہ کے پاس انتقال فرمایا۔ اناللہ وانا الیہ راجعون ۲۷ اپریل  
کو برادر اکبر حکیم غلام قادر صاحب دام ظلکم ان کی نعش کو ملتان لے گئے اور  
وہیں سپرد خاک کیا۔ نور اللہ مرقدہا۔"

(۴۱) چو شد مادر ما ز دار فنا بتقدیر رب سوئے ملک بقا  
ز روح قمر دیں لہ آمد ندا "بیان ارم آمدہ ام ما"  
۱۳۷۸ھ

(۴۲) مادر ما چو شد جدا از ما تیر غم سینہ عزیزاں سفت  
بہر سال وفات آل مادر "رفت در جنت ام" موسیٰ گفت  
۱۳۷۸ھ

(۴۳) کرم بی بی ام فضیلت پناہ کہ بُد در پناہ خدائے غفور  
ازیں دار فانی بخت رسید بیکدم ز افلاک کردہ عبور  
نہ اشارہ است بجانب برادر قمر الدین مرحوم۔ متوفی ۱۹۳۶ء دفن امرتسر۔ (محمد موسیٰ)

"فضیلت پناہ" است تاریخ او دگر دال "پناہ خدائے غفور"  
۱۳۷۸ھ ۱۳

(۴۴) "مادر گرامی رحلت کرد" ۱۳۷۸ھ

مولانا غلام محمد ترنم (م ۱۳۷۹-۷-۲۳) مقرر، مبلغ، بانی جامعہ اسلامیہ امرتسر،  
بانی و خطیب جامع مسجد سول سیکرٹریٹ پنجاب لاہور۔ آپ کا شعری سرمایہ حکیم محمد  
موسیٰ صاحب نے "مولانا غلام محمد ترنم اور ان کا نعتیہ کلام" کے عنوان سے  
انجمن تبلیغ الاحناف لاہور سے ۱۹۷۱ء میں شائع کر دیا۔

(۴۵) بنوت او بموسیٰ گفت ہاتف "ترنم داخل خلد" است تاریخ  
۱۹۵۹ء

(غلام محمد ترنم اور ان کا نعتیہ کلام)

(۴۶) فاضل حکمت = ۱۳۷۹ھ (۴۷) رحلت شیریں مقال = ۱۳۷۹ھ

حضرت علامہ مفتی غلام جان ہزاروی ثم لاہوری (م ۱۳۷۹-۸-۱)

(۴۸) معارف آگاہ مفتی اعظم = ۱۹۵۹ء

(۴۹) فوت شد مفتی جہاں = ۱۳۷۹ھ

(تذکرہ اکابر اہل سنت۔ محمد عبدالحکیم شرف قادری، مکتبہ قادریہ لاہور، ۱۹۷۶ء)

محمود نظامی (م ۱۳۷۰-۱۱-۱۱) ریڈیو پاکستان کراچی کے ڈپٹی ڈائریکٹر

(۵۰) بیک جست طی کردہ راہ دراز ز دنیای فانی بہ جنت شدہ  
پی سال ترحیلش از ملک غیب شنیدم "نظامی بہ رحمت شدہ"  
۱۹۶۰ء (عرشی)

(۵۱) دریغا کہ دارای علم و ادب نظامی سوی دار عقبی بشد  
چو پرسیدم از ہاتفش سال فوت بگفتا "نظامی ز دنیا بشد"  
۱۳۷۹-۱۳ (عرشی)



(۵۲) ہوا حکم سے اس کے محمود رخصت سر عجز رکھ پیش معبود اے دل  
ندا غیب سے گوش دل میں یہ آئی ”ہوا داخل غلد محمود“ اے دل  
(عرشی) ۷۹ ۱۳ھ

استاذ الاطباء حکیم عبدالجید احمد سیفی (م - ۶۰-۸-۲۳)

(۵۳) سیفی شدہ در بہشت - ۱۳۸۰ھ (ماہنامہ ”نفس الاسلام“ بمبیرہ، بابت دسمبر ۱۹۷۰ء)

ابوالحسنات سید محمد احمد قادری (م - ۶۱-۱-۲۰) خطیب مسجد وزیر خاں لاہور،  
مفسر قرآن، مصنف کتب کثیرہ، غازی کشمیر، حکیم حاذق۔

(۵۴) مشہور زمان مفسر قرآن = ۱۳۸۰ھ

(۵۵) جلیل المراتب سید ابوالحسنات - ۱۳۸۰ھ

(دونوں مادے سید مرحوم کی لوح مزار پر کندہ ہیں)

(۵۶) لقد دخل الجنة مولانا = ۱۳۸۰ھ

(کلام المعروف اردو ترجمہ کشف المحجوب، ابوالحسنات سید محمد احمد قادری، المعارف گنج بخش روڈ لاہور ۱۳۹۳ھ)

(۵۷) ہوئے رخصت محمد احمد آہ! وہ شہید زماں ابوالحسنات

جن کے فرزند ہیں خلیل احمد بھائی جن کے ہیں ایک ابوالبرکات

فکر تاریخ جب تھی موسیٰ کو بولا یہ ہاتھ ستودہ صفات

کو تم ”سیدی ابوالحسنات ہوئے مستور“ بہر سال وفات

(یادداشتائے موسیٰ) ۱۳۸۰ھ

خواجہ دل محمد ایم۔ اے سابق پرنسپل اسلامیہ کالج لاہور (متوفی ۱۹۶۱ء - ۵-۲۸)

(۵۸) ز دنیائے فانی چو شد دل محمد ز دلہا بہ لب آمد آہ و فغانے

ز ہاتھ رسید این ندائے بموسیٰ بگو ”آہ خواجہ برفت از جمانے“

۱۳۸۰ھ

(روزنامہ ”امروز“ (مرحوم) لاہور، مورخہ ۱۹۶۱ء - ۶-۳)

بابائے اردو ڈاکٹر مولوی عبدالحق (م - ۶۱-۸-۱۶)

(۵۹) امام اردو بدرا لنعیم رفت - ۱۹۶۱ء (یادداشت نامی)

خواجہ غلام صد انبالوی مسلم لیگی راہنما، صوفی باصفاء کارکن تحریک پاکستان۔

(۶۰) افسوس مرتحل شد آں خوش خصال خواجہ

کہ بود ملک سیرت ہمدرد قوم و ملت

از بہر فوتش در فکر بود موسیٰ

آمدند ز ہاتھ ”خواجہ شدہ بخت“

۱۳۷۹ھ

پیر غلام دستگیر نامی (م - ۶۱-۱۲-۱۶) پیر مصنف، مورخ، سجادہ نشین درگاہ

حضرت عبدالجلیل چوہڑ شاہ بندگی، متولی اوقاف اشرف، فن تاریخ گوئی کے امام،

۱۷۲ کتابوں کے مصنف، مرتب، مترجم، مسائل وراثت میں درجہ اختصاص

حاصل تھا۔ حکیم محمد موسیٰ صاحب سے خصوصی تعلق۔

(۶۱) انور غمگین آج - ۱۳۸۱ھ (۶۲) اب شمع خاموش ہوئی ۱۳۸۱ھ

(۶۳) آج گل ہو گیا چراغ جلیلہ ۱۳۸۱ھ

(۶۴) رحمت حق تج پے اے نامی ہو مدام ۱۳۸۱ھ

(۶۵) غم گسار ہے ۱۳۸۱ھ (۶۶) ارتحال شیریں مقال ۱۳۸۱ھ

(۶۷) گئے حضرت نامی فرزند جلیلہ اب ۱۹۶۱ء (۶۸) وہ رحلت تاریخ نامی ۱۹۶۱ء

(۶۹) مولوی غلام دستگیر نامی ۱۹۶۱ء (۷۰) مورخ کبیرہ خاندان جلیلہ نامی ۱۹۶۱ء

(۷۱) حکیم سال وصال ہم نے ”مخلد قدسی صفات“ لکھا

۱۳۸۱ھ

(۷۲) ندا آئی ہاتھ کی بہر وفات گیا فخر ملت یہ موسیٰ لکھو

۱۳۸۱ھ



(۷۳) ہوا نامی صاحب کا بھی انتقال مچی علیت میں تھی جن کی دھوم سن رحلت ان کا یہ موسیٰ لکھو ”بجھا آج ہائے چراغ علوم“ ۱۳۸۱ھ (قلمی یادداشت ہائے حکیم)  
(آخری شعر ماہنامہ آستانہ زکریا ملتان کے فروری ۶۲ء کے شمارہ میں بھی چھپا)

(۷۴) نامی والا حسب مغلد بریں رسید = ۱۳۸۱ھ (روزنامہ امروز لاہور ۶۱-۶۲-۱۸)

(۷۵) گوہر علم مستور شد = ۱۳۸۱ھ (ماہنامہ رہنمائے تعلیم دہلی برائے مارچ ۱۹۶۲ء)

مفتی ضیاء الدین ضیاء (م ۱-۶۸-۳۰) بڑے فاضل بزرگ تھے۔ متحدہ ریاست جموں و کشمیر کے مفتی اعظم تھے۔ تقسیم ملک کے بعد ہجرت کر کے پاپڑ منڈی لاہور میں آئے اور یہیں پیر محمد شاہ نازکی کے مکان پر انتقال ہوا۔ ان کے دو جنازے پڑھے گئے۔ پہلا جنازہ شاہی مسجد لاہور میں بمطابق وصیت اور دوسرا جنازہ گورنمنٹ کالج میرپور (آزاد کشمیر) میں پڑھا گیا اور مالاغار میرپور مزار شہداء آزاد کشمیر میں دفن ہوئے۔ فارسی سے طبیعت کو خصوصی مناسبت تھی اور اس میں مشق سخن بھی کرتے تھے۔ حکیم صاحب کا مستخرج مادہ تاریخ ”ارتحال شیریں مقال“ انہوں نے اس طرح منظوم کیا ہے:

(۷۶) دریغا شد از دہر عین الکمال کو زمزمہ بنج بے قیل و قال  
بہ لاہور بودہ بلا کیف و کم چہ خوش نکتہ داں بے بدل بمثال  
جمانے ز تودیع وے حسرتاً خصوصاً بہ پنجاب شد پائمال  
غلامے ز دل حضرت دستگیر چو خیر القرون نے العیاں لامحال  
کہ منظور دربار خیر الوریٰ شدہ اقتزانش معز و جلال  
بہ آل عباء ہم توا روز حشر ز الطافنا حضرت لا یزال  
ضیاء ہاتھی سال فوتش چنین بگفتا کہ ”ارتحال شیریں مقال“

(۷۷) بھری بزم سے سوئے دار بھا بڑا محترم شخص رخصت ہوا جو ہاتف سے پوچھا گیا سال فوت تو ”ہو داخل خلد نامی“ کہا ۱۳۸۱ھ (عرشی)

(۷۸) وہ نامی بزرگ گرامی صفات جہاں چھوڑ کر جا بسا خلد میں سنائیں نے رضواں سے سال وفات کہا اس نے ”داخل ہوا خلد میں“ ۱۳۸۱ھ (عرشی)

پیر محمد شاہ اندرابی امرتسری ثم لاہوری (م ۶۲-۸-۹)

(۷۹) سوی جنت شد محمد شاہ پیر شیوہ اش یزدان پرستی بودہ است  
از سر یاسین سال رحلتش گفت ہاتف ”رحلت یزدان پرست“  
۱۰ + ۷۲ ھ ۱۳

میزان ۱۳۸۲ھ (عرشی)

مولوی محمد داؤد وکیل (قصور) (م ۶۳-۱-۱۲)

(۸۰) مولوی داؤد آن قدسی صفات سیر گشت از سیر گلزار حیات  
فکر کردم بہر سال رحلتش گفت ہاتف ”رحلت قدسی صفات“  
۱۳۸۳ھ (عرشی)

(۸۱) کو نام داؤد قدسی سرشت بہ حکم خداداد دنیا بہ ہشت  
پی سال رحلت نواخ غیب بفرمود ”در بزم باغ بہشت“  
سائیں فیروز (م ۶۳-۳-۸) شاعر ۱۹۶۳ء (عرشی)

(۸۲) پوشد فیروز سلین سوی جنت ز قرب حق روانش گشت مسرور  
ز خوی دل نوازش بود محبوب شدہ تاریخ او ”محبوب مغفور“  
۱۳۸۳ھ (عرشی)



(۸۳) شاعر عارف آن فیروز کرد چون عزم باغ ارم  
سال وفاتش گفت سروش "داخل جنت اہل کرم"

۱۳۸۳ھ (عرشی)

(۸۴) فیروز چو برد رخت اذین دار رویش ز جانیان نہفتہ  
جسم ز سروش سال ترحیل مغفور خدای پاک گفتہ

۱۹۶۳ء (عرشی)

ابوالرشید مفتی محمد عبدالعزیز مزنگوی (م ۶۳-۱۲-۱۶) خطیب جامع مسجد  
جنازگاہ لاہور۔ کئی فقہی کتابوں کے مصنف، قرآن مجید و مشکوٰۃ شریف اور منیتہ  
المصلی وغیرہ کے مترجم۔

(۸۵) آہ خوش سیر عبدالعزیز۔ ۱۳۸۳ھ

(تذکرہ اکابر اہل سنت، محمد عبدالکلیم شرف قادری، مکتبہ قادریہ لاہور ۱۹۷۶ء)

غلام فرید الدین (م ۶۳-۱۲-۳) ابن حکیم شمس الدین ابن فخرالاطباء حکیم  
فقیر محمد چشتی نظامی امرتسری کہ مرقدش در پاک پتن است۔

(۸۶) آن فروزان جمال فرد فرید صورتش نور و ہمنشین ہم نور  
گفت تاریخ رحلتش ہاتف "آہ اجمل فرید شد مستور"

۱۳۸۳ھ (عرشی)

چودھری ظفر علی پسر چودھری صدر علی صاحب۔

(۸۷) نیک سیرت ظفر علی مغفور جس نے پائی تھی اہل خلد کی خو  
بزم عالم سے اس کا سال وداع "داخل اب خلد میں ہوا" لکھ دو

۱۹۶۳ء (عرشی)

(۸۸) دریغ دریغ جدائی جدائی مسافر کو یاد آگیا اپنا گھر آج  
جو ہاتف سے رحلت کی تاریخ پوچھی تو بولا "گیا خلد میں ہے ظفر آج"

۱۹۶۳ء (عرشی)

(۸۹) حکیم سید اکبر حسین بخاری (م ۶۶-۱۲-۲۸) ان کی وفات کا مادہ تاریخ حکیم  
محمد موسیٰ امرتسری نے نکالا تھا جسے حکیم نیر واسطی نے منظوم کیا تھا لیکن وہ قطعہ  
تاریخ مزار پر نہیں لگایا گیا۔

(خشتگان خاک لاہور، پروفیسر محمد اسلم ادارہ تحقیقات پاکستان دانش گاہ پنجاب لاہور ۱۹۹۳ء)

پیر رحمت شاہ چند مہلو، راولپنڈی

(۹۰) پیر نیکو سرشت رحمت شاہ گشت راہی بسوی منزل دور  
از سر آہ گفت ہاتف غیب سال ترحیل۔۔۔ بندہ مغفور

۱۳۸۷ھ (عرشی)

بیگم چودھری صدر علی مرحوم داماد حکیم طغرانی رحمۃ اللہ علیہ

(۹۱) خاتون نیک، مونس صدر علی دریغ سوز دروں سے برسوں رہیں تلخ کام غم  
رخست ہوئیں جہاں سے دم شام زندگی آئی ندائے ہاتف غیب "آہ شام غم"

۱۳۸۷ھ (عرشی)

مولوی محمد اقبال (شاہ کوٹ)

(۹۲) غم نامہ ز شاہ کوٹ آمد عالم داد اطلاع ناگاہ  
بدرو جہان محمد اقبال پیوود بسوی آخرت راہ

تاریخ وفات گفت ہاتف "مستور صفا و صدق شد آہ"

۱۳۸۷ھ (عرشی)

مولوی محمد شمس الدین تاجر کتب نادرہ۔ مدفون بجوار حضرت طاہر بندگی

لاہور (م ۶۸-۱-۱۱)



(۹۳) چون شمس سہای علم و عرفان در غرب فنا نفستہ طلعت  
تاریخ وفات گفت ہاتف ”مشہور زمان نمود رحلت“

۸۷ھ ۱۳ (عرشی)

(۹۴) در دھر خازن کتب نادورہ شیر  
از ہر سال رحلت او از زبان غیب ”ہاتف گشتہ نہان شمس علم ہای“

۸۷ھ ۱۳ (عرشی)

حکیم پیر فتح شاہ (راولپنڈی)

(۹۵) در ابر اجل نفستہ رویش انجم ہمہ اہل طب و مہ پیر  
گفت از سر آہ ہاتف غیب ”غفران پناہ فتح شہ پیر“

۱۹۶۹ء (عرشی)

عارف کامل مولانا سید امیر علوی اجیری (م ۷۰-۱۰-۶)

(۹۶) شمع ہدی خاموش ہے ۱۳۹۰ھ

(تذکرہ اکابر اہل سنت، محمد عبدالحکیم شرف قادری، مکتبہ قادریہ لاہور، ۱۹۷۶ء)

میاں دین محمد رحمۃ اللہ علیہ (والد حکیم محمد حسین عرشی) (م ۷۱-۳-۶)

(۹۷) راہی عقبی ہوئے والد مرے سب اسی رہ کے لیے مجبور ہیں  
جب کیا فکر از پئے سال وصال غیب سے آئی ندا ”مغفور ہیں“

۱۳۹۱ھ (عرشی)

(۹۸) ”جنت نصیب پدر عرشی“ ”او مغفور خدای پاک“

۱۹۷۱ء

۱۳۹۱ھ

”جلوہ ریز باغ بہشت“ ”حمیدہ صفات از دنیا رفت“

۱۳۹۱ھ (عرشی)

۱۹۷۱ء

مولانا پیر سید امانت علی شاہ چشتی نظامی المتخلص بہ نظامی (م ۷۱-۳-۶)

سجادہ نشین آستانہ عالیہ دارالامان لاہور (کذا)

(۹۹) چو پیر سید امانت علی نظامی شاہ ز دھر کردہ سفر، سوی کبریا آمد  
برای سال رجلیش ز ہاتف غیبی ”شہید عشق امانت علی“ ندا آمد

۹۱ھ ۱۳ (عرشی)

حکیم عبدالمجید حقیقی (م ۷۱-۳-۲۵) مرکزی پاکستان طبی کانفرنس لاہور کے

جنرل سیکرٹری۔ مصنف کتب طب

(۱۰۰) آن عتیقی، آن حکیم نامور رخت خود بر بست از حکم الہ  
سال ترجیلیش ز ہاتف آمدہ ”شد حکیم نامور مستور آہ“

۱۳۹۱ھ (عرشی)

(۱۰۱) از رحلت عتیقی، شام غم است شام

یا ویلتی جیبی! یا ویلتی رفیقی!

امیدہا گلستم، در سنج غم شستم

ہاتف بگفت سالت ”شام غم عتیقی“

۱۹۷۱ء (عرشی)

اہلیہ محترمہ حضرت الحاج میاں علی محمد خاں صاحب چشتی نظامی۔ سجادہ

نشین بسی شریف مقیم حال پاک پتن۔

(۱۰۲) عارف سالک فرید روزگار صاحب سجادہ و فخر بسی

جن کے عرفان و تصوف کی ضیا آج ہے چشم پتن کی روشنی

ان کی مونس اور دم ساز حیات جانب جنت روانہ ہو گئی

سال ترجیل کنیز عائشہ ہے یہ برحق ”خلد میں داخل ہوئی“

۱۳۹۰ھ (عرشی)



(۱۰۳) مونس سجادہ آرائے بسی ساکنانِ خلد میں شامل ہوئی  
سالِ ترحیلِ غلامِ عائشہ ہے یہ برحق "خلد میں داخل ہوئی"  
(۱۳۹۰ھ) (عرشی)

غلامِ فاطمہ (م ۵۲-۵-۲۵) والدہ ماجدہ حکیم محمد موسیٰ امرتسری

(۱۰۳) عارفہ، طیبہ، نیکو خصال از نظر اہل جہاں دور شد  
سالِ ترحیلِ آمدہ از نطقِ غیب "عارفہ، طیبہ، مستور شد"  
(۱۳۹۲ھ) (عرشی)

(ماہنامہ مہر ماہ، لاہور جولائی اگست ۱۹۷۲ء، مدیر ابوالطاہر نذیر حسین نذیر)

شاعرِ شیر پنجابی پیرِ فضل حسین فضل گجراتی (م ۷۲-۸-۲۲) سجادہ نشین  
حضرت شاہ دولہ دریائی گجرات۔

(۱۰۵) پیرِ فضل آن شاعرِ پنجاب استادِ غزل

رفت ازین دنیا و سویِ خلد شد اقدامِ فضل  
چون ششم بہر سالِ رحلتش در کجِ فکر  
گفت ہاتف "فات فاضل" نیز گفت "اتمامِ فضل"

(۱۳۹۲ھ) (عرشی)

استاذ العلماء، سراج الفقہاء مولانا سراج احمد خانپوری۔ (م ۷۲-۱۲-۱۲)

(۱۰۶) فات فاضل = ۱۳۹۲ھ (۱۰۷) خدا دوست سراج احمد = ۱۳۹۲ھ

(۱۰۸) رحلت عالی مراتب ۱۳۹۲ھ

(تذکرہ اکابر اہل سنت محمد عبدالحکیم شرف قادری، مکتبہ قادریہ لاہور ۱۹۷۶ء)

اعجاز احمد نیرہ حکیم طغرائی

(۱۰۹) عزیز اعجاز احمد زین جہاں رفت کہ رفتنِ قسمت ہر مردِ راہ است  
ز ہاتف سال او پرسیدم و گفت "دریغ، حسرت، اعجاز آہ" است

(عرشی) ۱۹۷۲ء

حفیظ ہشیار پوری (م ۷۳-۱-۱۰) شاعر، ریڈیو پاکستان سے بطور ڈائریکٹر جنرل  
رٹائر ہوئے۔ اردو، فارسی، گجراتی، سندھی پر عبور حاصل تھا۔ تصانیف میں  
"مقامِ غزل"، "مشرقی پاکستان کے اردو ادیب" شامل ہیں۔

(۱۱۰) چو رخت بست زین جہاں بجانب جنانِ حفیظ

غم فراقِ ترکہ داد بہر دوستانِ حفیظ

برای سالِ رحلتش بکنجِ فکرِ پازدم

ز ہاتف آمد این ندا کہ "آہ خوش بیانِ حفیظ"

(۱۹۷۳ء) (عرشی)

صدر المشائخ مولانا فضل عثمان فاروقی مجددی (م ۷۳-۴-۱۸)

(۱۱۱) حاجی ہادی غفرہ اللہ = ۱۳۹۳ھ

(تذکرہ اکابر اہل سنت محمد عبدالحکیم شرف قادری مکتبہ قادریہ لاہور ۱۹۷۶ء)

حکیم حاجی محمد علی امرتسری (م ۷۴-۱-۱۶) مدفون گوجرانوالہ (پاکستان)

تلمیذ حکیم اجمل خاں و مولانا محمد عالم آسی و مولانا نور احمد امرتسری

(۱۱۲) محمد علی آن طیب لبیب ز چشمِ اعزہ احبا نہفت

ز ہاتف چو پرسیدم از رحلتش "نجیب جہاں داخلِ خلد" گفت

(۱۳۹۳ھ) (عرشی)

(۱۱۳) ترک دنیا گفت، کردہ عزم ملکِ آخرت

محرم اسرار طب ہم آشنای رازِ غیب

سال ہجرِ حاذقِ عصر از تفکرِ جتہ ام

"ہای ہجرِ حاذقِ عصر" آمدہ آوازِ غیب

(۱۳۹۳ھ) (عرشی)



فیلڈ مارشل محمد ایوب خان سابق صدر پاکستان (م ۷۴-۴-۲۰)

(۱۱۴) شیربرفت = ۱۳۹۲ھ

(۱۱۵) صدر ایوب خان آن شجاع جری شرہ شہرہا بود احوال او  
چون شد از بزم دنیا سوی عقبی "زینت رزم رفت" آمدہ سال او

۹۳ ھ ۱۳ (عرشی)

حضرت پیر سید غلام محی الدین (م ۷۴-۶-۲۲) خلف الصدق حضرت قطب

عالم پیر سید مرعلی شاہ گولڑوی

(۱۱۶) عالی گوہر، نیکو سیرت پیر غلام محی الدین

سوی بقا از منزل فانی رفت و سلام رخصت گفت

فکر سخن در گوشہ خلوت جانب ہاتف راجع شد

سال غم آن نیکو سیرت "رحلت نیکو سیرت" گفت

۹۳ ھ ۱۳ (عرشی)

مولانا محمد سلیمان فاروقی (م ۷۳-۸-۶) (ابن مولانا نور احمد نقشبندی

امرتری) خطیب مدینہ مسجد لاہور و مہتمم نور کمپنی لاہور

(۱۱۷) شد آن مرد مومن بہ باغ جنان کہ اہل ادب راست دارالامان

بہ پای ادب رفت ہاتف سرود محمد سلیمان بہ باغ جنان

۱۳۹۲ + ۲ = ۱۳۹۴ھ

(۱۱۸) فاروقی خوش کلام آخر در گوشہ مرقدی نبیاسود

تاریخ وفات، نطق ہاتف "فاروقی خوش کلام" فرمود

۹۳ ھ ۱۳ (عرشی)

(۱۱۹) سلیمان بہ دنیا بسی بود مغموم

بہ عقبی بہ باغ جنان باد مسرور

ز ہاتف چو ترحیل را سال جستم

ز غیب آمد آواز "ترحیل مغفور"

۱۹۷۴ء (عرشی)

شفاء الملک حکیم محمد حسن قرشی لاہوری (م ۷۴-۱۲-۶)

(۱۲۰) کامل نکو از دہر رفت حاذق جہان مغفور شد

ہاتف فلک فریاد زد "نادر الزمان مستور شد"

۹۳ ھ ۱۳ (عرشی)

والدہ ماجدہ جناب خالد اسحاق ایڈووکیٹ (کراچی)

(۱۲۱) ام خالد بشد در خلد رخت ز ملک دنیا بست

ہاتف گفتا در تاریخ "ام خالد در خلدست"

۷۴ ھ ۱۹ (عرشی)

الحاج میاں علی محمد خاں چشتی نظامی فخری (پاک پتن شریف) (م ۷۵-۱-۲۸)

(۱۲۲) یہ سانحہ الیم ہے، یہ حادثہ عظیم ہے

ہوئے ہیں میر کارواں، کارواں سے جدا

ہوئی جو فکر رحلت علی محمد آہ!

"امیر کشور حقیقت" آئی غیب سے صدا

۱۳۹۵ھ (عرشی)

(۱۲۳) آہ گل ہوا چراغ چشت = ۱۹۷۵ء

(۱۲۴) سلطان کشور طریقت = ۱۳۹۵ھ

(اکابر تحریک پاکستان محمد صادق قصوری، مکتبہ رضویہ گجرات ۱۹۷۶ء)

پنڈت برہم ناتھ دت قاصر (م ۷۵-۱۱-۲۵) تلمیذ فیروز الدین فیروز و طغرانی

امرتری صاحب طرز ادیب مصنف ڈال ڈال پات پات وغیرہ



(۱۲۵) دانش ور نکتہ دال برہم ناتھ مشہور بلاد عالم آمد  
خاموش شد آل ادیب اعظم دل ہا بہ فکجہ غم آمد  
تاریخ وفات از ہاتف "خاموش ادیب اعظم" آمد

۱۹۷۵ء

(نوادرات عرشی امرتسری، ڈاکٹر تصدق حسین راجا۔ فیروز سنز پرائیویٹ لینڈ لاہور ۱۹۹۱ء)  
مفتی اعظم پاکستان علامہ ابوالبرکات سید محمد احمد قادری اشرفی لاہور

(۲۴-۹-۷۸م)

(۱۲۶) نور حق مخفی شد = ۱۳۹۸ھ

(مخزن برکات رضاء المصطفیٰ چشتی، مکتبہ مخزن برکات تنج بخش روڈ لاہور ۱۹۷۸ء)  
حکیم عبدالواحد چشتی امرتسری، مالک چشتی دواخانہ چوک نسبت روڈ لاہور

(۸-۹-۷۹م)

(۱۲۷) نیک خو چشتی شد از دار فنا

روئے خود از مردم دنیا نہفت  
بہر سال رحلتش کردم چو فکر  
نطق ہاتف "نیک خو چشتی" بگفت

۱۳۹۹ھ (عرشی)

(خفنگان خاک لاہور، پروفیسر محمد اسلم، ادارہ تحقیقات پاکستان دانش گاہ پنجاب لاہور، ۱۹۹۳ء)

علامہ حکیم سید علی احمد نیر واسطی (م ۸۲-۵-۲۶) فاضل علوم شرقیہ، شاعر،  
اردو، فارسی، عربی، انگریزی، ترکی اور فرانسیسی زبانوں پر عبور حاصل تھا۔ کئی  
کتابوں کے مصنف، اعزازی ڈگری پروفیسر آف ہسٹری آف میڈیسن استنبول  
یونیورسٹی کی طرف سے عطا ہوئی۔

(۱۲۸) داد داغ فراق ما را ہائے نیر واسطی ز دہر نہفت  
فکر کردم برائے سال وفات "ہائے داغ فراق" ہاتف گفت  
(عرشی) ۱۴۰۲ھ

(۱۲۹) نیر سعد بخت آہ زما روئے خود در نقاب گور نہفت  
از پے سال رحلتش ہاتف "نیر سعد بخت" آہ گفت  
(عرشی) ۱۴۰۲ھ

(خفنگان خاک لاہور، پروفیسر محمد اسلم ادارہ تحقیقات پاکستان دانش گاہ پنجاب لاہور، ۱۹۹۳ء)

میر جان کابلی نقشبندی مجددی (م ۱۱-۸-۱۹۸۸)

(۱۳۰) داغ فراق حبیب = ۱۴۰۸ھ

(میر جان کابلی نقشبندی مجددی، میاں اخلاق احمد ایم۔ اے، شادباغ لاہور ۱۹۸۸ء)

مفتی عزیز احمد قادری بدایونی (م ۷-۷-۱۹۸۹)

(۱۳۱) مقیم خلد مفتی اہل ہدی = ۱۴۰۹ھ

(۱۳۲) وائے حسرت رحلت والا جاہ = ۱۴۰۹ھ

(احوال و آثار مفتی عزیز احمد قادری بدایونی غلام اولیس قرنی، ادارہ معارف نعمانیہ لاہور ۱۹۹۱ء)

راشدہ زاہرہ (م ۱۲-۱۶-۱۹۹۲) دختر نیک اختر سید جمیل احمد رضوی، چیف

لابریرین پنجاب یونیورسٹی لائبریری قائد اعظم کیمپس لاہور۔

(۱۳۳) دختر حمیدہ خصال = ۱۹۹۲ء (۱۳۴) داغ قلب و جگر جمیل = ۱۴۱۲ھ

(۱۳۵) راحت جان جمیل رضوی بود = ۱۴۱۲ھ

حکیم محمد شمس الدین چشتی نظامی (م ۶-۱۲-۱۹۹۳) آپ حکیم محمد موسیٰ

صاحب کے برادر عزیز ہیں۔ طبیبہ کالج ملحقہ پنجاب یونیورسٹی لاہور سے سند  
یافتہ۔ پاک پتن میں مطب کرتے تھے۔ حضرت میاں علی محمد خاں صاحب سجادہ  
نشین بسی شریف (ہوشیار پور) سے بیعت تھے۔ آپ کو خطاطی سے بھی لگاؤ تھا۔



رحلت کے بعد قبرستان خواجہ عبدالعزیز مکی (صحابی رسول) پاک پتن کے جوار رحمت میں سپرد خاک ہوئے۔

(۱۳۶) حکیم عصر مہر خلق = ۱۲۱۳ھ (۱۳۷) حاذق عصر مرد = ۱۲۱۳ھ

(۱۳۸) زبدہ حکما مغفور = ۱۲۱۳ھ (۱۳۹) پاک دین مغفور = ۱۲۱۳ھ

(۱۴۰) بحکم خدا رحلت نمود = ۱۲۱۳ھ

(۱۴۱) وائے غروب شمس دین = ۱۹۹۳ء

مولانا سید خلیل احمد قادری خطیب مسجد وزیر خاں لاہور (م ۱۹۹۸-۳-۲۶)

(۱۴۲) واہ نور نظر = ۱۲۱۸ھ (۱۴۳) صاحب مرتبہ خلیل = ۱۲۱۸ھ

(۱۴۴) واہ فخر کشور = ۱۲۱۸ھ (۱۴۵) بود فخر کشور = ۱۲۱۸ھ

(۱۴۶) تاج زمانہ در بہشت = ۱۲۱۸ھ (۱۴۷) بابصیرت چشتی = ۱۲۱۸ھ

(۱۴۸) داخل خلد خلیل جہاں = ۱۹۹۸ء

مولانا خلیل احمد قادری مرحوم کے مادہ ہائے تاریخ حکیم صاحب نے ملک محمد شہزاد مجددی صاحب (دارالافتاء لاہور) کو ہبہ کر دیئے تھے۔ مجددی صاحب نے ”واہ نور نظر“ کو مندرجہ ذیل قطعہ میں سودیا ہے۔

جہاں سے جب اٹھتا ہے کوئی خلیل بھلا آہ کرتی ہے کب کچھ اثر  
مگر عالم دین حق کے لیے بہر حال ہے فیض دیں کا ثمر  
ہوئے واصل حق جو سید خلیل سنہ وصل تھا شاق شہزاد پر  
مگر فکر موسیٰ نے کی یوں کمک کہ تاریخ ہو ”واہ نور نظر“

۱۲۱۸ھ

(ب) مجوزہ تاریخی اسماء

جناب محمد صادق قصوری (خانوادہ پیر جماعت علی شاہ محدث علی پوری اور تاریخ پاکستان پر متعدد کتابوں کے مصنف) کے نومولود بچے کے دو تاریخی نام حکیم محمد موسیٰ صاحب نے تجویز کیے۔

(۱۴۹) فاروق ریاض - ۱۳۹۸ھ (۱۵۰) اعظم فاروق = ۱۳۹۸ھ

افسوس کہ یہ بچہ کم سنی ہی میں مورخہ ۱۹۷۹-۲-۲۵ کو داغ مفارقت دے گیا۔ انا اللہ وانا الیہ راجعون ○ (یاد فاروق - محمد صادق قصوری، برج کلاں ضلع لاہور ۱۹۸۰ء)

(۱۵۱) الہامی نام: نعمان اختر = ۱۲۱۲ھ

(بروایت قاری محمد اسلم صاحب نوشاہی مرید کے)

(ج) سہرا: بتقریب شادی خانہ آبادی حافظ نور محمد انور خلف الرشید حافظ خیر محمد مرحوم

(۱۵۲)

مبارک باد اے نور محمد  
کہ گشت از کدخدائی خاطرت شاد  
بشد باغ دلت خوش از ہزارے  
ترا از نغمہ اش دل خوش بما ناد  
چہ خوش از بائے بسم اللہ موسیٰ  
بگفتا ”خانہ حافظ شد آباد“

(مطبوعہ)

۱۹۵۹ء



(د) کتابیں جن کے سینن طباعت کے مادے

حکیم صاحب نے تخلیق کیے:

اشعۃ اللمعات شرح مشکوٰۃ، شیخ عبدالحق محدث دہلوی۔ ترجمہ مولانا محمد سعید

احمد نقشبندی فرید بک شال، اردو بازار لاہور۔ ۱۹۸۱ء

(۱۵۳) منظر نور ۱۴۰۱ھ (۱۵۴) ریاض رسول عزیز (صلی اللہ علیہ وسلم) ۱۴۰۱ھ

(۱۵۵) ریاض رسول باکمال (صلی اللہ علیہ وسلم) ۱۴۰۱ھ

اصلاح رسوم۔ پیر غلام دستگیر نامی۔ دائرۃ الاصلاح لاہور ۱۹۵۹ء

(۱۵۶) بچے اصلاح رسم ہائے زبوں شد رقم اس رسالہ باسناد

بہر تاریخ طبع آں موسیٰ ہاں بگوئی ”مفیض امت باد“

۱۳۷۸ھ

(۱۵۷) یہ نوائے وقت ہے اور بر محل قوم مسلم جب غریق نوم ہے

پوچھیں گر تاریخ تو موسیٰ کو ”وعظ نامی کا مفید قوم“ ہے

۱۳۷۸ھ

اصلاح معاشرہ۔ پیر غلام دستگیر نامی۔ دائرۃ الاصلاح لاہور ۱۹۵۹ء

(۱۵۸) ”حافظ دین یہ رسالہ ہے“ ۱۳۷۹ھ

تذکرۃ اسلاف۔ محمد بہاء الحق قاسمی خطیب جامع مسجد ماڈل ٹاؤن

لاہور۔ ۱۹۶۴ء

(۱۵۹) مستحسن طیب تذکرہ = ۱۹۶۴ء

تذکرہ حضرت آغا سید سکندر شاہ گیلانی پشاور۔ احمد بدر اخلاق شادباغ

لاہور۔ ۱۹۹۲ء

(۱۶۰) ریاض عرفان ۱۴۱۲ھ (۱۶۱) روضہ عرفان ۱۴۱۲ھ

تذکرہ حضرت امام اعظم۔ پیر غلام دستگیر نامی۔ دائرۃ الاصلاح لاہور ۱۳۷۸ھ

(۱۶۲) مطبوع یہ رسالہ موسیٰ ہوا ہے لکھ دو

”ذکر ادیب امت“ تاریخ بر محل ہے

۱۳۷۸ھ

(۱۶۳) کہا ہاتھ نے موسیٰ لکھو باجید کہ ”ذکر پیشوائے دین احمد“

۱۲ + ۱۳۶۶ = ۱۳۷۸ھ

تعارف علمائے اہل سنت۔ مولانا محمد صدیق ہزاروی۔ مکتبہ قادریہ جامعہ

نظامیہ رضویہ لاہور۔ ۱۹۷۹ء

(۱۶۴) مولانا صدیق نے لکھا بعون ذوالجلال عالمان اہل سنت کا مکمل تذکرہ

مستند حالات تفصیلات و ایثار و کمال ہر طرح سے ہے یہ تالیف اک مدلل تذکرہ

جو بھایا ہے حکیم اہل سنت نے مجھے سال تصنیف اس کا ہے محمود ”اجمل تذکرہ“

۱۳۹۹ھ

(ناظم راجارشد محمود مدیر ماہنامہ ”نعت“ لاہور)

تعلیم الاخلاق۔ پیر غلام دستگیر نامی مرحوم۔ شار بک ڈپو اردو بازار

لاہور۔ ۱۹۶۱ء

(۱۶۵) تعلیم الاخلاق نبوی ۱۳۸۱ھ

حضرت امیر حمزہ۔ پیر غلام دستگیر نامی دائرۃ الاصلاح لاہور۔ ۱۹۵۸ء

(۱۶۶) جان فرغ نکل گئی تذکرہ حمزہ جب چھپا

سفیتہ الاولیاء۔ شہزادہ دارا شکوہ۔ اردو ترجمہ از پیر غلام دستگیر نامی۔ شار

بک ڈپو اردو بازار لاہور۔

(۱۶۷) ابن خرم ذی حشم دارا شکوہ جس نے تصنیفوں میں محنت کی ہے خوب



ہے جو انداز بیاں معجز اثر طرز تحریر و عبارت بھی ہے خوب  
جذبہ عشق محمد کا خمار بادۂ توحید کی مستی ہے خوب  
تھا مشائخ کا وہ دل سے معتقد رحمت حق اس پہ ہاں برسی ہے خوب  
لو لگا کر اولیائے پاک سے حق تعالیٰ کی عبادت کی ہے خوب  
بندگان حق کا تھا دل سے غلام اور شراب معرفت بھی پی ہے خوب  
نامی حامد نے کر کے ترجمہ داد دارا شکوہ کی اب دی ہے خوب  
یہ کتاب نادر دارا شکوہ ہاں امیں بھٹی نے اب چھاپی ہے خوب  
بہر نامی موسیٰ چشتی نے یہ لکھ دیا "تالیف دارا کی ہے خوب"

۱۳۸۰ھ

سلوک الملوک (فارسی) از فضل اللہ بن روز بہان اصفہانی کا انگریزی ترجمہ  
"مسلم کنڈکٹ آف سیٹ" از پروفیسر محمد اسلم۔ یونیورسٹی آف اسلام آباد  
پریس۔ ۱۹۷۴۔

(۱۶۸) سلوک الملوک است باغ معارف

ز سیرش شوی از گل علم عارف

پی سال تکمیل آن خلد معنی

ز رضوان شنیدم کہ "باغ معارف"

۹۳ ھ ۱۳ (عرشی)

(۱۶۹) استاد محمد اسلم ایک در ترجمہ گوہر ہنر سفت  
ہاتف از بہر سال لمبش "مرغوب ملوک آمدہ" گفت  
۹۳ ھ ۱۳ (عرشی)

نوٹ: کتاب میں صرف پہلا قطعہ تاریخ چھپا ہے۔

سوانح حیات حضرت بابا فرید گنج شکر"۔ پیر غلام دستگیر نامی۔ مدنی کتب خانہ

چوک گنپت روڈ لاہور۔

(۱۶۱) فرید آں الہ دل را دستگیرے بیاطن بادشاہ ظاہر فقیرے  
چو ذکرش نامی حامد رقم زد بگو موسیٰ "کتب دہندیرے"  
۱۳۷۹ھ

(۱۶۲) سال تالیف گر بجوی مزید ہست نامی "ریاضے دین فرید"  
۱۳۷۹ھ

(۱۶۳) گر طلب اور ابن حامد ہے تو وہ تاریخ "ذکر مرشد" ہے  
۱۳۷۹ھ

(۱۶۴) ہے گر مطلوب ستمی سال تم کو

تو اچھی ہے "غذائے روح" سن لو

۱۹۵۹ء

سوانح حیات حضرت خواجہ معین الدین چشتی"۔ پیر غلام دستگیر نامی۔ مدنی

کتب خانہ چوک گنپت روڈ لاہور  
(۱۶۵) بگو موسیٰ بجان جان تاریخ کہ حال خواجہ من مرشد من  
۱۳۷۹ھ = ۱۳۷۸ھ +۱

سوانح حیات حضرت شاہ ابوالمعالی"۔ پیر غلام دستگیر نامی۔ مدنی کتب خانہ

چوک گنپت روڈ لاہور۔

(۱۶۶) گلشن سید خیر الدین ۱۳۷۹ھ (۱۷۶) محفلہ شاہ خیر الدین ۱۳۷۹ھ

سوانح حیات حضرت شمس تبریز صاحب۔ پیر غلام دستگیر نامی۔ مدنی کتب

خانہ چوک گنپت روڈ لاہور۔

(۱۶۷) اگر پوچھیں تاریخ موسیٰ تو تم کو شمس تبریز کا ذکر ہے

۱۹۶۰ء



ستیاچ لامکان۔ الحاج سید ابوالفیض قلندر علی سروردی۔ ادارہ سروردیہ فی  
مخزن علوم اسلامیہ اعظم مارکیٹ لاہور

(۱۷۸) کنز علم فیض رسول ۱۴۰۳ھ (۱۷۹) ریاض نور کوئین ۱۴۰۳ھ

مکتوبات امام ربانی مجدد الف ثانی اردو ترجمہ از مولانا محمد سعید احمد  
نقشبندی۔ مدینہ پبلشنگ کمپنی بندر روڈ کراچی۔ ۱۳۹۰/۱۹۷۰ء

(۱۸۰) کلام تصوف مجدد الف ثانی ۱۳۹۰ھ (۱۸۱) مکتوبات نقشبندیہ ۱۳۹۰ھ

(۱۸۲) کتاب فیض الہام ۱۳۹۰ھ

(یہ تینوں مادہ ہائے تاریخ نکالے تو سہی مگر بوجہ شریک اشاعت نہ ہو سکے)

چھپتے چھپتے:

سید محمد ریاست علی قادری (م ۱۹۲-۳) مصنف۔ صدر ادارہ تحقیقات امام  
احمد رضا کراچی۔

(۱۸۳) وحید جہاں قادری مستور شد = ۱۴۱۲ھ

(۱۸۴) مستور شد ماہ قادری = ۱۴۱۲ھ

(۱۸۵) مستور شد پاک دین قادری = ۱۴۱۲ھ

(۱۸۶) مستور شدہ زیب بیان قادری = ۱۴۱۲ھ

(۱۸۷) گلشن فیض علی بود = ۱۴۱۲ھ

جسٹس شمیم حسین قادری (م ۱۹۳-۱۳) ریٹائرڈ چیف جسٹس لاہور ہائی  
کورٹ۔ تحریک پاکستان کے سرگرم کارکن، متعدد کتابوں کے مصنف، تحریک  
پاکستان اور اسلام پر بہت سے مضامین لکھے۔ ۱۹۷۱ء میں "مستارۃ پاکستان" کا اعزاز  
ملا۔

(۱۸۸) حاکم منعم خلد مکیں ۱۴۱۳ھ (۱۸۹) شمیم صبح بہار قادریہ = ۱۴۱۳ھ

شاہ ابوالحسن زید فاروقی (م ۱۲-۹۳-۲) سجادہ نشین درگاہ حضرت شاہ ابوالخیر  
پہلی قبر دہلی، متعدد کتابوں کے مصنف، اپنے والد حضرت شاہ ابوالخیر عبداللہ محی  
الدین فاروقی دہلوی کے احوال و فضل و کمال کے متعلق ایک ضخیم تذکرہ  
"مقامات خیر" ترتیب دیا۔

(۱۹۰) شاہ جلیل مخفی شد = ۱۴۱۳ھ (۱۹۱) آہ مرد صالح مخفی شد = ۱۴۱۳ھ

(۱۹۲) آہ نور عالم مخفی شد = ۱۴۱۳ھ (۱۹۳) ہائے داغ فراق = ۱۴۱۳ھ

اجمل اعظم (سوانح حیات حکیم اجمل خاں دہلوی) انتظار حسین۔ یادگار  
اجمل گلبرگ لاہور۔ ۱۹۹۵ء

(۱۹۴) لیل و نمار اجمل اعظم = ۱۴۱۷ھ (۱۹۵) باغ طبابت = ۱۴۱۷ھ

(۱۹۶) ریاض داتا = ۱۴۱۷ھ (۱۹۷) فخر کشور طب = ۱۴۱۷ھ

یہ تاریخی مادے حکیم صاحب نے استخراج تو کیے مگر شریک اشاعت نہ ہو سکے۔

محبوب الوارثین میاں عطاء اللہ ساگر وارثی، وارثی منزل سمن آباد لاہور ۱۴۱۵ھ

(۱۹۸) شاداب گلشن وارث = ۱۴۱۵ھ

علامہ تاج الدین احمد تاج عرفانی (م ۱۹۵۹-۱۱-۵) مشہور صحافی، بلند پایہ شاعر،

نامور طبیب۔۔۔ اپنے والد ملا محمد بخش صحافی کے جاری کردہ اخبارات "ہنر" اور

"جعفر زلی" شائع کرتے رہے۔

(۱۹۹) گئے دنیا سے آہ تاج الدین تھی بڑی شان شاعری جن کی

ان کی تاریخ موت لکھ موسیٰ تاج عرفانی، عارف ربانی

۱۳۷۸ھ

مولوی خدا بخش ڈھڈی، کوٹ ادوی (متوفی ۱۹۵۹-۱-۲۲) درویش صفت،

مرید حضرت خواجہ کمال الدین مہاروی، مصنف اصول بیعت، عملیات چشتیہ،

فیض چشتیائی، کوٹ ادو میں بجوار مزار سید عبداللطیف شاہ شہید پیوند خاک



ہوئے۔

(۲۰۰) آہ رحلت یزداں پرست (۱۳۷۸ھ)

(۲۰۱) آں عاشق قدسی برفت (۱۳۷۸ھ)

(فیضان نور۔ میاں اخلاق احمد ایم۔ اے۔ انجمن غلامان اولیاء اللہ۔ کوٹ ادو ضلع مظفر گڑھ ۱۹۸۶ء)

مولانا محمد حفیظ الرحمن حفیظ بہاولپوری (م ۱۹۵۹-۱۱-۳۰) علمی و ادبی شخصیت۔ متعدد کتابوں کے مصنف و مترجم جن میں بیچ نامہ (تاریخ سندھ) کا اردو ترجمہ بھی شامل ہے۔ بہاولپوری زبان میں قرآن مجید کا مکمل ترجمہ کیا جو ان کے پریس عزیز المطالع بہاولپور سے ۱۳۷۶ھ میں اشاعت پذیر ہوا۔

(۲۰۲) شد از جہانے حفیظ = ۱۳۷۹ھ

صاحبزادہ محمد عمر (متوفی ۱۹۶۷-۸-۲۶) بیربل شریف ضلع سرگودھا۔ خلیفہ حضرت میاں شیر محمد شرپوری، متعدد کتابوں کے مصنف۔

(۲۰۳) فقد فاز فوزاً عظیماً (۷:۳۳) (۱۳۷۹ھ)

شیخ الاسلام قطب مدینہ حضرت شاہ ضیاء الدین احمد قادری رضوی مہاجر مدنی (م ۱۹۸۱-۱۰-۲) خلیفہ مجاز امام اہل سنت حضرت شاہ احمد رضا خاں فاضل بریلوی (آرام گاہ جنت البقیع مدینہ شریف)

(۲۰۴) پاک زاد عاشق رسول خدا ۱۴۰۱ھ (۲۰۵) رخصت قطب ۱۴۰۱ھ

میاں اخلاق احمد (م ۱۹۸۷-۱۱-۹) پنجاب یونیورسٹی سے فارغ التحصیل تھے۔ پاکستان ریلویز میں ملازمت کرتے رہے۔ اس کے ساتھ ساتھ علمی و ادبی مشاغل سے بھی وابستگی رہی۔ صوفیہ کرام کے حالات پر چند تذکرے بھی تصنیف کیے۔

(۲۰۶) داغ فراق حبیب ۱۴۰۸ھ

میاں محمد دین کلیم قادری (م ۱۹۸۹-۱۰-۲۳) مورخ لاہور، تذکرہ نویس۔ لاہور کارپوریشن میں اکاؤنٹس آفیسر رہے۔ ساتھ کے ساتھ تصنیف و تالیف کا مشغلہ

بھی جاری رکھا۔ بزرگوں کے حالات پر دو درجن سے زائد کتابیں لکھیں۔ ان میں ”مدینۃ الاولیاء“ خاص طور پر قابل ذکر ہے۔

(۲۰۷) مرغوب انسان ۱۴۱۰ھ (۲۰۸) آہ محمد دین غم نہاں ۱۴۱۰ھ

(۲۰۹) خوشانیک بخت ۱۹۸۹ء

سیدہ شمیم بی بی دختر حضرت خواجہ شاہ اکرام حسین چشتی سیکری مدظلہ العالی۔

(۲۱۰) توارخ ارتحال صالحہ ۹۱ ۱۹ ۲۱۱) غریق رحمت پاکباز ۹۱ ۱۹

(۲۱۲) تاریخ شمیم بلند قدردار ۹۱ ۱۹ ۲۱۳) دختر اکرام حسین مکرم زمن ۹۱ ۱۹

(۲۱۴) دختر اکرام حسین شاہ اکمل ۹۱ ۱۹

(۲۱۵) دختر سید پاک اکرام حسین سیکری ۹۱ ۱۹

(۲۱۶) شمیم مریم منش ۱۲ ۱۳ ۲۱۷) آہ نور نظر ۱۲ ۱۳

(۲۱۸) راحت جان پدر مسیح کردار ۱۲ ۱۳

(۲۱۹) اہل دانش بذار البقارفت ۱۲ ۱۳

(۲۲۰) عظمت بود ۱۲ ۱۳ ۲۲۱) آہ شمیم مستور شد ۱۲ ۱۳

(۲۲۲) از کلک حکیم محمد موسیٰ چشتی قادری ۱۲ ۱۳

(۲۲۳) با وفا غریق رحمت ۲۸ بکری ۲۰

(سہ ماہی اکرام المشائخ ذریہ نواب صاحب بابت اپریل تا جون ۱۹۹۲ء)

وحیدہ نسیم (م ۱۹۹۶-۱۰-۲۸) ادیبہ، شاعرہ از کراچی

(۲۲۴) وحیدہ غریقہ رحمت ۱۹۹۶ء

حکیم عبدالرشید قادری سلطانی، صوفی درویش کامل (م ۱۹۹۸-۱-۱۰)

خلیفہ حضرت صاحبزادہ محبوب عالم سلطانی

(۲۲۵) داخل خلد حق طلب (۱۴۱۸ھ) (۲۲۶) نجمتہ شمیم ۱۴۱۸ھ



جناب متین کاشمیری کے ہاں مورخہ ۶ مئی ۱۹۹۰ء کو پیدا ہونے والے  
نومولود ”دامتی بلال“ کے مجوزہ تاریخ اسماء

(۲۲۷) فضل متین (الہامی مادہ) ۱۴۱۰ھ (۲۲۸) افتخار حسین ۱۴۱۰ھ  
(۲۲۹) شیخ متین ۱۴۱۰ھ

شیخ المشائخ حضرت سید فتح علی شاہ قادری (م ۱۹۵۸-۱-۱۸) کھروٹہ سیداں  
ضلع سیالکوٹ مصنف، صوفی صفت، عالم دین، قیام پاکستان کے سلسلے میں مختلف  
تحریکوں میں بھرپور حصہ لیا۔ آپ کی تصانیف میں معیار صداقت، چہل حدیث،  
سچا ایمان، مجموعہ وعظ اور مجموعہ اشعار شامل ہیں۔

(۲۳۰) رحلت اہل بصیرت ۱۳۷۶ھ

(عنوان ”چھپتے چھپتے“ کی معلومات کی فراہمی کے لیے راقم الحروف جناب  
محمد صادق قصوری، جناب پروفیسر محمد سرفراز قادری اور جناب متین کاشمیری کا  
سپاس گزار ہے)

محمد عالم مختار حق ایک محقق، کتاب دوست اور تاریخ کے بلند پایہ سکالر ہیں۔ وہ  
حکیم محمد موسیٰ امرتسری کی علمی اور ادبی مجالس میں چالیس سال سے جلیس رہے ہیں۔ آپ نے  
اپنی زندگی میں بڑے بڑے تحقیقاتی اور علمی مقالات لکھے جو ملک کے مختلف رسائل میں چھپے  
اور اہل علم و فضل نے ان کی تحریروں کو ہمیشہ پسند کیا۔ آپ ۱۳۴۹ھ شوال المکرم ۴/ مارچ  
۱۹۳۱ء کو لاہور کے ایک مضافاتی گاؤں جھلیاں شہاب الدین ملتان روڈ میں پیدا ہوئے۔ والد  
مکرم کا اسم گرامی میاں محمد حسین نقشبندی قادری ہے۔ اہل خانہ نے آپ کا نام محمد عالم رکھا مگر  
پیر غلام دہگنیر نامی (م ۱۹۱۷ء) نے تاریخی نام ”محمد عالم مختار حق“ تجویز کیا اور یہی نام آپ کی  
علمی پہچان بن گیا۔ آپ نے ابتدائی تعلیم مقامی سکول سے حاصل کی۔ ۱۹۴۳ء میں وکٹوریہ  
سنگلرشپ حاصل کیا۔ ملازمت کے دوران علمی مراحل طے کیے اور علم و ادب کا گہرا مطالعہ کیا۔  
پنجاب یونیورسٹی سے فاضل فارسی کی ڈگری لی۔ ذوق مطالعہ نے آپ کے علمی اور ادبی مقام کو  
بلندیوں پر پہنچا دیا۔ کتابی ذوق کی وجہ سے آپ کی ذاتی لائبریری (ذخیرہ کتب) میں کم و بیش  
دس ہزار کتابیں موجود ہیں جن میں اکثر نادر و نایاب ہیں۔ آج سے چالیس سال قبل سیرت

النبی کی کتابوں پر تحقیق کرنے کے لیے آپ حضرت مولانا ابوالحسنات خطیب جامع مسجد  
دریخان لاہور (م ۱۹۵۵ء) کی خدمت میں حاضری دیا کرتے تھے۔ مولانا ابوالحسنات نے  
آپ کو حکیم محمد موسیٰ امرتسری کی خدمت میں حاضر ہونے اور استفادہ کرنے کا مشورہ دیا۔ چنانچہ  
۶ فروری ۱۹۵۵ء کو آپ نے حکیم صاحب سے پہلی بار رابطہ کیا۔ یہ رابطہ آہستہ آہستہ دوپہی  
محبت، خلوص اور رفاقت میں تبدیل ہوتا گیا۔ چنانچہ آپ حکیم صاحب کے دم آخرین تک  
رفیق علم و ادب رہے۔ آپ بلا ناغہ ہفتہ کی صبح کو حکیم صاحب کے مطب میں حاضر ہوتے۔ کئی  
کئی گھنٹے آپ سے علمی گفتگو کرتے اور حکیم صاحب کی بعض علمی دستاویزات آپ کے پاس  
محفوظ ہوتیں۔ آپ کے بے شمار علمی مقالات علمی رسالوں میں چھپتے رہے، جن میں سیارہ  
ذاتجست، نقوش اور جہان رضا کے خصوصی نمبر اہل علم کو دعوت مطالعہ دے چکے ہیں۔ آپ نے  
حکیم محمد موسیٰ امرتسری کی یادوں کا ایک مرقع بنام ”صحبتے با حکیم مرتب کیا ہے جو ابھی زیر طبع  
ہے۔ حکیم صاحب کی تاریخ گوئی پر ایک مبسوط مقالہ بڑی محنت سے لکھا جو حکیم صاحب کے  
خصوصی نمبر میں شائع ہو رہا ہے۔

پتا: جھلیاں شہاب الدین ڈاک خانہ اعوان کالونی، ملتان روڈ، لاہور۔ فون: 7576257

محمد عالم مختار حق



## مکتب سے مطلب

نامور جواں سال قلمکار جناب متین کاشمیری کے سحر انگیز قلم سے لکھی ہوئی میٹھی تحریر ایک خاص رنگ لے کر سامنے آئی ہے، آپ اسے پڑھ کر علمی تربیت کے خیابانوں کی پگڈنڈیوں پر چلنے کی تمنا کریں گے۔

لاہور کے ایک مشہور ادیب حکیم احمد شجاع نے ”لاہور کا چیلی“ اندرون بھائی گیٹ کے زیر عنوان ایک جاندار مقالہ تحریر کیا تھا۔ اسی طرح مورخ لاہور میاں محمد دین کلیم قادری مرحوم نے بھی ”لاہور کا دوسرا چیلی“ (مطب حکیم محمد موسیٰ امرتسری) کے عنوان سے ایک مقالہ تحریر کیا جو تاہنوز طبع نہ ہو سکا، اسی مقالے کو مد نظر رکھتے ہوئے راقم الحروف نے بھی حضرت حکیم محمد موسیٰ امرتسری کی صحبت کے اثر سے اپنے چند مشاہدات اور تاثرات قلمبند کیے ہیں جو میرے زمانہ طالب علمی سے لے کر بحیثیت مبتدی یا طفل مکتب کی حیثیت سے مطب حکیم صاحب تک تلاش حق یا منزل مقصود پانے تک پھیلے ہوئے ہیں۔ راقم السطور کی طبیعت اور مزاج کچھ اس قسم کا ہے جسے جبلت یا فکری رجحان بھی کہا جاسکتا ہے کہ مجھے منزل مقصود پانے کی آرزو، تمنا اور جستجو نہ تھی لیکن حکیم صاحب موصوف سے ملنے کے بعد امید کی راہ اور روشنی کی کرن نظر آئی تو میں سلسلہ لامتناہی کے پیش نظر آپ کے خادم خاص کی حیثیت سے قریب تر ہو گیا اور آپ کی معیت میں ایسے دینی، علمی، روحانی سفر کا آغاز کیا جسے ایک مسافر

منزل مقصود پانے کے لیے، ایک طالب طلب علم کے لیے، ایک سالک مراحل سلوک طے کرنے کے لیے اور ایک منتہی روحانیت کی معراج حاصل کرنے کے لیے اختیار کرتا ہے۔ اس میں راقم کے علاوہ کتنے ہی متلاشیان حق شریک سفر تھے کہ ”میر کارواں راہی ملک بقا ہو گئے۔“

اب قحط الرجال ہے۔ ایسی ہستی کہاں ملے گی چراغ رخ زیبائے کر بھی ڈھونڈیں تو ان کا ملنا محال ہے جو ہماری دستگیری و راہنمائی کرے اور کون ہے جو ہم جیسے نااہلوں پر نظر کرم اور توجہ خاص فرمائے لیکن جتنا ان سے مستفید و مستفیض ہوا اس کے بارے میں یہی کہہ سکتا ہوں کہ

تیرے فیض نے ایسی بخشی ضیا  
کہ جس سے میری فکر ہے تابدار

غالباً یہ ۸۱-۱۹۸۰ء کا ذکر ہے کہ راقم السطور کا قیام لاہور کے دوران مخدوم الاولیاء سیدنا حضرت داتا گنج بخش علی ہجویری قدس سرہ کی درگاہ پر ہر جمعرات حاضری کا معمول تھا۔ ایک مرتبہ بعد از نماز عصر مواعظ و تقاریہ کا سلسلہ شروع ہوا۔ تلاوت کلام مجید اور نعت سرکار ختمی مرتبت صلی اللہ علیہ وسلم کے بعد گورنمنٹ کالج کے نوجوان طالب علم محمد ارشد رانا کو دعوت تقریر دی گئی جنہوں نے اپنے پر جوش، پردرد اور پراثر انداز میں خطاب فرمایا۔ اس نوجوان کا تعلق طلبہ کی ایک ملک گیر نمائندہ تنظیم انجمن طلبہ اسلام سے تھا جو نوجوانوں کے قلوب میں عشق مصطفیٰ علیہ التہیہ والثناء کی شمع جلانے ہوئے ہے اور اعلیٰ حضرت مولانا الشاہ احمد رضا بریلوی کی روایات کو زندہ کیے ہوئے ہے۔ یہی ان کی تقریر کا لب لباب تھا۔ بعد از نماز مغرب طلبہ کی کثیر تعداد اس نوجوان کے ارد گرد جمع ہو گئی جو مختلف دینی و علمی اور تنظیمی امور کے سوالات کر رہے تھے۔ راقم نے بھی ان سے دریافت کیا کہ یہ اعلیٰ حضرت رحمۃ اللہ علیہ کون بزرگ ہیں؟



کیونکہ میں لاہور میں نووارد تھا۔ میرے لیے یہ ایک نیا نام تھا اور میں اعلیٰ حضرت رحمۃ اللہ علیہ کے بارے میں کچھ بھی نہیں جانتا تھا۔ نوجوان نے تاجدار بریلی کے بارے میں چند معلوماتی باتیں کیں جن سے راقم بہت متاثر ہوا اور مزید کچھ جاننے کے لیے کتب و رسائل کے بارے میں دریافت کیا کہ یہ کہاں سے فراہم ہو سکتے ہیں؟ اس پر نوجوان کے دوسرے طالب علم ساتھی عبدالرؤف صاحب نے فوراً کہا کہ اعلیٰ حضرت پر لٹریچر کے سلسلے میں آپ کو ایک ایسی شخصیت سے ملواتے ہیں جو اندرون و بیرون ملک علمی، ادبی، تحقیقی دنیا میں اعلیٰ حضرت کو متعارف کرانے میں ایک مرکزی حیثیت کی حامل ہے۔

اگلے دن ہم دونوں اپنے طے شدہ پروگرام کے مطابق ۵۵-ریلوے روڈ ایک مطب پر پہنچے جہاں ایک پچاس سالہ بزرگ اور درویش اپنی نشست پر جلوہ فرما تھے جن سے ہم نے سلام و مصافحہ کیا تو انہوں نے ہمیں ایک طرف بیٹھنے کا اشارہ فرمایا۔

وہ میچائے صادق مریضوں کی تشخیص فرما رہے تھے۔ میرے ساتھی نے مجھے بتایا کہ یہ حکیم محمد موسیٰ صاحب ہیں جنہوں نے حضرت مولانا احمد رضا بریلوی رحمۃ اللہ علیہ کو متعارف کرانے کے لیے مرکزی مجلس رضا قائم کی ہے۔ اس اثناء میں مریضوں سے فراغت کے بعد حکیم صاحب ہماری طرف متوجہ ہوئے تو میرے ساتھی نے حضرت سے عرض کی اور میری طرف اشارہ کر کے کہا کہ یہ انجمن طلبہ اسلام کے نئے رضا کار ہیں، یہ ہمارے طالب علم ساتھی ہیں، ان کا تعلق کوٹ ادو سے ہے۔ اگر آپ انہیں مجلس رضا کی کتب مطالعہ کے لیے عنایت فرمائیں تو بڑی نوازش ہوگی۔ حکیم صاحب نے تبسم فرمایا اور ڈھیر ساری کتابوں کا سیٹ عنایت فرمایا اور ساتھ ہی یہ بھی فرما دیا کہ آئندہ بھی آتے جاتے رہنا اور نئی کتب چھپنے والی لے جانا۔

مجھے ایسا محسوس ہوا کہ آپ کتابیں دینے کے لیے شاید ہمارا ہی انتظار کر رہے تھے۔ اتنی ساری کتابیں، جن میں علم جفر، زمین ساکن ہے، تمہید ایمان، محاسن کنز الایمان، فضائل درود و سلام، سات ستارے شامل تھیں، دیکھ کر میں نیم پاگل ہو گیا کیونکہ آج کل کتاب خریدنا بہت مشکل کام ہے جبکہ یہ درویش کتابوں کا خزانہ لٹا رہے ہیں۔ یہ وہ چند لمحات تھے جہاں سے مجھے حد درجہ فرحت و انبساط محسوس ہوئی اور مجھے علم و ادب سے شغف کی پہلی گھٹی ملی۔

یہ وہ دور تھا جب مرکزی مجلس رضا پورے عروج و شباب پر تھی۔ دھڑا دھڑا مسلک رضویت پر کتابیں شائع ہو کر اندرون و بیرون ملک بلا قیمت بھیجی جا رہی تھیں اور نوری جامع مسجد ریلوے اسٹیشن میں اعلیٰ حضرت کی یاد میں عظیم الشان یوم رضا کی تقاریب ہوا کرتی تھیں جن میں علماء، مشائخ اور مفکرین کے علاوہ انجمن طلبہ اسلام کے قائدین کو بھی نمائندگی دی جاتی تھی۔ ان تمام معاملات میں حکیم صاحب کا بڑا ہاتھ تھا اور وہ بہت متحرک نظر آتے تھے کیونکہ وہ از خود گھر گھر، گلی گلی، نگر نگر، بستی بستی جا کر یوم رضا کے لیے سامعین و مقررین کو مدعو کرتے اور پروگرامز کے اشتہارات اپنے ہاتھوں سے در و دیوار پر چسپاں کرتے۔ علاوہ ازیں مجلس رضا کے تمام کام کو اپنے روزمرہ کے معمولات پر ترجیح دیتے تھے۔ آپ کے دست راست اور قریبی ساتھی رضا پبلی کیشنز کے مالک جناب میاں زبیر احمد صاحب بھی آپ کے قدم بقدم اور شانہ بشانہ ہوتے۔

راقم نے جب حلقہ راوی روڈ میں انجمن طلبہ اسلام کا یونٹ قائم کیا تو اس کا کنوینر منتخب ہوا تو میں اور میرے دوسرے ساتھی اپنے اپنے علاقوں کی مساجد کے لیے اور دیگر لائبریریوں کے لیے حکیم صاحب سے کتابیں لے جا کر تقسیم کرتے اور اعلیٰ حضرت کے نظریات کو متعارف کراتے رہے۔ حکیم موصوف کالج، یونیورسٹی اور مساجد و مدارس کے طلباء پر بڑی شفقت فرماتے اور نوجوان



طلبہ سے بڑی توقعات رکھتے تھے۔ یہی وجہ تھی کہ ہمارے ایک تنظیمی ساتھی جناب ریاض ہمایوں سعیدی صاحب کو حکیم صاحب کی شخصیت میں ایسی جاذبیت اور کشش نظر آئی کہ وہ ”فانی الحکیم“ ہو گئے۔ آج بھی ان کا شمار حکیم صاحب کے خاص معتمدوں میں ہوتا ہے۔

اسی دوران انجمن طلبہ اسلام کے ایک سرکردہ عہدیدار جناب طاہر انجم صاحب سے بھی متعارف ہوا جو تنظیم کے فعال ورکر ہونے کے ساتھ ساتھ حکیم صاحب کے عقیدت مند اور محب صادق تھے۔ راقم کو سب سے پہلے حکیم صاحب کے دولت خانہ پر واقع شاہباغ ان ہی کے ہمراہ جانے کا اتفاق ہوا جہاں ہم نے حکیم صاحب سے انجمن طلبہ اسلام کی علاقائی تنظیم سازی کی ہدایات حاصل کیں۔

اسی طرح انجمن طلبہ اسلام کے دیگر ساتھی بھی حکیم صاحب کی خدمت اقدس میں دست بستہ رہتے۔ ان میں بڑے بڑے اہل علم و دانش حضرات کے نام آتے ہیں جس کی فرست سازی کے لیے ایک طویل عرصہ درکار ہے۔

حکیم صاحب کا مطب پچھلے وقتوں کی یاد کو تازہ کرتا ہے جس طرح حضرت شیخ فرید الدین عطار رحمۃ اللہ علیہ اور حضرت حماد باس رحمۃ اللہ علیہ کے مطبات پر شنگان علوم ظاہر و باطن کا جھگڑا رہتا تھا۔ یہ صرف مطب ہی نہیں بلکہ ایک درس گاہ اور خانقاہ تھی جہاں صاحبان معرفت و عرفان اور شنگان علم مبتدی سے لے کر منتہی تک اپنی اپنی بساط کے مطابق سیراب ہوتے اور ہر مستفیض و مستفید ہونے والے کی یہ کیفیت ہوتی۔

مکتب عشق کا دیکھا ہے نرالا دستور

اس کو چھٹی نہ ملی جس نے سبق یاد کیا

کیونکہ یہاں پر ہر شعبہ علمی پر تحقیقی گفتگو اور اصلاح پر بحث ہوتی تو علم و ادب

سے شغف رکھنے والے اور فہم و فراست رکھنے والے یہیں کے ہو جاتے۔ مثال کے طور پر اگر کوئی طالب علم گفتگو کرتے ہوئے تلفظ کی غلطی کرتا یا تحریر میں کوئی لفظی غلطی ہوتی تو آپ اس کا نوٹس لیتے اور اس کی اصلاح کرنے کے ساتھ ثبوت کے طور پر قدیم نادر و نایاب لغات سے مطلوبہ الفاظ کی نقول فراہم کرتے تھے۔

۱۲ دسمبر ۱۹۸۳ء کو آپ سے آئوگراف لیا۔ اس وقت سید نور محمد قادری مرحوم بھی مطب پر موجود تھے۔ حکیم صاحب نے تحریر فرمایا کہ ”ہمیشہ طالب علم رہو“ اور اپنے دستخط ثبت فرمائے۔ یہ آپ کا علم و دانش کی طرف اشارہ تھا جو آپ اکثر انجمن طلبہ اسلام کے کارکنوں کو فرمایا کرتے اور انہیں مزید تعلیم جاری رکھنے کی تلقین کرتے۔ آپ نہ پڑھنے والوں کو بھی علم حاصل کرنے کی ترغیب دیتے تھے۔ اس لیے یہ جملہ لکھ کر دریا کوزے میں بند کر دیا۔ ”جو“ دریا بہ حباب اندر، دنیا بہ کتاب اندر“ کے مصداق ہے۔ علم کی فضیلت آیات قرآنی اور احادیث مبارکہ سے ثابت ہے۔ حضرت علی المرتضیٰ شیر خدا اکرم اللہ وجہہ کا قول ہے ”تمام خوبیوں کا مجموعہ علم سیکھنا اور اس پر عمل کرنا اور دوسروں کو سکھانا ہے۔“

حضرت سیدنا عبدالقادر جیلانی رحمۃ اللہ علیہ کا قول ہے ”میں علم حاصل کرتے کرتے قطب بن گیا۔“

حضرت شیخ سعدی شیرازی رحمۃ اللہ علیہ کا فرمان ہے کہ ”جاہل شخص خدا کو نہیں پہچان سکتا۔“

حضرت امام محمد غزالی علیہ الرحمۃ کا بیان ہے کہ ”جب تک تم اپنا سب کچھ علم کو نہ دے ڈالو علم تمہیں اپنا کوئی حصہ بھی نہیں دے گا۔“

۱۹۸۵ء کے اواخر میں راقم کو کوٹ ادو میں کاروبار کے سلسلے میں جانا پڑا۔



میں جب کبھی لاہور آتا تو حکیم صاحب کے مطب یا دولت خانہ پر ضرور حاضر ہوتا۔ میں ۱۹۹۵ء تک وہاں رہا۔ اس عرصہ میں میری آپ سے خط و کتابت بھی رہی۔

انہوں نے مجھے بہت سا علمی مواد ارسال کیا جس میں کتب، رسائل، اخبارات، مطبوعہ و غیر مطبوعہ مضامین، مشاہیر کے مکاتیب شامل تھے۔ راقم کے ننھیال اولیائے کرام سے غایت درجہ عقیدت رکھتے ہیں اور میرے نانا جان حضرت مولوی خدا بخش رحمۃ اللہ علیہ کو سلسلہ عالیہ چشتیہ نظامیہ فخریہ مہارویہ میں اجازت و خلافت حاصل تھی جن کے حالات پر مشتمل کتاب ”فیضان نور“ مطبوعہ ۱۹۸۷ء حکیم صاحب کی تحریک پر جناب میاں اخلاق احمد صاحب مرحوم و مغفور نے مرتب فرمائی۔ اس پر حکیم صاحب نے بھی خنن چند تحریر فرمائے جن میں انہوں نے میرے حق میں بھی دعا فرمائی کہ ”اللہ تعالیٰ انہیں (متین) خود لکھنے پڑھنے کی توفیق عطا فرمائے۔“ اس وقت روزنامہ نوائے وقت کے معروف کالم نگار جناب سید سبط حسن ضیغ صاحب بھی موجود تھے۔ یہ ان کی دعا کا اثر ہے کہ راقم نے بھی متعدد کتب تصنیف کر لیں جو درج ذیل ہیں:

احوال و آثار میاں اخلاق احمد رحمۃ اللہ علیہ (مطبوعہ) احوال و آثار علامہ عبدالعزیز پرہاروی چشتی نظامی (مطبوعہ) جموں تا لاہور (غیر مطبوعہ) گلمائے عقیدت (مطبوعہ) حضرت حکیم امام الدین پاکپتنی رحمۃ اللہ علیہ اور ان کا سلسلہ تلمذ (غیر مطبوعہ) مورخ لاہور (غیر مطبوعہ)

کچھ عرصہ بعد حکیم صاحب نے مجھ سے کوٹ ادو میں مدفون ایک بہت بڑی علمی اور روحانی شخصیت شیخ الاسلام علامہ عبدالعزیز پرہاروی قدس سرہ کا ذکر کرتے ہوئے فرمایا کہ ان کے بارے میں کیا کچھ جانتے ہو۔ میں نے اپنی لاعلمی کا اظہار کیا تو فرمایا کہ اپنے علاقے کے صوفیائے کرام کے بارے میں بھی کچھ نہیں

جانتے؟ ان سے باخبر رہا کرو۔ یہ سننا تھا کہ مجھے علامہ پرہاروی کے بارے میں کچھ جاننے کا تجسس پیدا ہوا۔ تو پتا چلا یہ تو ہمارے ہی سلسلے کے عظیم الشان بزرگ ہیں۔ اس پر میری دلچسپی میں اضافہ ہوتا گیا اور میں نے علامہ پرہاروی پر لکھنا شروع کر دیا۔ جب میں نے اس کا اظہار حکیم صاحب سے کیا تو انہوں نے بھی خوشی و مسرت کا اظہار فرمایا اور مجھے علامہ پرہاروی پر مواد بھیجنا شروع کر دیا جس کی راہنمائی میں ۱۹۹۳ء میں راقم نے کتاب ”احوال و آثار حضرت علامہ عبدالعزیز پرہاروی چشتی نظامی“ تالیف کی جسے جناب صوفی منصور اصغر صاحب سرپرست مجلس خدام اسلام نے شائع کیا۔ میں نے اس کتاب کے انتساب کے لیے جناب منصور اصغر صاحب سے عرض کی کہ میرا دل چاہتا ہے کہ اس کا انتساب حضرت حکیم صاحب کے نام ہو کیونکہ مجھے علامہ پرہاروی اور حکیم صاحب کی شخصیت میں نام و کام مذہب و مشرب کے حوالے سے کافی مناسبت و مطابقت نظر آتی ہے اور اس کتاب کے محرک بھی وہی ہیں۔ میری یہ بات منصور صاحب کو بہت پسند آئی تو انہوں نے اس کتاب کا انتساب حکیم صاحب کے نام کیا۔ جب کتاب شائع ہو کر منظر عام پر آئی تو ایک صاحب انتساب دیکھ کر تڑپ اٹھے اور مجھ سے کہنے لگے تم نے ایسا کیوں کیا، عالم اسلام کی عظیم شخصیت علامہ پرہاروی کی طرح موجودہ دور کی کسی ایسی ہی شخصیت کے نام معنون کرتے تو زیادہ بہتر تھا۔ اس پر راقم نے ان صاحب سے کہا کہ میرے علم کے مطابق اس کتاب کے انتساب کی حقدار ماسوائے حکیم صاحب کے دوسری کوئی شخصیت نہیں ہو سکتی اور دیگر اہل علم و فضل بھی میری تائید کریں گے۔

پروفیسر محمد اسلم مرحوم کا تاریخ کے حوالے سے بہت بڑا نام ہے۔ وہ رئیس شعبہ تاریخ پنجاب یونیورسٹی تھے۔ بڑے متعصب اور متشدد دیوبندی تھے لیکن حکیم صاحب کی صحبت کی وجہ سے راہ اعتدال پر گامزن ہو چکے تھے۔ ایک



مرتبہ وہ مطب پر آئے اور آپ سے کچھ استفسار کیا۔ ان کے جانے کے بعد آپ نے مجھ سے فرمایا کہ پروفیسر صاحب نے اتنا زیادہ علمی کام کیا ہے کہ وہ مر نہیں سکتے لیکن ان کے اپنے مکتب فکر والوں (دیوبندیوں) نے ان کی قدر نہیں کی اور اس لیے انہیں نظر انداز کر دیا کہ انہوں نے اپنی تصانیف میں بریلوی مسلک کے مشاہیر کے تذکرے کیوں کیے۔

اس کے بعد مجھے تنبیہ کی کہ ”آج کے ترقی یافتہ دور میں کوئی بھی علمی کام کرو تو اس میں غیر جانبداری برتو۔ ہر بات مستند اور معتبر ہو اور مناظرہ بازی سے پرہیز کرو خاص طور پر اختلافی حوالہ جات دیتے ہوئے محتاط رہو۔“

پروفیسر محمد اسلم صاحب مرحوم کے مطب پر آنے کی وجہ سے ہمارے ایک مولوی صاحب حضرت حکیم صاحب سے بہت خفا ہوئے اور انہوں نے اپنے ایک خط میں ناراضی کا اظہار کیا جس کا ذکر حکیم صاحب نے راقم سے بھی کیا تو مجھے حضرت اقبال علیہ الرحمۃ کا یہ شعر لکھنا پڑا، چند الفاظ کی تبدیلی سے معذرت کے ساتھ }

اپنے بھی خفا ان سے بیگانے بھی ناخوش

وہ زہر ہلاہل کو کبھی کہہ نہ سکے قد

راقم نے تو یہ محسوس کر لیا کہ اگر کوئی علمی بات تحقیق و سند کے ساتھ ہو تو علم دوست حضرات اپنے اور بیگانے اسے تسلیم کر لیتے ہیں اور علم و عمل سے عاری اس کی تصدیق سے انکار کر کے مخالفت برائے مخالفت شروع کر دیتے ہیں۔ اس کی دوسری مثال بھی ملاحظہ ہو:

فہرست ذخیرہ کتب کی جب پہلی جلد شائع ہوئی تو اس کا ایک نسخہ حکیم صاحب نے مجھے بھی مرحمت فرمایا۔ جب وہ جلد میرے ہاتھ میں اسلامیہ کالج ریلوے روڈ کے ایک پروفیسر صاحب نے دیکھی تو ایک دم تلملا اٹھے اور کہا کہ

اسلم صاحب کا بڑا نام سنا ہے لیکن انہوں نے کوئی اصلاحی کام نہیں کیا۔ میری ان سے ایک ملاقات ہوئی تھی جس پر میں نے محسوس کیا کہ وہ متعصب اور تشدد بریلوی ہیں۔“

راقم پروفیسر صاحب کی یہ گفتگو سن کر بہت حیران ہوا اور ان سے کہا کہ آپ نے ایک ہی ملاقات میں اتنی بڑی شخصیت کے بارے میں ایسے ریمارکس کیسے دے دیئے؟ حالانکہ آپ کی تمام پروفیسرز برادری ان کے خرمن فیض سے خوشہ چینی کر رہی ہے۔ جس وقت آپ مطب پر ملاقات کے لیے گئے تھے اس وقت کسی تشدد اور متعصب شخص کو گفتگو کرتے سنا ہوگا اور آپ نے اپنا نتیجہ اخذ کر لیا۔

ایک دفعہ کا ذکر ہے کہ راقم کو حضرت شیخ محمد محدث تھانوی رحمۃ اللہ علیہ کے سوانح حیات درکار تھے، اس سلسلے میں ایک نام نہاد علم دوست اور بہت بڑے کتب خانہ کے مالک اور ایک رسالہ کے ایڈیٹر سے ملاقات ہوئی۔ اس نے مجھے مطلوبہ مواد کی فوٹو کاپی دے دی۔ جب وہ حالات حکیم صاحب نے میرے پاس دیکھے تو دریافت فرمایا کہ یہ کہاں سے لیے ہیں؟ راقم نے عرض کی کہ فلاں سے۔ یہ کہنا تھا کہ آپ فوراً جلال میں آگئے اور فرمایا اب تم نے کتاب چوروں سے بھی ملنا شروع کر دیا اور آپ نے اپنی دراز کھولی اور محترمہ پاشا بیگم صاحبہ کراچی کے خط کی نقل دیتے ہوئے فرمایا کہ اسے پڑھو اور علمی سرقہ پر سوگ مناؤ۔ بعد میں خلیل احمد رانا کا جہانیاں سے ایک خط حکیم صاحب کو موصول ہوا جس میں اس کتاب چور کی مزید تصدیق ہو گئی۔

ایک مرتبہ راقم نے عرض کی کہ حسن اتفاق ہے کہ آپ کے ننھیال اور راقم کے والد کے ننھیال کشمیری شیخ ہیں۔ اس پر آپ نے فرمایا صرف باتیں نہیں کرتے بلکہ کچھ کر کے یا کچھ بن کے دکھاتے ہیں۔ کیا تم نے کشمیر کے بارے میں



بھی کچھ لکھا ہے۔ راقم نے عرض کی جی ہاں! کشمیر پر بھی کتاب لکھ چکا ہوں، اگر آپ اس پر پیش لفظ تحریر فرمادیں تو بہت بہتر ہوگا۔ تو آپ نے فرمایا کشمیر چند ہی لمحوں میں تسخیر ہو سکتا ہے لیکن ہماری غلطیوں کی وجہ سے یہ التواء میں پڑ گیا ہے جس کی تفصیل دیباچہ میں لکھوں گا۔ ۱۱ جنوری ۱۹۹۶ء کو ایک عدد نئی ڈائری عنایت فرمائی اور فرمایا کیا تم ڈائری بھی لکھتے ہو یا یوں ہی جھک مارتے ہو۔ راقم نے عرض کی کہ کبھی کبھار رطب و یابس لکھتا رہتا ہوں۔ فرمایا سید شرافت نوشاہی اور خواجہ حسن نظامی کی ڈائری پڑھو۔ میں نے عرض کی کہ میں اخبارات میں سیلانی کی ڈائری پڑھتا رہا ہوں۔ فرمایا ڈائری کو روزنامہ بھی کہتے ہیں، اس سے لکھنے پڑھنے والوں کو بہت فائدہ ہوتا ہے، علاوہ ازیں یادداشت اور تواتر محفوظ ہو جاتی ہیں۔ تم اس ڈائری میں مادہ ہائے تاریخ ارتحال بھی لکھنا۔

حکیم صاحب بھی ڈائری لکھا کرتے تھے جو ان کے ذخیرہ کتب پنجاب یونیورسٹی میں موجود ہے۔ راقم نے بھی اپنی ڈائریوں میں آپ کے چند ملفوظات قلمبند کیے، ان میں سے چند اقتباسات اس تحریر میں بھی درج ہیں۔ میں نے متعدد بار جناب محمد عالم مختار حق صاحب، جناب سید جمیل احمد رضوی صاحب، جناب ملک محمد شہزاد مجددی صاحب اور سید سرفراز احمد زیدی صاحب کو آپ کے ملفوظات قلمبند کرتے دیکھا جو ہفتہ میں ایک بار آپ کے مطب پر ضرور تشریف لاتے اور سرفراز زیدی صاحب تو اکثر آپ کے گھریلو کام کرنے کی خدمت پر بھی مامور تھے حکیم صاحب درگاہ حضرت میاں میر فاروقی قادری رحمۃ اللہ علیہ کے قبرستان میں جہاں حکیم صاحب کے والدین کے مزارات ہیں اکثر زیدی صاحب کے ساتھ جانا پسند فرماتے۔ زیدی صاحب کا شمار بھی حکیم صاحب کے خدام خاص میں ہوتا ہے۔

جوں جوں حکیم صاحب کی شخصیت اور خدمات منظر عام پر آرہی ہیں توں

توں موصوف بین الاقوامی علمی، ادبی اور روحانی شخصیت کا درجہ اختیار کر گئے ہیں۔ ان کے بارے میں اگر دریافت کرنا ہو تو قطب مدینہ مولانا ضیاء الدین مدنی کے بیٹے مولانا فضل الرحمن مدنی، ایرانی اسکالر ڈاکٹر محمد حسین صاحب سیسجی یا ایرانی اسکالر سید مصطفیٰ موسوی، کویت کے سابق وزیر سید یوسف ہاشم الرفاعی، ترکی کے اشاعتی ادارے کے مالک حسین حلمی، جاپانی قلم کار ٹشو ہائیسوگوچی یا ہیروشی ہاگیتا نوکیو یونیورسٹی، نو مسلم امریکن اسکالر فرینک بولر (سالم عبداللہ) یا نو مسلم ڈاکٹر ماریسا (مجاہدہ) کیلیفورنیا یونیورسٹی کے پروفیسر مسٹر امبرینس، جرمن کی نو مسلم ڈاکٹر این میری شمل (مریم جمیلہ)، اٹلی کی نو مسلم میڈم ریٹا (راشدہ صدیقی، کراچی) المعروف حضرت رابعہ ثانی صاحبہ اور یو۔ ایس۔ اے کی باربرا منکاف، بھارت کے ڈاکٹر نثار احمد فاروقی دہلی، ڈاکٹر مختار الدین احمد علی گڑھ پابھارتی دانشور کولمبیا یونیورسٹی نیویارک کی پروفیسر اوشا ساہنیا، ڈاکٹر انیل سیسھی اور کشمیر کے میر محمد اشرف اندرابی، کینیڈا کے پروفیسر ڈیوڈ اور وہاں کی سکونت پذیر ڈاکٹر ساجدہ علوی سے پوچھا جائے کہ حکیم صاحب کیا تھے یا پھر افغانستان کے پیر فضل عثمان مجددی مرحوم، کشمیر کے مفتی ضیاء الدین مرحوم، بھارت کے زید ابوالحسن فاروقی مرحوم اور پروفیسر خلیق احمد نظامی مرحوم اور مالک رام حکیم صاحب کے مقام علم و فضل سے کتنا متاثر تھے اور دیگر اہل علم و دانش خواتین و حضرات آپ کی علمی، ادبی خدمات کے معترف ہیں۔

قدر پھلاں دا بلبل جانے صاف دماغ والی

قدر پھلاں دا گرج کی جانے مڑے کھاون والی

اگر کوئی اہل علم آپ کے ہاں علمی معاونت کی غرض سے آتا تو آپ اس سے بھرپور تعاون فرماتے۔ چاہے وہ جس موضوع کا ہوتا آپ اس کام کی تکمیل کے لیے کمر بستہ ہو جاتے۔



ایک مرتبہ راقم نے مورخ لاہور میاں محمد دین کلیم پر مضمون لکھنے کی خواہش کا اظہار کیا تو بس پھر کیا ہوا آپ نے اتنا مواد فراہم کیا کہ وہ مضمون طوالت اختیار کرتے کرتے ایک ضخیم کتابی مسودہ بن گیا۔

اسی طرح آپ ہی کی خواہش پر جناب میاں احمد بدر اخلاق صاحب نے اپنے والد کے نام کو یادگار بنانے کے لیے شادباغ لاہور میں ”میاں اخلاق احمد اکیڈمی“ قائم کی۔

فہم و فراست کا یہ حال تھا کہ آپ کے پاس ہر ایک مسئلہ کا حل موجود تھا چاہے وہ کسی بھی نوعیت کا ہوتا۔ ہر بات کا جواب تسلی بخش دیتے تھے۔ جو بھی جس مزاج و طبیعت کا مالک ہوتا آپ اس سے ویسا ہی رویہ اپناتے۔

صوفیہ کرام کی تعلیمات کے دلدادہ تھے اور کتب تصوف پر گہرا مطالعہ رکھتے تھے۔ متعدد کتب تصوف پر بڑی شرح و بسط سے دیباچے، مقدمے اور تبصرے تحریر فرمائے۔

جب بھی آپ کی کوئی دست بوسی کرتا تو منع فرماتے اور ساتھ ہی یہ بھی فرماتے کہ ادب و احترام کو صرف اپنے دل میں رکھو۔

متعدد حضرات نے دست بیعت کی درخواست کی مگر آپ نے صاف صاف انکار کر دیا لیکن بعد میں آپ نے اپنے خدام خاص کے بچوں کے بارے میں فرمایا کہ یہ میرے مرید ہیں۔ ان میں راقم کا صاحبزادہ و امق بلال سرفہرست ہے۔

آپ اکثر فرمایا کرتے کہ ہمارا خانقاہی نظام پیری مریدی تک محدود ہو کر رہ گیا ہے ماسوائے چند خانقاہوں کے۔ اگر کوئی صاحب خانقاہی نظام پر تحقیق کرتے تو آپ اس کی راہنمائی فرماتے لیکن افسوس اس طرف کسی نے توجہ نہ دی۔ آپ اسے زندہ دیکھنا چاہتے تھے۔ آپ خانقاہی نظام کو زندہ دیکھنے اور اہلسنت و

جماعت کو متحد کرنے کے خواہاں تھے اور اسی مذہب مشرب اور مسلک کے تحت خدمت خلق، دین اسلام کی بقا اور ملک و ملت کی فلاح کو انتہائی اہم گردانتے تھے اور آپ ساری زندگی اسی طریق پر گامزن رہے۔

خدا رحمت کند ایں عاشقان پاک طینت را  
راقم نے آپ کے وصال پر بے شمار تاریخی مادے استخراج کیے، ان میں ایک مادہ الہامی ہے وہ یہاں پر درج کیا جاتا ہے۔

”اللہ، اللہ، نور اللہ مرقده و برد اللہ مضجعه“

۶۱۹۹۹

متین کاشمیری (محمد متین اقبال ولد محمد جمیل کاشمیری) کوٹ ادو ضلع مظفر گڑھ میں پیدا ہوئے۔ خاندان کا سلسلہ بیعت سلسلہ عالیہ چشتیہ سے وابستہ ہے۔ دارالعلوم شمس العلوم کوٹ ادو سے ایف اے کیا اور مقامی اساتذہ سے فارسی کی کتابیں پڑھیں۔ طالب علمی کے زمانہ میں لاہور آئے تو ۱۹۸۰ء سے ۱۹۹۹ء تک حکیم محمد موسیٰ امرتسری رحمۃ اللہ علیہ کی مجالس میں آنا جانا شروع کیا اور ان کے زیر تربیت رہے اور انہی کی زیر تربیت بعض کتابیں مرتب اور شائع کیں۔ آپ کا زیر نظر مضمون حکیم صاحب کی مجالس کی یادداشتیں ہیں۔

پتا: گورنمنٹ اسلم پرائمری سکول، عطاروڈ، شالامار باغ، لاہور

الطریقۃ کاہلہ



مخدوم ملت..... سنائے اہل سنت

حکیم محمد موسیٰ امرتسری رحمۃ اللہ علیہ

زر پرستی کے اندھیروں میں ڈوبتے ہوئے خانقاہی ماحول میں  
ایک خدا پرست پیر طریقت پیر علی اصغر چشتی صابری غنوی کا حکیم  
اہلسنت کی یادوں کی خوشبوؤں سے مہکتا ہوا عطر بیڑ مضمون۔

مجموعہ آداب و اخلاق حکیم محمد موسیٰ مرحوم فخرالاطباء حکیم فقیر محمد رحمۃ  
اللہ علیہ امرتسری کے فرزند ارجمند تھے۔ آپ ۲۸ صفر المظفر ۱۳۴۶ (۲۷ اگست  
۱۹۲۷ء) کو بمقام امرتسر (بھارت) پیدا ہوئے۔ آپ نے قرآن مجید ناظرہ قاری  
کریم بخش مرحوم سے پڑھا۔ کتب فارسی مفتی عبدالرحمان ہزاروی رحمۃ اللہ علیہ  
مدرس مدرسہ نعمانیہ امرتسر سے پڑھیں۔ نیز حضرت علامہ مولانا محمد عالم آسی  
رحمۃ اللہ علیہ سے علمی استفادہ کیا۔ کتب طب اور مثنوی حضرت مولانا روی  
رحمۃ اللہ علیہ کے پہلے دو دفتر والد گرامی سے پڑھے۔ علم ریاضی کی باقاعدہ  
تحصیل کی اور بھی کھاتے کا حساب محمد شفیع پاندے سے حاصل کیا۔

آپ نے روحانی علم حاصل کرنے کے لئے حضرت قبلہ میاں علی محمد چشتی  
نظامی ہبی شریف (ضلع ہوشیار پور، بھارت) کے ہاتھ پر سلسلہ عالیہ چشتیہ نظامیہ

نصیریہ فخریہ میں بیعت فرمائی۔ آپ کے والد گرامی بھی حضرت قبلہ میاں صاحب  
سے بیعت تھے۔ گویا آپ اپنے والد گرامی کے روحانی پیر بھائی بھی ہیں۔

قیام پاکستان کے دوران آپ ۱۲ اگست ۱۹۴۷ء کو لاہور تشریف لائے اور  
جلد ہی سرگودھا تشریف لے گئے۔ وہاں چھ ماہ کے قیام کے بعد بحکم والد گرامی  
لاہور تشریف فرما ہو کر بیرون لوہاری گیٹ مطب قائم کیا۔ ۱۹۴۹ء میں رام گلی  
(آپ اسے آرام گلی فرمایا کرتے تھے) مطب قائم کر لیا۔ اس کے بعد ۵۵ ریلوے  
روڈ لاہور پر تازیت مطب فرماتے رہے۔ اسے صرف مطب کا نام دینا تو حضرت  
قبلہ حکیم صاحب سے ناانصافی ہے بلکہ اسے ”علم و عرفان کا روحانی مرکز“ کہنا بجا  
ہے۔

آپ عابد، زاہد، تہجد گزار اور علم و عرفان کے منبع تھے۔ صاحب ذوق  
شوق، وسیع القلب، خوش خلق اور اشفق بزرگ تھے۔ آپ کے اخلاق و اوصاف  
کے بارے میں پروفیسر محمد ایوب صاحب قادری رقم طراز ہیں۔

”حکیم صاحب نہایت وسیع القلب، مہمان نواز، علم و ادب کے شیدائی،  
معارف پرور، پرانی قدروں کے محافظ اور مجموعہ اخلاق و آداب ہیں۔ اب کا  
مطب طبی مرکز سے زیادہ علم و ادب اور تہذیب و ثقافت کا مرکز ہے۔“ آپ نے  
۱۹۷۴ء میں حج بیت اللہ شریف اور زیارت گنبد خضرا کا شرف حاصل کیا۔ قطب  
مدینہ حضرت مولانا ضیاء الدین مدنی قادری رضوی رحمۃ اللہ علیہ سے دلائل  
الخیرات اور قصیدہ بردہ شریف کی اجازت حاصل کی۔ حضرت مولانا مدنی رحمۃ اللہ  
علیہ نے آپ کو اعزازی خلافت سلسلہ قادریہ رزاقیہ برکاتیہ رضویہ میں بھی عطا  
فرمائی۔ اس سے قبل آپ سلسلہ عالیہ چشتیہ نظامیہ میں صاحب مجاز تھے۔

آپ کی تصانیف میں تذکرہ علماء امرتسر، سوانح مولانا غلام محمد ترنم، مولانا  
نور احمد امرتسری، ذکر مغفور (تذکرہ سید مغفور القادری) اذکار جمیل (تذکرہ سید



برکت علی شاہ خلیفانوی) معروف ہیں۔ علاوہ ازیں کشف المحجوب پر مقدمہ لکھا۔ مکتوبات مجدد الف ثانی اور عباد الرحمن کتب پر مقدمات تحریر فرمائے۔

قرآن مجید ترجمہ اعلیٰ حضرت رحمۃ اللہ علیہ (کنز الایمان) کی ضرورت ہوتی تو حضرت علامہ مفتی سید احمد ابو البرکات رحمۃ اللہ علیہ کی بارگاہ میں جا کر حاصل کرنا پڑتا ان دنوں کنز الایمان بھی غیر مجلد ہوتا تھا اور اعلیٰ حضرت کی تصانیف سے میرے جیسے کم علم لوگ واقف ہی نہ تھے۔ عوام میں اعلیٰ حضرت کا سلام (وہ بھی فقیر نے مطبوعہ ۱۹۵۳ء میں پہلی دفعہ سنا اور نعت خوان سے اس کے اشعار نوٹ کر کے اپنے روزمرہ کے پڑھے جانے والے قرآن مجید کے آخر میں لکھے۔ الحمد للہ آج تک وہی قرآن مجید بترجمہ حضرت شاہ رفیع الدین محدث دہلوی رحمۃ اللہ علیہ حاشیہ شاہ عبدالقادر دہلوی رحمۃ اللہ علیہ پڑھتا ہوں) یا منظوم کلام ہی معروف تھا کیونکہ منبروں اور منبروں پر علماء اہلسنت اعلیٰ حضرت کے بعض اشعار ترنم سے پڑھتے تھے۔ یا بعد از نماز جمعہ و جلسہ ”مصطفیٰ جانِ رحمت“ پہ لاکھوں سلام ”پڑھا جاتا تھا۔ کبھی بھی کوئی فقہی مسئلہ یا علمی بات یا کسی کتاب کا حوالہ سننے میں نہ آتا تھا۔ حالانکہ فقیر ۱۳ سال کی عمر ہی سے علماء کرام اہلسنت کے وعظ سنتا آ رہا تھا۔ اکثر نماز جمعہ بیگم شاہی مسجد، مسجد حضرت شاہ ابوالمعالی رحمۃ اللہ علیہ۔ جامع مسجد حضرت داتا گنج بخش اور مسجد وزیر خاں میں پڑھتا تھا گویا اعلیٰ حضرت کے علمی مقام اور تحقیقی کام سے عوام تو عوام خواص بھی بے خبر تھے۔ لاہور کے سنی عوام زیادہ تر حضرت مولانا عبدالقادر المعروف بہ غلام قادر بھیروی رحمۃ اللہ علیہ سے خوب متاثر تھے۔ جہاں بھی اہل علم کسے پاس حاضری ہوتی یا عوام کے ساتھ بات چیت ہوتی تو لوگ مولانا غلام قادر بھیروی رحمۃ اللہ علیہ کے حوالے سے بات کرتے۔ حضرت قبلہ حکیم صاحب مرحوم نے ۱۹۶۸ء میں ”مرکزی مجلس رضا“ کا قیام فرمایا اور اعلیٰ حضرت کا لڑچکر چھپوا کر ملک کے کونے کونے میں بلا

معاوضہ تقسیم کرنا شروع کیا۔ بلکہ بیرون ملک بھی بھجواتے جس سے مخالفین کے قلوب و اذہان میں زلزلہ آگیا۔ الحمد للہ! آج اعلیٰ حضرت کے تحقیقی کام پر کئی اسکالرز پی ایچ ڈی کر رہے ہیں۔ یہ حضرت حکیم صاحب کا ہی فیضان ہے۔

”مرکزی مجلس رضا“ کے زیر اہتمام نوری مسجد ریلوے سٹیشن لاہور میں ہر سال اعلیٰ حضرت قدس سرہ کا عرس منایا جاتا تھا جس میں عوام کے علاوہ علماء کرام اور مشائخ عظام کا جم غفیر ہوتا ہے اسے حکیم صاحب کی وسیع القابلی ہی کہا جائے گا کہ چشتی مشرب رکھتے ہوئے قادری بزرگ کے عرس کا اہتمام فرماتے تھے۔ اخلاق اور خلوص کا یہ عالم کہ معمولی کام کرنے والوں کی بھی دلجوئی فرماتے تھے۔ یہ آپ ہی کا مقام تھا ورنہ علمائے کرام دوسروں کو سراٹھانے نہیں دیتے۔

الفاظ و معانی میں تفاوت نہیں لیکن ملاں کی ازاں اور ہے مجاہد کی ازاں اور پرواز ہے دونوں کی اسی ایک جہاں میں کرگس کا جہاں اور ہے شاہیں کا جہاں اور حکیم صاحب وہ مرد درویش تھے جن کے بارے میں علامہ اقبال نے فرمایا تھا۔

ہوا ہے گو تند و تیز لیکن چراغ اپنا جلا رہا ہے

وہ مرد درویش جس کو حق نے دیئے ہیں انداز خسروانہ

حکیم صاحب رحمۃ اللہ علیہ سے فقیر کی ملاقات محترم جناب مفتی محمد سہیل صاحب کی وساطت سے ۱۹۸۵ء کے وسط میں ہوئی۔ اگرچہ ۱۹۶۸ء ہی سے ”مرکزی مجلس رضا“ کے زیر اہتمام بڑے بڑے اجلاس ہوتے ہیں۔ ان اجلاس میں حضرت علامہ قاضی عبدالنبی کو کب رحمۃ اللہ علیہ کی معیت میں حاضری دیتا رہا۔ حکیم صاحب سے ملاقات کا ایک حجاب سارہا۔ ایک دن فقیر یونہی مطب میں



داخل ہوا قبلہ حکیم صاحب کی نگاہیں فقیر کی طرف اٹھیں۔ ان نگاہوں میں پیار، شفقت تھی۔ فقیر نے سلام عرض کیا تو جواباً سلام کہتے ہوئے فرمایا۔ ”پہلی ہی مرتبہ زیارت ہوئی ہے۔“ یہ جملہ سن کر مجھے شرم محسوس ہوئی اور دل ہی دل میں کہا کہ مجھے پہلے آپ سے ملنے کا فخر حاصل ہونا چاہئے تھا۔ میں تو بہت دیر تک آپ کی شفقتوں سے محروم رہا ہوں۔ آپ نے فوراً ہی مجھ سے میرا نام دریافت کیا۔ میں نے عرض کیا ”مجھے اعلیٰ حضرت چشتی کہتے ہیں“ اب دوسرا سوال تھا۔ ”کہاں رہتے ہیں؟“ عرض کیا ”شاہ عالمی فوارہ کے پاس ہلال احمر بلڈنگ کے عقب میں میرا فقیر خانہ ہے۔“ مسکرا کر فرمایا۔ ”اچھا تو ”شیم شریعت“ آپ ہی نے لکھی ہے۔“ سبحان اللہ! بلا کا حافظہ تھا۔

میں نے ہاں میں جواب دیا تو فرمایا ”تشریف رکھیں“ میں نے آپ کی کتاب کا مطالعہ کیا ہے۔ اس وقت ایسی ہی کتاب کی ضرورت تھی۔ آپ نے اس چھوٹی سی کتاب میں بہت کچھ بیان کر دیا ہے۔“ اس کے فوراً بعد خمیرہ اور چائے آگئی یہ پیار، یہ شفقت۔ یہ خلوص، یہ محبت اور اخلاق کی رفعت فقیر نے اپنی زندگی میں دوسری بار پائی۔ پہلی بار یہی باتیں غالباً ستمبر ۱۹۴۹ء میں جامع مسجد بیگم شاہی کے خطیب حضرت مولانا حکیم عبدالغنی چشتی صابری دوسوہوی رحمۃ اللہ علیہ میں دیکھی تھیں کہ پہلی ہی ملاقات میں انہوں نے مجھے اپنا بنا لیا تھا۔ الحمد للہ آج تک روحانی طور پر انہی سے منسلک ہوں۔ آپ ۱۱ اکتوبر ۱۹۵۹ء میں پردہ فرما گئے تھے۔ ان کی دس سالہ تربیت نے مجھے دین کا متوالا بنا دیا تھا۔ حکیم محمد موسیٰ رحمۃ اللہ علیہ کی ملاقات نے مرشدی کی یاد تازہ کر دی۔ اب فقیر گاہے گاہے حاضر ہونے لگا۔ اب تو خمیرہ، چائے کے ساتھ پان سے بھی نوازا جانے لگا۔ کتابیں، رسالے، پمفلٹ بلا قیمت عطا فرماتے۔ اکثر اوقات کتابوں، رسالوں، اخبار اور خطوط کی نقول کروا کر خود ہی بھجوا دیتے۔ مفید مشوروں سے نوازتے۔

جو نئی حاضر ہوتا، مریضوں کی طرف سے ذرا توجہ ہٹا کر مجھ سے متوجہ ہوتے، بزرگان دین کے واقعات، علمی عرفانی گفتگو سے نوازتے۔ میں مدرسہ میں آکر اپنی ڈائری میں نوٹ کر لیتا۔ فقیر ان دنوں (تذکرہ بزرگان چشت اہل بہشت“ لکھ رہا تھا تو آپ کا تعاون میری رہنمائی کرتا رہا۔ ایک مرتبہ فرمایا ”آپ کے پردادا مرشد مرشد پاگل حضرت سید صوفی محمد حسین حنی حسینی سبزواری رحمۃ اللہ علیہ سلسلہ ”چشتیہ صابریہ“ کے مجدد تھے۔ حضرت صوفی صاحب کا تذکرہ اس وقت تک مکمل نہیں ہو گا جب تک آپ اس میں ایک خط کا ذکر نہ کریں“ میں نے عرض کیا ”وہ کون سا خط ہے؟“ ارشاد فرمایا ”محمد پاکستان مولانا سردار احمد رحمۃ اللہ علیہ نے صدر الافاضل حضرت مولانا نعیم الدین مراد آبادی رحمۃ اللہ علیہ کو صوفی صاحب کے عقائد، احوال و اقوال معلوم کرنے کے لئے رمضان ۱۳۵۹ء کو خط لکھا تھا۔ اسی ماہ میں حضرت صدر الافاضل نے صوفی صاحب کے عقائد کے بارے میں جواب سے نوازا تھا۔“ عرض کیا ”وہ خط کہاں سے ملیں گے؟“ آپ نے اسی وقت کاغذ قلم اٹھایا اور مولانا جلال الدین رضوی مدظلہ کا پتا لکھ کر مجھے تھمایا۔ ان سے رابطہ کیجئے۔ میں نے مولانا کو خط لکھا۔ مولانا نے دونوں خطوط کی نقل کروا کر فقیر کو بھیج دیں۔ ایسا ہی واقعہ ”تذکرہ بزرگان جالندھر“ لکھتے وقت پیش آیا۔ حکیم صاحب قبلہ نے فرمایا ”شیخ العالم حضرت شیخ درویش سروردی رحمۃ اللہ علیہ کے نام مکتوبات شریف میں مجدد صاحب کے دو خطوط مکتوب نمبری ۴۲-۴۱ ہیں۔ حضرت شیخ درویش کے حالات میں ان دو مکتوب کو ضرور شامل فرمائیں۔“ ایسے واقعات لکھتا جاؤں تو ایک کتاب تیار ہو جائے۔ الحمد للہ اب یہ کتاب ”تذکرہ بزرگان جالندھر“ المعروف بہ ”شیم جالندھر“ چھپ گئی ہے۔ فقیر نے اس کتاب کی تین سو جلدیں مرکزی مجلس رضا کو دے دی ہیں تاکہ حکیم صاحب مرحوم کے ایصال ثواب کے طور پر علماء و طلباء میں



مفت تقسیم کی جائے۔

فقیر کسی مریض کو بھیجتا تو پوچھتے کہ کہاں سے آئے ہو؟ وہ مریض شاہ عالمی کا نام لیتا تو آپ اس سے دوائی کے پیسے نہ لیتے۔ فرماتے ”بس چشتی صاحب سے دعا کے لئے کہنا“ اور دوائی کے علاوہ مریض کو چائے بھی پلاتے۔ فرمایا کرتے ”بھئی تم شاہ عالمی سے جو آئے ہو“ کام کرنے والے کو قدر کی نگاہوں سے دیکھتے تھے۔ ایک مرتبہ میں کئی ماہ کے بعد حاضر ہوا۔ دیر سے حاضر ہونے کی معذرت کی۔ فرمایا ”آپ جو کام کرتے ہیں وہ بہت ضروری ہے۔ ملاقات ضروری نہیں۔“

۱۷ نومبر ۱۹۹۹ء فقیر نماز ظہر کے بعد کسی کام کی غرض سے ٹاؤن شپ چلا گیا۔ دوسرے دن نماز ظہر کے وقت آپ کی وفات کا پتا چلا۔ فقیر یہ خبر سنتے ہی غم کا بوجھ لے کر باہر گیا اور اخبار پڑھا۔ آہ! اس قدر محبت اور بد قسمتی کہ نماز جنازہ میں بھی شرکت نہ ہو سکی۔ ۱۹ نومبر ۱۹۹۹ء داتا صاحب کی مسجد میں ختم قل میں شامل ہوا۔ اناللہ وانا الیہ راجعون ○○

پیر علی اصغر چشتی صابری غنوی کوٹ پیر بہان الدین (بستی مٹھو) جالندھر (مشرقی پنجاب) میں ۱۱۵ اکتوبر ۱۹۳۶ء کو پیدا ہوئے۔ والد گرامی کا نام چوہدری علی بخش تھا۔ (م: ۱۳۵۶ھ)۔ ۱۹۴۷ء میں ہجرت کر کے لاہور پہنچے اور یہاں کوچہ سدھومصر، اندرون شاہ عالم دروازہ لاہور میں رہائش پذیر ہوئے۔ ۱۹۴۹ء میں حضرت مولانا عبدالغنی صابری دوسوہی کی صحبت میں پہنچے۔ ۱۹۵۴ء میں سلسلہ عالیہ قادریہ رزاقیہ چشتیہ صابریہ میں حضرت مولانا عبدالغنی سے بیعت ہوئے اور خلافت پائی۔ ابتدائی زندگی بیگم شاہی مسجد لاہور میں گزاری۔ آپ کی مشہور تصنیف ”شیم ولایت“ چھپی تو آپ ۱۹۸۴ء میں حکیم صاحب کی مجالس میں آنے جانے لگے اور حکیم صاحب کے دم رحلت تک آپ کے دامن محبت سے وابستہ رہے۔ آپ نے اپنی کتاب ”شیم جالندھر“ کی تین سوجلدیں حکیم صاحب کے ایصال ثواب کے لیے وقف کیں اور مرکزی مجلس رضا کو تقسیم کرنے کے لیے عطا کیں۔

پتا: مدرسہ تنویر الاسلام، کوچہ سدھومصر، اندرون شاہ عالم لاہور

## میرے دوست..... حکیم محمد موسیٰ امرتسری

لکھنے پڑھنے کا عمدہ ذوق رکھنے والے حکیم محمد امین الدین احمد خوشحالی قادری کے قلم سے اس مرد باصفا کا پاکیزہ تذکرہ جس کی رفاقت اور مجالس میں آپ نے تیس سال گزارے۔

تو گو اندر جہاں یک بایزیدے بود و بس

ہر کہ واصل شد بہ جاناں بایزیدے دیگر است

خانوادہ حکیم فقیر محمد چشتی نظامی امرتسری کی ایک دانا اور مسیحا صفت شخصیت حکیم فاضل، ادیب، نقاد، تبصرہ نگار، دانشور، عالم، مبلغ اسلام، علم و حکمت کا ایک روشن چراغ، مجسمہ شرافت، متانت و سنجیدگی کا پیکر، تصنع اور بناوٹ سے پاک، سادگی اور عجز و انکساری کا مجسمہ، عالی اخلاق کا حامل، امرتسر کی تہذیب و ثقافت کا مظہر، تصوف و معرفت کے علوم و نکات کا نہ صرف ماہر بلکہ راہ سلوک کا راہی، عاشق رسول صلی اللہ علیہ وسلم، عارف باللہ، ولی کامل، نام نہ روزگار شخصیت، میرے مشفق و محترم حکیم محمد موسیٰ امرتسری مرحوم و مغفور ہم سے جدا ہو کر اپنے مالک حقیقی سے جا ملے۔ اناللہ وانا الیہ راجعون ○

مرحوم کی علمی مہارت اور قابلیت اور ہمہ گیر جامع بصیرت کا اندازہ ان کے مختلف کتب پر مقدمات، تقریظات اور پیش گفتار سے کیا جاسکتا ہے۔ انہوں نے اپنے مقدمات سے ان ارفع و اعلیٰ ہستیوں کے سوانح و حالات کا تعارف کرایا ہے جو آسمان ولایت کے آفتاب و ماہتاب ہیں۔ مثلاً حضرت شاہ ولی اللہ محدث دہلوی، حضرت شیخ عبدالحق محدث دہلوی رحمہم اللہ۔۔۔ مکتوبات



امام ربانی، عارف ربانی حضرت مجدد الف ثانی افضلیت غوث اعظم، حضرت شاہ محمد غوث رحمۃ اللہ علیہ، شیخ العصر حضرت میاں علی محمد خاں صاحب بسی شریف اور بالخصوص علامہ ابوالحسنات کے ترجمہ کشف المحجوب کا مقدمہ اور قصیدہ غوثیہ کا مقدمہ یہ مرحوم کے وہ علمی کارنامے ہیں جن سے ان کی علمی معلومات و بصیرت، تبحر علمی اور تصوف و معرفت کے رموز پر عبور ظاہر ہوتا ہے۔ وہ خود اگرچہ قادری نظامی سلسلہ میں بیعت و خلافت سے مشرف تھے مگر مرحوم نے تقریباً تمام ہی سلسلے عرفان کے بانیوں اور منسلکین پر قلم اٹھایا ہے۔ خواہ وہ تصانیف و تالیفات حضرت نوشہ گنج بخش کی ہوں یا حضرت سلطان باہو کی یا حضرت شاہ ولی اللہ محدث دہلوی کی اشعۃ اللمعات ہو یا اردو وظائف چشتیہ ہوں یا حضرت بابا فرید الدین گنج شکر رحمہم اللہ اجمعین کی سوانح ہوں اور جن جن پر قلم اٹھایا، ان کی صفات و کمالات کا حق ادا کر دیا ہے بلکہ یوں کہہ سکتے ہیں کہ وہ ایک ایسی جامع اور ہمہ گیر شخصیت تھی کہ اب اس پائے کی ملنی مشکل ہے۔ تحریر میں ایسی سلاست، روانی اور کشش ہے کہ مضمون کو ختم کرنے سے پہلے اسے چھوڑنے کو دل نہیں چاہتا ہے۔

ان کے یہاں باقاعدہ درس و تدریس کا سلسلہ تو نہ تھا مگر ان کا مقام استاذ الاساتذہ سے کم نہ تھا۔ مشنگان و طالبان علم خواہ وہ ملکی ہوں یا غیر ملکی، اور بڑے بڑے اسکالرز دور و نزدیک سے ان کے پاس آتے تھے اور جب ان کے علمی مسائل کی گھٹیاں کہیں حل نہیں ہوتی تھیں، ان کی مشکلات خواہ کسی موضوع سے متعلق ہوں، ان کی تسلی اور تشفی اسی آستانہ سے ہوتی تھی۔ وہ ان کی بھرپور رہنمائی فرماتے تھے اور ان کی الجھنوں کو اس انداز سے رفع کرتے تھے کہ ان کے پیچیدہ سے پیچیدہ مسائل حل ہو جاتے تھے۔ جن جن کتابوں کی اس کو ضرورت ہوتی تھی۔ ان کے پتے بتاتے تھے اور وہ شخص

وہاں سے مطمئن اور شاد کام جاتا تھا۔

اور مرحوم صرف مسلمانوں ہی پر شفقت نہیں فرماتے تھے بلکہ ان کی یہ فیض رسانی ہر مذہب و ملت کے لیے عام تھی۔ مذہب و تصوف کے موضوع پر ایک مستشرق P.H.D کرنے کے لیے پاکستان آیا اور حکیم صاحب سے ملا تو حکیم صاحب نے اس کی رہنمائی کی۔ اس شخص نے اپنی تھیسس کے ابتدائیہ میں لکھا ہے ”تصوف سے متعلق کون کون سے کتابیں لکھی گئی ہیں اور کہاں کہاں سے دستیاب ہو سکتی ہیں۔ اس مشکل کا حل لاہور میں صرف ایک شخص نے میری پوری پوری رہنمائی کی جس کا نام نامی حکیم محمد موسیٰ امرتسری ہے۔ وہ واقعی اس موضوع پر ایک زندہ تاریخ اور معلومات کی بنیادی اکائی ہیں۔“

حکیم صاحب موصوف کی زندگی عشق رسول صلی اللہ علیہ وسلم سے عبارت ہے اور اپنے اسی ذوق کی تکمیل کے لیے انہوں نے ایک بہت بڑا اور بے مثال کام یہ کیا کہ مرکزی مجلس رضا کی بنیاد ڈالی۔ محض اس وجہ سے کہ امام اہل سنت مجددین و ملت فاضل بریلوی الشاہ احمد رضا خاں رحمۃ اللہ علیہ کی تمام تصانیف نظم و نثر، ان کی سوچ کا انداز، ان کی فکر و تحقیق کا مرکز و محور عشق رسول اور صرف عشق رسول صلی اللہ علیہ وسلم ہے اور اس پلیٹ فارم اور مجلس کے ذریعہ سے عرصہ دراز تک مولانا کی تصانیف، ان کے اقوال و ارشادات، ان کے افکار و نظریات، ان کے فتاویٰ کو کتابوں اور رسائل اور پمفلٹوں کی صورت میں طبع کرا کر مفت تقسیم کیے اور یوں عوام و خواص مسلمانوں کو دین حقہ اہل سنت و جماعت کی تبلیغ کا فریضہ عمر بھر سرانجام دیتے رہے۔

حکیم صاحب مرحوم نے اپنی صحت کی پروا کیے بغیر انتھک اور مسلسل



کام کر کے مجلس رضا کی آبیاری کی۔ برسہا برس تک لاہور کے ریلوے اسٹیشن کے سامنے کی نوری مسجد میں مرکزی مجلس رضا کی شاندار کانفرنسیں منعقد کیں اور آج انہیں کی کوششوں کی بدولت نہ صرف لاہور بلکہ سارے پاکستان میں اعلیٰ حضرت مولانا احمد رضا خاں رحمۃ اللہ علیہ کے عرس اور یوم منائے جاتے ہیں اور ان کی خدمات کو خراج عقیدت پیش کیا جاتا ہے اور ”فیض رضا جاری رہے گا“ کے نعرہ میں حکیم محمد موسیٰ رحمۃ اللہ علیہ کی خدمات کو بڑا دخل ہے ○

قطب ربانی، غوث صدیقی، شہباز لامکانی، قدیل نورانی میراں محی الدین غوث اعظم حضرت شیخ عبدالقادر جیلانی رضی اللہ تعالیٰ عنہ نے فرمایا کہ جب تک کسی شخص میں یہ دو صفات نہ پائی جائیں وہ ولی نہیں ہو سکتا۔ (۱) استقامت پہاڑ جیسی اور (۲) سخاوت سمندر جیسی۔۔۔ حکیم صاحب مرحوم سے تعلق رکھنے والے اس بات کے شاہد ہیں کہ اہل سنت و جماعت کے مسلک حقہ کی تبلیغ، ترویج اور ترقی، اشاعت اور اس مسلک سے متعلق ان کی تصنیفات، مقدمات اور تقاریر اس بات کی گواہ ہیں کہ وہ پہاڑ جیسی استقامت کے حامل تھے جس پر وہ آخر وقت تک قائم رہے۔۔۔ اور باقی جہاں تک سخاوت کا تعلق ہے تو وہ باوجودیکہ مالی اعتبار سے رئیس نہیں تھے مگر دل کے اعتبار سے رئیس تھے اور بڑے متواضع انسان تھے۔ دین کی راہ میں بے دریغ خرچ کرتے تھے جس کی زندہ مثال ان کی وہ بے مثال اور نہایت قیمتی کتب ہیں جن کو انہوں نے پنجاب یونیورسٹی لائبریری کے سپرد کر دیا۔ اس کے علاوہ ان کا مطب مشائخ عظام اور اولیاء اللہ اور اہل علم و دانشور حضرات کا ماویٰ تھا۔ تو کھانے کے وقت کھانے سے اور دیگر اوقات میں چائے اور پھلوں سے اور خاص خاص احباب کی خیرہ سے تواضع فرماتے

تھے اور اب تو ان کی نایاب علمی کتب سے روحانی سمندر کے سوتے اور چشے جاری ہیں ○

میرے ان سے برسہا برس سے تعلقات تھے اور تقریباً ۵۷ سال روزانہ ہی ان کی خدمت میں حاضری دیتا تھا۔ انہوں نے اپنے گھر واپسی کے لیے مستقل رکشہ کا انتظام کیا ہوا تھا تو میں روزانہ مرحوم کے ساتھ ہی واپس آتا تھا۔ ان کے بڑے قیمتی مشورے اور رہنمائی میری تالیف و تصنیف میں مجھ کو حاصل رہی اور میری تالیف ”صوفیہ نقشبند“ پر انہوں نے تقریظ تحریر فرمائی اور ”عرفان حق“ پر سخن ہائے گفتنی کے عنوان سے تقریظ تحریر فرمائی جو میری تالیفات کی زینت بنیں ○

آخر میں یہ بیان کرنا ضروری ہے کہ وہ باقاعدہ فارسی اور عربی طبی کتب کے تعلیم یافتہ دانا اور ماہر طبیب تھے۔ فیاضی میں خاص مہارت تھی۔ ان کے تجویز کردہ نسخے بہت کم قیمت ہوتے تھے اور اس قدر سستے علاج کی سہولتیں دوسرے اطباء کے مطبوں میں کم ہی میسر تھیں۔ جب بھی کسی طبی موضوع پر گفتگو ہوئی یا کسی مریض کے متعلق مشورہ ہوا تو ان کی حاذقانہ اور ماہرانہ طبی گفتگو سے بہت متاثر ہوا ○

حکیم صاحب مرحوم و مغفور کی دینی علمی خدمات کو چند لفظوں اور سطروں میں بیان نہیں کیا جا سکتا۔ مختصر یہ ہے کہ حکیم صاحب بیک وقت ایک قابل طبیب، فاضل ادیب، محقق عصر، صوفی اور ولی، درویش اور متقی بھی تھے۔ ان کے شب و روز تسبیح و تہلیل اور درود و سلام کے اور اد میں گزرتے تھے۔ غرض یہ کہ وہ اپنی ذات میں ایک انجمن تھے۔ یہ شعر ان پر صادق آتا ہے۔



ڈھونڈو گے ہمیں ملکوں ملکوں ملنے کے نہیں نایاب ہیں ہم  
تعبیر ہے جس کی حسرت و غم اے ہم نفو! وہ خواب ہیں ہم  
بارگاہ ایزدی میں دعا ہے کہ اللہ تعالیٰ ان کے درجات اور مراتب بلند  
فرمائے۔ اپنے قرب خاص میں جگہ عطا فرمائے۔ جنت الفردوس میں اعلیٰ مقام  
سے نوازے اور میدان حشر میں حضور نبی کریم علیہ الصلوٰۃ والتسلیم کی  
شفاعت نصیب فرمائے۔ آمین بحق طہ و یسین صلی اللہ علیہ وسلم۔

### حکیم محمد موسیٰ اور ان کا خاندان

حکیم محمد موسیٰ امرتسری رحمۃ اللہ علیہ خانوادہ حکیموں اور  
خاندان طیبوں کے گل سرسبد تھے۔ ان کے دیرینہ محبت جناب  
خلیل احمد رانا نے اپنی قلمی خوشبوؤں سے اس عالی قدر خاندان  
کے بعض افراد کا تعارف کرایا ہے۔

حضرت حکیم محمد موسیٰ چشتی نظامی قادری ضیائی امرتسری ثم لاہوری رحمۃ  
اللہ علیہ (المتوفی ۱۹۹۹ء) برصغیر پاک و ہند کے مشہور علمی و ادبی اور طبی خاندان  
سے تعلق رکھتے تھے۔ آپ کے والد ماجد مولانا حکیم فقیر محمد چشتی نظامی امرتسری  
رحمۃ اللہ علیہ جید عالم اور عارف کامل تھے اور طب یونانی میں کمال مہارت  
رکھتے تھے۔ ان کے ہاں دس لڑکے پیدا ہوئے جن میں حکیم غلام قادر، حکیم  
نور الدین، حکیم محمد شمس الدین، حکیم محمد موسیٰ، حکیم غلام مرتضیٰ کے سوا پانچ  
بیٹے ان کی حیات میں داغ مفارقت دے گئے تھے۔ ان میں سے حکیم محمد  
قمر الدین اور حکیم محمد جلال الدین جوانی میں مرتحل ہوئے۔ راقم کو جو کچھ حالات  
میسر آ سکے، وہ درج ذیل ہیں۔

سید امین الدین احمد قادری خوشحالی حکیم بھی ہیں، طیب بھی ہیں، مصنف  
بھی ہیں اور صوفی باصفا بھی ہیں۔ ان کے یہ سارے اوصاف حکیم محمد موسیٰ امرتسری رحمۃ اللہ  
علیہ کو پسند تھے۔ چنانچہ آپ نے حکیم صاحب کی رفاقت اور مجالس میں تیس سال گزار دیئے۔  
آپ کے والد گرامی حکیم سید شہاب الدین احمد رحمۃ اللہ علیہ مسیح الملک حکیم اجمل خان دہلوی  
کے شاگرد رشید تھے۔ آپ ۱۹۲۰ء میں دہلی سے بریلی شریف آئے اور یہاں ہی آباد ہو گئے۔  
۱۹۵۰ء تک بریلی شریف رہے۔ آپ نے اپنے والد مکرم سے قرآن پڑھا، ابتدائی کتابیں  
پڑھیں، کتابت سیکھی، فارسی میں طب کی کتابیں پڑھیں اور عربی زبان پر عبور حاصل کیا۔ مولانا  
عبدالعزیز محدث سے جو فاضل بریلوی کے دارالعلوم بریلی میں استاد تھے احادیث کی کتابیں  
پڑھیں۔ ۱۹۳۵ء سے ۱۹۵۰ء تک اپنے والد کے زیر نگاہ عملی طبابت کا تجربہ کیا۔ ہجرت کر کے  
لاہور آئے۔ آپ کے والد نے لوہاری دروازہ لاہور میں مطب قائم کیا اور آپ کو حبیب گنج  
میں علیحدہ مطب بنا کر دیا۔ اس طرح آپ چالیس سال تک شاد باغ میں طبی خدمات سرانجام  
دیتے رہے اور آج تک آپ کا ”زاویہ“ جسمانی اور روحانی بیماریوں کی علاج گاہ ہے۔ آپ  
نے بریلی شریف میں مولانا حامد رضا خان، مولانا سردار احمد محدث فیصل آبادی، مولانا مصطفیٰ  
رضا خان جیسے اہل علم کی مجالس سے فیض پایا۔

لاہور کے قیام کے دوران آپ نے کئی کتابیں لکھیں۔ تصوف کی کتابوں پر  
مقدمات دیباچے اور ابتدائے لکھے۔ اس طرح آپ علمی حلقوں میں معروف ہوتے چلے  
گئے۔ روحانی طور پر آپ ایک صوفی باصفا ہیں۔ زاہد شب زندہ دار ہیں اور اہل اللہ کے  
عقیدت مند ہیں۔ اب بھی تصوف کی کئی کتابوں کی ترتیب و تصنیف، تالیف و تکمیل میں مصروف  
ہیں۔ پتا: 239 شاد باغ لاہور۔



### حضرت مولانا حکیم فقیر محمد چشتی امرتسری رحمۃ اللہ علیہ

حضرت حکیم فقیر محمد چشتی بن حکیم نبی بخش چشتی ۱۸۶۳ء میں امرتسر میں پیدا ہوئے۔ قرآن مجید ناظرہ، دینیات اور طب کی کتابیں گھر پر ہی پڑھیں۔ عربی اور فارسی کی تعلیم مولوی ہاشم علی مرحوم سے حاصل کی۔ پھر حکیم مولوی محمد ابراہیم جالندھری ثم امرتسری مرحوم (المتوفی ۱۳۴۲ھ) تلمیذ امام فن حکیم امام الدین پاک پتی (مصنف مخزن اکسیر) اور مولانا حکیم حیدر علی بجنوری سے طب کی بلند پایہ کتابیں پڑھیں۔ مولانا محمد عالم آسی امرتسری سے بھی مستفید ہوئے۔ بندی بھی باقاعدہ پڑھی تھی۔

طریقت میں حضرت میاں علی محمد خان چشتی نظامی ہوشیار پوری رحمۃ اللہ علیہ سے بیعت تھے۔ آپ نے ۱۹۰۰ء میں امرتسر میں مظب شروع کیا تھا جو ہمیشہ مرجع انام رہا۔ تمام زندگی دنیا کی نعمتوں سے سرفراز رہے۔ تقسیم ہند و پاک پر لاہور منتقل ہو گئے تھے۔ آپ کے مجربات و افادات عالیہ ”مجمعات فخر الاطباء“ کے نام سے طبع ہو چکے ہیں۔ آپ کے حالات زندگی کسی قدر تفصیل کے ساتھ اس کتاب کے شروع میں مسطور ہیں جو آپ کے شاگرد مولانا حکیم معین الدین کے مرقومہ ہیں۔

فخر الاطباء حکیم فقیر محمد چشتی نے ۲۲ اپریل ۱۹۵۲ء مطابق ۱۳۷۱ھ بمبر ۸۶ سال اس دار فانی سے رحلت فرمائی اور حضرت میاں میر رحمۃ اللہ علیہ کے جوار میں مدفون ہوئے۔ قبر پختہ ہے۔ لوح مزار پر قطعہ تاریخ کندہ ہے۔ اس کا تاریخی شعریہ ہے:

تاریخ رحلتش بہ دل نای حزیں

فوت نجیب در شب معراج آمدہ ۱۳۷۱ھ

### حکیم غلام قادر چشتی نظامی امرتسری رحمۃ اللہ علیہ

حکیم غلام قادر بن حکیم فقیر محمد چشتی امرتسری ۱۹۰۸ء میں امرتسر میں پیدا ہوئے۔ ابتدائی تعلیم امرتسری میں مکمل کی۔ طب کی کتب اپنے والد ماجد علیہ الرحمۃ، مولانا محمد عالم آسی امرتسری علیہ الرحمۃ (المتوفی ۱۹۳۴ء) اور مسیح الطب حکیم غلام جیلانی امرتسری علیہ الرحمۃ (المتوفی ۱۹۸۱ء مدفون راولپنڈی) سے پڑھیں۔

علم و ادب سے شغف، حکمت و طبابت میں مہارت، تصوف و روحانیت میں کمال اور کفر و ضلالت کے مقابل نہر آزا ہونا آپ کو ورثہ میں ملا تھا۔ کفرہ جمیل سنگھ امرتسر سے چوک ڈھولا والا کے درمیان کا علاقہ ہندو تنظیم آریہ سماج کا مرکز تھا۔ انہوں نے اس بازار کا نام ”بازار شروہانند“ رکھا۔ گستاخ رسول شروہانند کو غازی عبدالرشید علیہ الرحمۃ نے دہلی میں جنم واصل کیا تھا۔ چنانچہ حکیم غلام قادر علیہ الرحمۃ کا مطب امرتسر شہر کے چوک فرید سے چوک پشم والے علاقے کے درمیان تھا۔ انہوں نے اس بازار کا نام ”بازار غازی عبدالرشید“ رکھ دیا اور ایک نمایاں بورڈ لکھوا کر اپنے مطب پر آویزاں کیا۔ جوان کی دینی حمیت کا ثبوت تھا۔

حکیم غلام قادر صاحب نے آریوں اور مرزائیوں کے خلاف ایک اخبار ”درہ محمدی“ بھی امرتسر سے جاری کیا۔ آپ مولانا محمد عالم آسی علیہ الرحمۃ کے ساتھ مل کر ہفت روزہ ”الفقیہ امرتسر کے ایڈیٹر حکیم معراج دین امرتسری علیہ الرحمۃ (المتوفی ۱۹۳۸ء مدفون لاہور) کے معاون خصوصی رہے۔ ”الفقیہ“ میں آریوں اور مرزائیوں کے خلاف آپ کے مضامین بھی شائع ہوتے تھے۔ رد قادیانیت کے سلسلے میں مسلمانوں کے جو اجتماعات قادیان ضلع گورداسپور میں ہوا کرتے تھے، آپ ان میں بھی شرکت فرمایا کرتے تھے۔ آپ کی بیعت طریقت



حضرت فرید العصر میاں علی محمد خان چشتی نظامی فخری رحمۃ اللہ علیہ (المتوفی ۱۹۷۵ء مدفون درگاہ حضرت بابا فرید گنج شکر قدس سرہ پاک پتن) سے تھی۔

آپ کے ذاتی کتب خانہ میں، جس کے بانی ان کے والد گرامی تھے، مختلف موضوعات پر بیس ہزار کتابیں تھیں جسے ۱۹۴۷ء کے فسادات میں ہندوؤں نے نذر آتش کر دیا۔ قیام پاکستان کے بعد آپ نے امرتسر سے نقل مکانی کر کے ملتان شریف میں سکونت اختیار کی۔ ملتان میں حکیم محمد یوسف نقشبندی (المتوفی ۱۹۵۱ء) مولانا خالد علی خاں رامپوری (المتوفی ۱۹۸۰ء) علامہ عتیق فکری (المتوفی ۱۹۸۶ء) اور مولانا نور احمد خاں فریدی مورخ (المتوفی ۱۹۹۳ء) سے آپ کے گہرے مراسم تھے۔

آپ نے حسین آگاہی چوک ملتان میں ایک ادارہ ”دارالاشاعت علوم اسلامیہ“ قائم کیا۔ اس ادارہ نے کئی اہم کتابیں شائع کیں۔ ان میں ”مہربات فخر الاطباء، مرتبہ و مترجم حکیم جلال الدین امرتسری (المتوفی ۱۹۴۸ء) صفحات ۱۱۳ مطبوعہ ۱۹۶۰ء، تذکرہ آسی مرتبہ حکیم غلام قادر امرتسری، صفحات ۳۲، مطبوعہ ۱۹۵۷ء، اہم کتابیں تھیں۔ برصغیر پاک و ہند کے نامور طبیب امام الحکمت و فن حکیم امام الدین پاک پتنی علیہ الرحمۃ (مصنف کتب کثیرہ و شاہی طبیب مہاراجہ رندھیر سنگھ، کپور تھلہ) کے سلسلہ تلمذ کا شجرہ مرتب فرما کر شائع کیا۔ آپ کا ایک اور علمی کارنامہ یہ بھی ہے کہ حضرت حکیم حیدر علی بجنوری علیہ الرحمۃ کی نادر و نایاب قلمی بیاض (فارسی) بنام ”مطب حیدری“ صفحات ۵۰ نقل کر کے ۱۹۵۹ء میں مکمل کی۔ یہ بیاض حضرت حکیم محمد موسیٰ امرتسری علیہ الرحمۃ کے ذخیرہ کتب میں محفوظ ہے۔ علم طب میں آپ کی گراں قدر خدمات ہیں۔ آپ کا سلسلہ تلمذ وسیع ہے۔ آپ کا وصال ۲۸ جون ۱۹۷۵ء کو ملتان میں ہوا اور قبرستان حضرت حسن پروانہ رحمۃ اللہ علیہ میں دفن ہوئے۔ آپ کے ایک صاحبزادے اور جانشین حضرت حکیم محمد ابراہیم علیہ الرحمۃ تھے۔

حکیم حاجی محمد ابراہیم امرتسری رحمۃ اللہ علیہ

حکیم حاجی محمد ابراہیم بن حکیم غلام قادر امرتسری علیہ الرحمۃ ۱۹۲۷ء میں امرتسر میں پیدا ہوئے۔ آپ نے ابتدائی تعلیم اپنے خاندانی بزرگوں سے حاصل کی۔ قرآن مجید ناظرہ بابائے قرات قاری کریم بخش امرتسری (المتوفی ۱۹۶۲ء مدفون لاہور) سے پڑھا۔ عربی فارسی، صرف نحو کی کتب مفتی عبدالرحمن ہزاروی مدرس مدرسہ نعمانیہ امرتسر (المتوفی ۱۹۴۷ء) سے پڑھیں۔ کتب طب اپنے والد ماجد اور دادا جان سے پڑھیں۔ آپ ایم۔ اے اوہائی سکول امرتسر میں بھی زیر تعلیم رہے اور بالخصوص مولانا محمد عالم آسی امرتسری علیہ الرحمۃ سے اکتساب فیض کیا۔ آپ اپنے والد ماجد کے ساتھ ہی مطب کرتے تھے اور علمی ادبی کاموں میں ان کا ہاتھ بٹاتے تھے۔ ۱۹۴۷ء میں امرتسر سے ہجرت کر کے اپنے والد ماجد کے ساتھ حسین آگاہی ملتان میں مقیم ہوئے اور یہاں بھی سلسلہ طبابت و طباعت جاری رکھا۔ آپ بہت اچھے طبیب اور صوفی منش تھے۔ ۱۹۸۳ء میں زیارت حرمین شریفین کی سعادت نصیب ہوئی۔ ۱۹۸۴ء میں آپ پاک پتن شریف میں اپنے چچا حکیم محمد شمس الدین علیہ الرحمۃ کے گھر نزیل تھے۔ یہیں ۱۴ دسمبر ۱۹۸۴ء/۱۴۰۵ھ کو آپ کا انتقال ہوا۔ درگاہ احاطہ حضرت خواجہ عبدالعزیز کی رحمۃ اللہ علیہ میں اپنے چچا زاد بھائی حکیم غلام فرید ابن حکیم محمد شمس الدین علیہ الرحمۃ کی قبر کے متصل دفن ہوئے۔ حضرت حکیم محمد موسیٰ امرتسری علیہ الرحمۃ کا بیان ہے کہ حکیم محمد ابراہیم کو علامہ محمد عالم آسی امرتسری علیہ الرحمۃ سے اجازت و خلافت بھی حاصل تھی۔ حضرت حکیم محمد ابراہیم علیہ الرحمۃ نے ۹۵ صفحات پر مشتمل ایک کتاب تذکرہ مشائخ نقشبندی مجددی ترتیب دی تھی جسے ادارہ عالیہ حسین آگاہی ملتان نے شائع کیا تھا۔



## حکیم محمد نور الدین چشتی امرتسری رحمۃ اللہ علیہ

حکیم محمد نور الدین بن حکیم فقیر محمد چشتی امرتسری علیہ الرحمۃ یکم ستمبر ۱۹۱۳ء/ ۲۷ شعبان ۱۳۳۱ھ بروز جمعۃ المبارک بوقت دس بجے صبح امرتسر میں پیدا ہوئے۔ ایم۔ اے۔ او ہائی سکول امرتسر سے تعلیم مکمل کرنے کے بعد عربی، فارسی اور دینی علوم کی تعلیم حاصل کی۔ اساتذہ کے اسماء گرامی یہ ہیں، والد ماجد حکیم فقیر محمد چشتی نظامی امرتسری، مولانا مفتی عبدالرحمن امرتسری، مولانا محمد عالم آسی امرتسری، حکیم عبدالحق نقشبندی ہوشیارپوری، مسیح الطب حکیم غلام جیلانی امرتسری۔

۱۹۳۶ء میں پنجاب یونیورسٹی لاہور کے طبیہ کالج سے حکیم حاذق کا امتحان امتیازی حیثیت سے پاس کیا۔ ۱۹۴۱ء میں منشی فاضل اور ۱۹۴۲ء میں ادیب فاضل پنجاب یونیورسٹی سے پاس کیا۔ مولانا محمد عالم آسی امرتسری علیہ الرحمۃ سے زبدۃ الحکماء اور مولوی فاضل کا مکمل نصاب پڑھا۔ امتحانات کا ارادہ کر چکے تھے کہ مولانا محمد عالم آسی علیہ الرحمۃ نے فرمایا کہ ایک کتاب میں خود آکر تمہیں پڑھایا کروں گا۔ اس کے لیے تمہیں میرے پاس آنے کی ضرورت نہیں۔ چنانچہ انہوں نے باقاعدگی سے آپ کے والد ماجد کے مطب پر تشریف لا کر تقریباً ۱۸ پارے قرآن کریم مع ترجمہ و تفسیر پڑھائے تھے کہ صاحب فراش رہ کر واصل بحق ہوئے۔ مولانا آسی کے وصال کی بنا پر یہ فیضان رک گیا اور پھر امتحانات بوجہ ملتوی ہو گئے۔ تاآنکہ آپ تحریک پاکستان میں منہمک ہو گئے۔

آپ اپنے والد ماجد علیہ الرحمۃ کے ارشاد پر حضرت میاں علی محمد خان چشتی نظامی علیہ الرحمۃ سے بیعت ہوئے۔ قیام پاکستان کے بعد لاہور سے ہوتے ہوئے ملتان تشریف لے گئے۔ وہاں سے اپنے مرشد طریقت کے فرمان کے مطابق ۱۹۴۸ء میں بورے والا ضلع وہاڑی میں منتقل ہو گئے۔ یہاں بھی حصول علم

وفن اور خدمت خلق کا سلسلہ جاری رہا۔ ۱۹۵۱ء میں پنجاب ایگری کلچرل کالج فیصل آباد سے فروٹ اینڈ ویجیٹبل پریزرویشن کا کورس کیا۔ ہومیو پیتھک میں خصوصی مہارت پیدا کی۔ ۱۹۸۱ء میں جدید عربی میں مہارت حاصل کرنے کے لیے علامہ اقبال اوپن یونیورسٹی اسلام آباد سے اللسان العربی کا امتحان نمایاں حیثیت سے پاس کیا۔

آپ کے پانچ صاحبزادے ہیں۔ محمد احمد مان، حکیم محمد خالد مان چشتی، محمد سعید الدین مان، محمد منزل اللہ مان، محمد تجمل خالد مان۔ یہ تمام صاحبزادے حضرت میاں علی محمد خان چشتی علیہ الرحمۃ سے بیعت ہیں۔

تصانیف میں قرابادین قادری (فارسی) کا اردو ترجمہ، اس کے قدیم اوزان مشقال، درہم وغیرہ کو اشاری نظام میں ترتیب دیا۔ اس کے علاوہ ”علاج اطفال“ کے نام سے بچوں کے لیے ایک مفید کتاب لکھی۔ ۲۷ رمضان المبارک ۱۴۰۲ھ/ ۱۹ جولائی ۱۹۸۲ء بروز پیر کو وفات پائی۔ بورے والا ضلع وہاڑی کے بڑے قبرستان میں محو خواب ابدی ہیں۔

## حکیم محمد شمس الدین چشتی امرتسری رحمۃ اللہ علیہ

حکیم محمد شمس الدین بن حکیم فقیر محمد چشتی رحمۃ اللہ علیہ تقریباً ۱۹۲۰ء میں امرتسر میں پیدا ہوئے۔ ابتدائی تعلیم امرتسر کے مختلف اساتذہ سے حاصل کی۔ ایم۔ اے۔ او ہائی سکول امرتسر میں پڑھنے کے بعد مفتی عبدالرحمن امرتسری سے عربی فارسی کی کتب پڑھیں۔ پھر اپنے والد محترم سے اکتساب علم کیا۔ علامہ محمد عالم آسی امرتسری سے علمی استفادہ کے علاوہ طب کی کتاب ”حمیات قانون“ بھی پڑھی۔ ۱۹۴۳ء میں طبیہ کالج لاہور ملحقہ پنجاب یونیورسٹی سے حکیم حاذق کا امتحان پاس کیا اور دوسری پوزیشن حاصل کی۔ حضرت میاں علی محمد خان چشتی



نظامی رحمۃ اللہ علیہ سے بیعت ہوئے۔ ۱۹۳۷ء میں امرتسر سے ہجرت کر کے پاک پتن شریف میں قیام کیا۔ خوش نویسی میں مشہور خطاط منشی مرید نقشبندی امرتسری رحمۃ اللہ علیہ (المتوفی ۱۹۶۷ء مدفون لاہور) کے تلمیذ تھے۔ حضرت میاں علی محمد خاں علیہ الرحمۃ کے استاد محترم مولانا دین محمد علیہ الرحمۃ کی قبر کا کتبہ اور حضرت بابا فرید الدین گنج شکر رحمۃ اللہ علیہ کے عرس پر قوال جو غزل پڑھتے ہیں ”من نیم واللہ یارا من نیم“ حکیم شمس الدین کی مکتوبہ ہے اور مزار بابا فرید علیہ الرحمۃ میں آویزاں ہے۔ جن دنوں خطاط بے عدیل حافظ محمد یوسف سدیدی (المتوفی ۱۹۸۶ء) پاک پتن شریف میں حضرت میاں علی محمد خاں علیہ الرحمۃ اللہ علیہ کے مزار شریف کی خطاطی کر رہے تھے تو ان دنوں ان کا قیام حکیم صاحب کے ہاں تھا۔ چنانچہ حکیم صاحب نے حافظ سدیدی صاحب سے بھی خطاطی کی اصلاح لی اور بطور یادگار ان سے ایک قلم بھی بنوایا۔

حکیم صاحب مسجد موج دریا واقع خانقاہ حضرت گنج شکر پاک پتن کے منتظم بھی تھے۔ اس مسجد کے متصل آپ نے ایک لائبریری مسعودیہ علویہ بھی قائم کر رکھی تھی۔ اس کے علاوہ زائرین مزار بابا فرید گنج شکر علیہ الرحمۃ کی خدمت، پاک پتن شہر کی مساجد و مزارات کی دیکھ بھال خصوصاً مزار اقدس خواجہ عبدالعزیز مکی علیہ الرحمۃ اور ملحقہ مسجد کا کام بھی کرایا۔ پاک پتن شہر کے بازاروں کے نام بھی آپ نے ہی رکھے۔ پاک پتن شریف میں درگاہ شریف سے متصل بازار جس میں آپ کا مطب بھی تھا، اس بازار کا کوئی نام نہیں تھا۔ آپ نے فرمایا اجیر شریف میں درگاہ بازار ہے۔ لہذا ہم اس بازار کو ”درگاہ بازار“ کے نام سے منسوب کرتے ہیں۔

آستانہ حضرت گنج شکر اور مسجد موج دریا کے باہر ریلوے ٹائم ٹیبل خود لکھ کر لگواتے تاکہ زائرین کو سہولت رہے۔ جناب میاں زبیر احمد ضیائی سجادہ

نشین حضرت داتا گنج بخش رحمۃ اللہ علیہ نے حکیم صاحب کی خدمات کے سلسلے میں بیان فرمایا کہ وہ جب پاک پتن شریف میں قیام پذیر ہوئے تو یہاں سٹریٹ لائٹ کا انتظام نہ تھا۔ چنانچہ عرس کے دنوں میں حکیم شمس الدین صاحب روشنی کے لیے گیس رکھواتے تاکہ مسافروں کو کسی دقت کا سامنا نہ کرنا پڑے۔ عرس کی تقریبات شروع ہونے سے پہلے سارے پاک پتن شریف کی مساجد کے دستی پمپ درست کرواتے اور تمام مساجد کی گھڑیوں کو بھی درست کرواتے۔

آپ کا انتقال ۲۱ ذوالحجہ ۱۴۱۳ھ / ۱۴ جون ۱۹۹۳ء کو ہوا۔ قبرستان خواجہ عبدالعزیز مکی رحمۃ اللہ علیہ (پاک پتن) کے جوار رحمت میں دفن ہوئے۔ آپ کے صاحبزادے حکیم سدید الدین صاحب آپ کا مطب چلا رہے ہیں۔

حکیم محمد جلال الدین جلال امرتسری رحمۃ اللہ علیہ

حکیم محمد جلال الدین بن حکیم فقیر محمد چشتی امرتسری رحمہما اللہ تعالیٰ ۱۹۲۱ء میں امرتسر میں پیدا ہوئے۔ ایم۔ اے او ہائی سکول امرتسر سے میٹرک کا امتحان امتیازی حیثیت میں پاس کیا۔ مفتی عبدالرحمن امرتسری مدرس مدرسہ نعمانیہ واقع مسجد شیخ بڈھا امرتسر سے علوم دینیہ کی تحصیل کی۔ عربی پڑھنے کے لیے علامہ محمد عالم آسی امرتسری علیہ الرحمۃ کے آگے زانوئے تلمذتہ کیا۔ خوش نویسی امرتسر کے مشہور خطاط بابائے نیچرو پیتھی حکیم مراد الدین نقشبندی مجددی (مدفون لاہور) سے سیکھی۔ حضرت سائیں علی بخش امرتسری (مدفون کاموکی ضلع گوجرانوالہ) خلیفہ بابا شیخ محمد مستقیم چشتی علیہ الرحمۃ مدفون موضع کا کڑ منج ضلع امرتسر جو علم کیمیا، سیمیا، ریتمیا اور موسیقی کے بڑے ماہر تھے۔ حکیم جلال الدین صاحب کے ان سے بڑے گہرے روابط تھے اور یہ دونوں حضرات گفتگو ان موضوعات پر تبادلہ خیالات کرتے رہتے تھے۔



حکیم صاحب نے حضرت میاں علی محمد خاں چشتی قدس سرہ کے دست حق پرست پر بیعت کی تھی۔ آپ ایک اچھے طبیب ہونے کے ساتھ ساتھ فارسی اردو اور پنجابی میں مشقِ سخن بھی کرتے تھے۔ تحریکِ پاکستان کے سرگرم رکن رہے۔ قیامِ پاکستان کے بعد لاہور آ گئے اور مختصر قیام کے بعد اپنے بڑے بھائی حکیم محمد شمس الدین علیہ الرحمۃ کے ہمراہ پاک پٹن شریف چلے گئے اور وہاں ”جلالی دواخانہ“ کے نام سے ایک دوا ساز ادارہ قائم کیا۔ اپنے والد ماجد حکیم فقیر محمد چشتی علیہ الرحمۃ کی فارسی بیاض کا اردو ترجمہ کیا جو ”مجرہات فخر الاطباء“ کے نام سے دارالاشاعت علوم اسلامیہ حسین آگاہی ملتان سے، ۱۹۶۰ء میں شائع ہوئی۔ آپ نے عالمِ شباب میں بہ عمر ۲۸ سال مورخہ ۲۰ جمادی الثانی / ۱۳۰ اپریل ۱۹۴۸ء بروز جمعہ انتقال فرمایا۔ حضرت مولوی حاجی عبدالرحیم موذن نے غسل دیا اور حضرت میاں علی محمد خاں قدس سرہ نے درگاہ حضرت گنج شکر قدس سرہ میں نماز جنازہ پڑھائی۔ حضرت عبداللہ شاہ ولی علیہ الرحمۃ ابن حضرت گنج شکر قدس سرہ کے جوار میں دفن ہوئے۔

### حکیم محمد موسیٰ چشتی قادری امرتسری رحمۃ اللہ علیہ

حکیم محمد موسیٰ بن حکیم فقیر محمد چشتی امرتسری رحمہما اللہ تعالیٰ ۲۸ صفر ۱۳۳۶ھ / ۱۲ اگست ۱۹۱۷ء کو امرتسری میں پیدا ہوئے۔ قرآن کریم ناظرہ قاری کریم بخش امرتسری سے پڑھا۔ فارسی اور عربی گرائمر کی تعلیم مفتی عبدالرحمن ہزاروی امرتسری سے حاصل کی۔ پھر علامہ محمد عالم آسی امرتسری سے استفادہ کیا۔ والد ماجد مولانا حکیم فقیر محمد چشتی سے بھی علم طب اور مثنوی مولانا روم کے کچھ اسباق پڑھے۔ ۱۹۳۸ء میں میاں علی محمد خاں چشتی نظامی قدس سرہ سے بیعت ہوئے۔ ۱۹۷۴ء میں قطب مدینہ شیخ ضیاء الدین احمد مہاجر مدنی قدس سرہ سے سلسلہ

قادریہ میں بیعت ہوئے۔ حضرت مدنی علیہ الرحمۃ نے خلافت سے نوازا۔ مدینہ منورہ کے اور بزرگوں سے بھی اجازتیں ملیں۔ علم و ادب کی خدمت کرتے ہوئے ۱۷ نومبر ۱۹۹۹ء کو لاہور میں وفات پائی۔ حضرت میاں میر قادری علیہ الرحمۃ کے احاطہ مقابر چشتیاں میں مدفون ہوئے۔ آپ کا سب سے بڑا کارنامہ مرکزی مجلس رضا کا قیام ہے جس سے آپ نے اعلیٰ حضرت فاضل بریلوی رحمۃ اللہ علیہ کے افکار و عقائد کو دنیائے اسلام میں پھیلایا تھا۔

### (ڈاکٹر حکیم غلام مرتضیٰ امرتسری)

ڈاکٹر حکیم غلام مرتضیٰ بن حکیم فقیر محمد چشتی امرتسری علیہ الرحمۃ ۱۷ ستمبر ۱۹۳۱ء کو امرتسری میں پیدا ہوئے۔ (آپ کے پاسپورٹ پر تاریخ پیدائش ۱۷ اکتوبر ۱۹۳۱ء درج ہے) آپ حکیم محمد موسیٰ امرتسری کے چھوٹے بھائی تھے اور مختلف علوم و فنون کے ماہر تھے۔ ہومیوپیتھک کی باقاعدہ تعلیم حاصل کی۔ یونانی علم طب انہیں وراثت میں ملا۔ رجسٹرڈ طبیب درجہ اول تھے۔ جرمن، فرنچ اور انگلش زبانوں کو خوب جانتے تھے۔ ۶ اکتوبر ۱۹۹۷ء کو لاہور میں وفات پائی۔ قبرستان حضرت میاں میر علیہ الرحمۃ میں ”احاطہ مقابر چشتیاں میں“ آسودہ خاک ہوئے۔

خلیل احمد رانا ولد حکیم خواجہ محمد خان مرحوم جہانیاں منڈی ضلع خیوال میں ۸ فروری ۱۹۵۱ء کو پیدا ہوئے۔ روایتی تعلیم تو میٹرک تک ہے مگر علمی اور دینی کتابوں کے مطالعہ نے انہیں اہل علم و فضل کی صف میں لاکھڑا کیا ہے۔ آپ کی تحقیقی تحریریں دنیائے اہلسنت میں متعارف ہوئیں تو اہل علم نے آپ سے رابطے کرنا شروع کیے۔ آج سے بیس سال قبل آپ نے حکیم محمد موسیٰ امرتسری کی مرکزی مجلس رضا کی رکنیت حاصل کی تو حکیم صاحب نے انہیں اپنے رفقاء تحریر میں لے لیا اور مجلس کے انتظامی امور میں حصہ لینے لگے۔ جہانیاں میں رہتے ہوئے وہ حکیم صاحب کے اتنے قریب ہو گئے جیسے وہ حکیم صاحب کے



دوسرے کمرے میں بیٹھے کام کر رہے ہوں۔ قطب مدینہ حضرت مولانا ضیاء الدین مدنی رحمۃ اللہ علیہ کا انتقال ہوا تو حکیم صاحب نے آپ کو انوار قطب مدینہ مرتب کرنے پر آمادہ کیا۔ آپ نے اس کتاب کو بڑی محنت اور جانفشانی سے مرتب کیا اور بعد میں اسے مرکزی مجلس رضا نے شائع کر کے تقسیم کیا تو رانا صاحب پر ہر طرف سے داد و تحسین کے پھول برسے لگے اور وہ خیابان رضویت کے گل رعنا بن کر مہکتے لگے۔

پتا: نعمان اکیڈمی، جہانیاں منڈی، ضلع خانیوال



## حکیم محمد موسیٰ امرتسری کی آخری آرام گاہ

سید محمد سرفراز قادری ایم اے چودہ سال تک حکیم صاحب کے رفیق کار رہے۔ اس طویل عرصہ میں وہ حکیم محمد موسیٰ امرتسری کو ان کے والدین کے مزارات کی زیارت اور تزکین و ترتیب کے ہر لمحہ آپ کے ساتھ رہے۔ جب حکیم صاحب نے داعی اجل کو لبیک کہا تو وہ ان کے آخری سفر کے ہمسفر ہی نہ تھے بلکہ ان کی آخری آرام گاہ کے نگران بھی ہیں۔ آپ ان کی دلدوز تحریر کو سامنے رکھتے ہوئے محسوس کریں گے کہ ان کے مخدوم کہہ رہے ہیں۔

مرا زندہ پندار چوں خوشن!

قبلہ پیر صاحب حکیم اہل سنت رحمۃ اللہ علیہ حضرت میاں میر قادری لاہوری سے تعلق خاص رکھتے تھے اور یہ تعلق نصف صدی پر محیط ہے۔ یہ مرد درویش گوناگوں علمی، طبی اور گھریلو مصروفیات سے وقت نکل کر درگاہ حضرت میاں میر حاضری دیتے اور اپنے والدین کے مزارات پر باقاعدگی سے حاضر ہوتے۔ غالباً یہ بات کم لوگوں کو معلوم ہے کہ استاذ الاساتذہ حکیم اہل سنت میاں میر کے وسیع قبرستان اور درگاہ پاک پر جاتے تو اپنے ہاتھوں سے صبح سے شام صفائی کرتے اور نہایت فیاضی سے خرچ کرتے اور یوں آپ کی زندگی کا یہ پہلو فقر و سخاوت کی عملی تصویر بن کر سامنے آتا ہے۔

آپ کے والد محترم حکیم فقیر محمد چشتی علیہ الرحمہ کا وصال لاہور میں ۱۹۵۲ء کو ہوا تو آپ نے کم از کم ہر جمعۃ المبارک حضرت میاں میر کے مزار پر انوار پر حاضری دینا اپنا معمول بنالیا۔ آپ کے والد بزرگوار کا مزار درگاہ میاں میر کی جنوبی دیوار سے متصل باہر ایک چھوٹے قبرستان میں ہے۔ احقر کو اللہ تعالیٰ کے فضل و کرم سے یہ سعادت حاصل رہی کہ قبلہ



مجھے گرم چادر کا کما تھا یاد نہیں رہی اور پھر اسی وقت اپنی چادر اتاری اس خوش قسمت کو عطا فرمادی۔ یقیناً خوش قسمت فقیر تھا وہ درویش بھی جس کے لیے آپ جو تالے جانا بھول گئے اور اپنا جوتا اتار کر اسے دے دیا اور خود موٹر سائیکل پر جوتے کے بغیر میرے ساتھ گھر تشریف لائے اور احقر کے اصرار کے باوجود میرا جوتانا پہنا۔

احقر نے ایک مرتبہ عرض کیا حضرت یہ ملنگ لوگ نشہ وغیرہ کرتے ہیں اور آپ ان کی خدمت فرماتے ہیں۔ فرمایا ”اے ہر ویلے میاں میرے کول رہندے نے“ یعنی یہ ہر وقت میاں میرے پاس رہتے ہیں اور فرمایا قریب رہنے والا کتا دور رہنے والے بھائی سے بہتر ہوتا ہے۔

مقابر کی تعمیر، تزئین اور قبرستان کی صفائی و نفاست رکھنے میں آپ کو خاص ملکہ حاصل تھا۔ کتبے کے لیے اعلیٰ پتھر خرید کر اس کی کتابت اور کشیدہ کاری بڑے اہتمام سے کراتے۔ جو عبارت تحریر فرماتے وہ اپنے اندر پوری تاریخ لیے ہوتی۔ آپ کے والد محترم کے مزار مبارک پر جو کتبہ ہے اس کی کتابت عالمی شہرت یافتہ خطاط حضرت حافظ محمد یوسف سیدی اور پتھر کے دوسری جانب حاجی محمد اعظم منور رقم کی ہے۔ حافظ محمد یوسف صاحب ۱۳ ستمبر ۱۹۸۶ء کو اور حاجی محمد اعظم صاحب ۱۲ جنوری ۱۹۷۷ء کو دواصل بحق ہوئے۔

محترم پیر محمد موسیٰ صاحب یہاں صرف اپنے والد محترم کے مزار کی صفائی نہ کرتے بلکہ ارد گرد کی قبروں کی صفائی کرواتے۔ جو قبور پختہ نہ تھیں، انہیں پختہ کرایا اور فرش تو مکمل آپ نے ہی پختہ کرایا۔ یہاں ایک قبر کاہل کے کسی سید زادے صاحب کی ہے۔ اس کے اوپر ایک پتھر اس طرح لگایا گیا تھا کہ قبر پر لٹا دیا گیا تھا۔ یہ پتھر ٹوٹ گیا تو آپ نے اس پتھر کی عبارت تحریر کروا کر نیا پتھر سرہانے کی جانب لگوایا اور فرمایا دیکھو یہ سید کاہل سے تمہارے پاس آیا ہے اور تم اس

حکیم صاحب تقریباً ۱۵ برس مزار حضرت میاں میر پر بندہ کے ساتھ موٹر سائیکل پر تشریف لے جاتے رہے۔ آپ جمعہ کے روز باقاعدگی سے جاتے اور بعض اوقات ہفتہ میں دوبار سے زائد مرتبہ بھی جاتے اور یہاں حاضری کے لیے اس قدر بے تاب ہوتے کہ تقریباً ۴ برس حاضری دینے کے باوجود جب واپس آتے تو فرماتے کہ دعا کریں ہم اگلے جمعہ پھر حاضر ہوں اور فلاں کام مکمل ہو جائے اور آپ کی یہ خواہش بھی تھی کہ میاں میر کے زیر سایہ میاں میر کالونی میں مکان خرید کر یہاں سکونت اختیار کر لی جائے۔

مزار پاک پر بڑے ادب سے حاضری دیتے، پھول ڈالتے اور دعا کے بعد باہر آکر فقراء اور خدام میں نذرانہ تقسیم فرماتے۔ آپ کا یہ معمول تھا کہ گھر اور مطب پر ہوتے تو پورا ہفتہ میاں میر صاحب جانے کی تیاری کرتے رہتے۔ مقدس کافذات تھیلوں میں بھر کر لے جاتے اور انہیں قبرستان میں دفن کرتے۔ ان میں استعمال شدہ قلمیں ادویات کی چھان، اخبارات کے دینی کالم، مقدس نام، کھجور کی گٹھلیاں اور دیگر پاک اور مقدس اشیاء شامل ہوتیں۔

درگاہ کے خدام اور باہر بیٹھے درویش اگر بیمار ہوتے تو ادویات دیتے۔ ننگے ہوتے تو کپڑے جوتے دیتے اور کتابوں کے علاوہ نقدی بھی تقسیم فرماتے۔ جب جاتے، پچاس، سو روپے کے سکے جیب میں ڈال لیتے تاکہ درویشوں میں تقسیم کرنے میں آسانی ہو۔

محترم حاجی عبدالغفور صاحب قبلہ حکیم صاحب کے قریب ہی رہتے ہیں۔ حضرت سے بہت محبت و عقیدت رکھتے ہیں۔ حاجی صاحب نابینا ہیں۔ تقریباً ہر روز شام کو آجاتے۔ اگر نہ آتے تو مجھے فرماتے جا کر لے آؤ۔ حاجی صاحب نے مجھے فرمایا کہ اس مضمون میں لکھو کہ حکیم صاحب کے رزق حلال میں کتنی برکت تھی۔ مختصر سے مطب کے باوجود میاں میر میں غرباء میں محلے میں وہ کس قدر فراخ دل سے سخاوت فرماتے تھے۔

ایک بار سخت سردی کے موسم میں ایک درویش کو دیکھ کر فرمایا اس نے



کی قدر نہیں کرتے پھر بھی لگواؤ اور صفائی بھی کیا کرو۔

یہاں درگاہ میاں میر کی چار دیواری میں بھی ایک وسیع قبرستان ہے۔ آپ اس کی صفائی بھی کرواتے اور یہاں سفیدے اور پھولوں کے پودے بھی لگواتے۔ نیز عرس سے پہلے اور بعد بطور خاص صفائی کرائی جاتی۔

درگاہ میاں میر کے دائیں جنوبی دروازے سے جنوب کی جانب چلیں تو ایک بڑا قبرستان آتا ہے۔ یہاں حضرت نقھا دیوان قادری قدس سرہ کا مزار مبارک ہے۔ آپ حضرت میاں میر بالا پیر لاہوری کے خاص الخاص مرید ہیں۔ آپ نے تمام عمر پیر روشن ضمیر کی خدمت میں بسر کر دی اور پیر صاحب بھی رات کو کسی اور دوست اور مرید کو اپنے پاس سوائے میاں نقھا کے نہ رہنے دیتے۔

میاں نقھا کی وفات سفینہ الاولیاء کے مطابق ۱۰۲۷ھ مطابق ۱۶۱۸ء میں ہوئی۔

سائیں نقھا صاحب کے مزار سے تقریباً ۱۰۰ گز پہلے بائیں جانب مڑیں اور کچھ قبور عبور کریں تو سامنے ”احاطہ مقابر چشتیاں“ کا خوبصورت پتھر نظر آتا ہے۔ حکیم اہل سنت کی والدہ محترمہ، بھائی، بہن، بہنوئی، ماموں اور اب خود حضرت کا مزار پر انوار اسی احاطہ میں ہے۔ آپ نے ان قبور کے ارد گرد چند سال قبل ایک چھوٹی دیوار تعمیر کرا دی تھی اور اس کا باقاعدہ سنگ بنیاد صاحبزادہ میاں زبیر احمد ضیائی مدظلہ العالی کے دست مبارک سے رکھوایا تھا۔ اس احاطہ کے قریب ہی حکیم عبدالواحد چشتی رحمۃ اللہ علیہ اور ان کی زوجہ محترمہ کی قبور ہیں۔ یہ خاصا بڑا قبرستان ہے۔ اس احاطہ کے قریب ہی آپ نے ضروری اشیاء مثلاً کھانا، آری، پانی کاٹن، باغبانی اور دوسرے تعمیراتی اوزاروں کے علاوہ خور و نوش کے ضروری برتن رکھنے کے لیے ایک چھوٹا سا کمرہ تعمیر کرا کے مقفل کر دیا

تھا جو اب بھی موجود ہے۔ اس قبرستان میں آپ نے سفیدے کے جو درخت لگوائے تھے اب خاصے بڑے ہو گئے ہیں۔

ایک مرتبہ فرمایا ”یہ فقیر کی درگاہ ہے۔ فقیر کسی کے آگے نہیں جھکتا (سوائے اللہ تعالیٰ کے) اور یہ درخت بھی سیدھا ہی جاتا ہے۔ اس لیے یہی درخت لگاؤ۔ یہی کلمات آپ نے درگاہ میاں میر کے اندر درخت لگواتے ہوئے بھی فرمائے تھے۔ نیز سفیدے کا پودا قبروں کو بھی نقصان نہیں پہنچاتا۔ سفیدے کے علاوہ املتاس، مروہ اور ایک پودا نیم کا بھی لگوایا۔

پودے لگوانے کے بعد ان پر ”بجی خواجہ گنج شکر“ اور ”الہی خیر گردانی بجی شاہ جیلانی“ کا دم کرتے رہتے اور کبھی کبھی اصحاب کف کے اسمائے گرامی والا تعویذ بھی باندھ دیتے۔ تاکہ یہ درخت آوارہ لڑکوں کے شر سے محفوظ رہیں۔ نیز قبور پر بھی مذکورہ تعویذ اور ”دعائے حضرت انس چسپاں کی جاتی اور اس طرح قبریں اور مزارات بد عقیدہ لوگوں کے شر سے محفوظ رہتیں۔

زندگی کے آخری چند سالوں کے علاوہ یہ معمول رہا کہ علی الصبح بروز جمعہ میاں میر چلے جاتے۔ نماز جمعہ وہیں پڑھتے۔ مطب کا ملازم آپ کے ہمراہ ہوتا۔ خود جوانوں سے زیادہ کام کرتے۔ ذکر اذکار بھی کرتے رہتے۔ اکثر تسبیح ہاتھ میں ہی ہوتی۔ آخری چند سالوں میں عصائے موسوی بھی آپ کے دست مبارک میں ہوتا۔ میاں میر کے قبرستان میں اس سے بہت سے کام لیے جاتے۔ مثلاً گڑھوں میں کانڈ دفنانے کے لیے اور جب کوئی درخت کی فالتو شاخیں کاٹنے کے لیے درخت پر چڑھتا تو آپ نیچے سے اپنا عصا اس میں ڈال کر نیچے کھینچتے یہاں بھی آپ کا لنگر مطب سے کم نہ تھا۔ آنے والے احباب کی تواضع کے لیے چائے، پھل، چنے، جوس، دوپہر کا کھانا، بوتل ہر چیز میسر ہوتی۔

ایک مرتبہ فرمایا لوگ چھٹی کے دن پکنک پر جاتے ہیں۔ ہمارا پکنک پوائنٹ



تو یہی ہے۔ درگاہ شریف کے کبوتروں کو باجرے کے دانے ضرور ڈالتے۔ فرمایا ایک مرتبہ درگاہ میں ایک شخص ملا۔ کہنے لگا میں نے ۳۰ سال قبل بھی آپ کو یہاں دیکھا تھا۔ آپ یہاں مسلسل کیوں آتے ہیں؟ فرمایا ”یہاں آکر مجھے سکون ملتا ہے“ گویا آپ درگاہ حضرت میاں میر کی حاضری اور خدمت گزاری اس طرح انجام دیتے کہ بارش و طوفان میں بھی چھٹی نہ ہونے پائے۔

نیز یہاں صفائی وغیرہ کے ساتھ ساتھ علم و تحقیق کا کام جاری رہتا۔ مقابر کے کتبوں کی اغلاط کی نشاندہی فرماتے۔ فن کتابت اور تاریخی شخصیات کے حوالے سے مقابر کی نشاندہی فرماتے۔ تحقیق و فیات کے سلسلہ میں پروفیسر محمد اسلم مرحوم اور محترم محمد عالم مختار حق صاحب بھی کبھی کبھی قبرستان میاں میر آتے۔

حضرت کے وصال کے بعد راقم نے محترم اسحاق صاحب خدمت گزار مزار سائیں ننھا سے کہا کہ قبلہ پیر صاحب یہاں مسلسل ۴۷ برس حاضری دیتے رہے تو انہوں نے کہا اس سبق میں کبھی چھٹی نہیں۔ اس طرح مجھے اس شعر کی تشریح سمجھ میں آئی

مکتب عشق کا دیکھا ہے نرالا دستور

اس کو چھٹی نہ ملی جس نے سبق یاد کیا

اگر مجھے کوئی مشکل پیش آتی تو آپ فرماتے درگاہ میاں میر پر مزدور سے صفائی کرانے کی منت مانو۔ اس کام کے ہو جانے پر آپ خود ہی فرماتے کہ اس جمعہ مزدور لگاؤ۔ پھر مزدور کے ساتھ راقم بھی صفائی کرتا اور حضرت قبلہ پیر صاحب بھی برابر شریک ہوتے اور پھر مزدوری بھی خود ہی عطا فرماتے۔ یہاں جن خوش نصیبوں کو خدمات کی سعادت ملی، چند اسماء یہ ہیں:

بابا باز خان، فکیل منہاس، ملک منظور احمد، ملک عباس شریف، بابا بوٹا مالی،

بابا فیروز دین، خالد صاحب، صوفی محمد اتفاق رکشے والا، قاضی صلاح الدین اور ان کے دونوں بڑے صاحبزادے، محمد عامر، ڈاکٹر اخلاق احمد رخشانی (مرحوم و مقبور) راقم الحروف اور مستری عبدالرشید۔ آپ کے خصوصی رفقاء اور خادم تھے۔

مستری عبدالرشید کو مروجہ مزدوری سے زیادہ عطا فرماتے۔ وہ مستری تھا مگر قبور کی تعمیر حضرت پیر صاحب قبلہ نے ہی اسے سکھائی تھی۔ فرماتے قبریں بنانے میں میں تیرا استاد ہوں۔ مزدوری کے علاوہ سارا مہینہ راقم کے ذریعہ اس کی مالی امداد جاری رہتی اور ادویہ بھی بھیجتے رہتے۔ مستری یہ دونوں پٹنیز دولت خانہ سے حاصل کر لیتا۔ تقریباً ۵۵ برس قبل اپنی والدہ محترمہ کے پہلو میں حضرت نے اپنے مزار مبارک کی جگہ اسی مستری سے تعمیر کرائی تھی۔

قبرستان میں اگر جمعہ کے علاوہ یا کسی ایسے وقت تعمیر و صفائی کا کام ہوتا جب آپ تشریف فرما نہ ہوتے تو مطب کے ملازم کے ہاتھ احقر و دیگر مستری مزدور کے لیے کھانے پینے کی اشیاء جن کے ساتھ شکر ضرور شامل ہوتی۔ ہمراہ ہدایت نامہ ارسال فرماتے۔ حضرت کے ہاتھ کی ایک تحریر بتاریخ ۱۶ جون ۱۹۹۵ء کی تحریر ملاحظہ ہو۔

ضروری باتیں: ”مستری صاحب کھڑکی نکال دیں اور اینٹیں لگا کر دونوں طرف سے پلستر کر دیں۔ کھڑکی کے باہر والی جانب جو تھڑی بنائی ہوئی ہے، پلستر سے پہلے اسے توڑ دیں۔ حاجی شیر محمد کی قبر کی مرمت کر دیں۔ اس کی قبر کی توڑ پھوڑ ہم نے کی ہے۔ نیچے والی قبروں میں دو تین جگہ سیمنٹ ٹوٹا ہے وہاں سیمنٹ لگا دیں تاکید ہے۔“

اس کے علاوہ اور کوئی کام نہیں کرنا۔ اندر جانے کے لیے تھڑی بنانے کا کام پھر کیا جائے گا۔ سوچ سمجھ کر۔ محسن رضا صاحب کو کہیں کہ رات کو مجھے گھر ملیں کسی کا کام ہے، معلومات درکار ہیں۔ باجرہ اور پودوں کو پانی ڈالنا ہے۔



”مرکزی مجلس رضا“ کی کتابوں کے اخراجات کے بارے میں اور پھر میاں میر کے قبرستان پر اٹھنے والے خرچ کے حوالے سے بندہ نے سوال کیا کہ حضرت آپ کے پاس اتنے پیسے کہاں سے آتے ہیں۔ فرمایا ”اللہ تعالیٰ کے چلائے دریا کبھی نہیں رکتے۔“

دریا دلی، سخاوت و فیاضی کی ایسی مثالیں ڈھونڈنا بہت مشکل ہیں۔

فرمانے لگے دیکھو لوگ کہتے ہیں ”حکیم“ قبروں پر فضول پیسہ خرچ کرتا ہے۔ فرمایا قبور پر کھلا پیسہ خرچ کرو تو بات بنتی ہے۔ فرمایا ایک بادشاہ ایک مزار بنوانا چاہتا تھا۔ اس نے ماہر فن تعمیر کو بلایا اور اپنا وزیر خزانہ اس کے ساتھ بھیج دیا۔ راستے میں دریا تھا۔ کشتی جس میں سامان اور اشرفیاں تھیں، اس ماہر نے اشرفیوں کی ایک تھیلی دریا برد کر دی۔ وزیر موصوف نے شور ڈال دیا۔ ماہر نے کہا واپس چلو۔ وزیر نے سارا واقعہ بیان کیا۔ بادشاہ نے دوسرا وزیر ساتھ بھیجا۔ ماہر نے پھر ایک تھیلی دریا برد کر دی۔ اس پر وزیر نے دو تھیلیاں دریا برد کر دیں۔ ماہر نے کہا ”ہاں تم میرے ساتھ کام کر سکتے ہو۔“

آپ ”درویش اور فقیر“ تھے۔ مگر سخاوت اور خرچ بادشاہوں سے زیادہ تھا۔ بادشاہ تو اپنے لیے بھی بچار کھتے ہیں مگر اکثر ایسا ہوا کہ آپ اپنی جیب خالی کر کے گھر لوٹتے۔ گویا ”۵۵ ریلوے روڈ کا خانناں“ ہر جگہ ہی خانناں ہوتا۔

وہ شخص ہم نے ایک ہی شوخی میں کھو دیا

لایا تھا آسمان جسے خاک چھان کر

آئیے اسی بات کے تسلسل میں حضرت پیر صاحب قبلہ کی حضرت میاں میر سے مماثلت ملاحظہ فرمائیں۔

کسی صحبت کے اثرات مرتب ہونا فطری بات ہے۔ یوں تو خودداری، فقر، درویشی اور علم و حکمت آپ کو موروثی اور اپنے پیرو مرشد میاں علی محمد صاحب

علیہ الرحمہ سے عطا ہوئے تھے مگر درگاہ میاں میر مسلسل حاضری اور قلبی و روحانی نسبت کے زیر اثر مزاج کا پروان چڑھنا بھی لازمی امر ہے۔

”حضرت میاں میر کی بارگاہ میں شاہجہاں، دارا شکوہ اور اورنگ زیب نے حاضری دی۔ اس کے علاوہ جہانگیر اور دیگر امراء بھی آپ کی خدمت میں حاضر ہوتے رہے۔“

آپ بادشاہوں سے نفور تھے ایک بار جہانگیر بادشاہ کے کوئی شے طلب کرنے پر فرمایا تھا کہ ”میری خواہش یہی ہے کہ مجھے تکلیف ملاقات نہ دی جائے“ چنانچہ جہانگیر نے یہ وعدہ پورا کیا۔

قبلہ پیر صاحب بھی ساری زندگی بادشاہوں، امرا اور دنیا داروں سے دور اور نفور رہے تھے۔ ان کی شان میں کچھ لکھنا اور کچھ کہنا قطعاً ناپسند فرماتے۔

چنانچہ الحمد للہ آپ کے متوسلین کی بھی یہی تربیت ہوئی۔ احباب بخوبی جانتے ہیں کہ بادشاہ وقت جنرل ضیاء الحق کی جانب سے بلاوا آیا تو آپ نے دعوت نامہ ردی کی نوکری کی نذر فرما دیا۔ پھر دوسرے بادشاہ وقت نواز شریف نے متعدد بار ملاقات کے لیے مطب پر حاضری دی تو آپ نے ملاقات سے انکار کر دیا۔ اسی طرح یہ عرض کرنا یقیناً بے محل نہ ہوگا کہ جب ”ادارہ تحقیقات امام احمد رضا کراچی“ کی جانب سے لاہور کے آداری ہوٹل میں کانفرنس ہوئی تو وزیراعظم کے بھائی میاں شہباز شریف کی زیر صدارت آپ کو احمد رضا کانفرنس میں گولڈ میڈل پیش کرنے کے لیے بلایا گیا تو آپ تشریف نہ لے گئے۔ بعدہ معلوم ہوا کہ وہ میڈل نگران ”مرکزی مجلس رضا“ کو دے دیا گیا ہے تو آپ نے پیرزادہ اقبال احمد فاروقی سے راقم کے ہاتھ ایک رقعہ ارسال فرمایا اور فرمایا کہ فاروقی صاحب یہ میڈل انہیں واپس دے دیں۔ ہم اعلیٰ حضرت پر کام کرنے کا انعام وزیروں امیروں سے نہیں لیتے۔ چنانچہ یہ طلائی میڈل واپس کر دیا گیا۔ آپ کے



اس اقدام سے اہل سنت کے سر فخر سے بلند ہو گئے۔ ۱۲ اکتوبر ۱۹۹۹ء میں نواز شریف، شہباز شریف کے گرفتار ہونے پر احقر اور حاجی عبدالغفور صاحب سے فرمایا کہ ”دیکھا ہم جیت گئے۔“

وصال مبارک: ۸ شعبان المعظم ۱۴۲۰ھ مطابق ۷ نومبر ۱۹۹۹ء کو آپ کے وصال کی بات آپ کے اہل خانہ بیان کرتے ہیں کہ آپ نے روز وصال صبح قہوہ اپنے ہاتھ سے تیار فرمایا اور اپنی زوجہ محترمہ کو بھی دیا۔ مطب پر آئے، تھوڑی سی قے آئی اور در دولت واپس تشریف لے آئے۔ فرمایا جسم میں تھوڑی سی درد ہو رہی ہے۔ گھر والے دبانے لگے پھر کوئی معمولی سی دوا کھائی۔ قہوہ الاچکی، سبز چائے اور دار چینی پیا۔ پھر کچھ وقفہ کے بعد دو مرتبہ کہا ”اللہ ہو، اللہ ہو“ اور تقریباً بوقت پونے بارہ دوپہر اللہ رب ذوالجلال اور رسول اکرم صلی اللہ علیہ وسلم کی بارگاہ میں جا پہنچے۔

۔ اک شخص سارے شہر کو ویران کر گیا!

راقم کو تقریباً ایک بجے اطلاع ملی، یقین نہ آیا کہ ہمارے پیر صاحب چلے گئے ہیں۔ در دولت پر پہنچا۔ قبلہ میاں زبیر احمد صاحب اور ریاض ہمایوں صاحب سعیدی غم سے نڈھال باہر بیٹھے نظر آئے۔ احقر نے روتے ہوئے کہا ”میاں صاحب کہہ دیں یہ اطلاع غلط ہے، یہ جھوٹ ہے“ مگر وہ تو خود کسی سے یہی سننا چاہتے تھے کہ کاش ابھی کچھ وقت اور آپ سے نشست کا موقع مل جاتا۔ کاش ہم آپ کی کچھ اور خدمت کر لیتے۔ ہم تو کچھ کر ہی نہیں سکے۔ کیا غلطی ہو گئی کہ آپ ہم سے اچانک روٹھ گئے اور اللہ تعالیٰ نے ہم سے اپنا فضل واپس لے لیا۔ آپ بلاشبہ کامل مرد درویش تھے۔ احقر مستری رشید کے ساتھ قبرستان پہنچا۔ جب آپ کے اس مدفن کی قبر کشائی کی جسے آپ نے خود تعمیر کرایا تھا تو قارئین یقین کیجئے کہ یہ جگہ ۵ سال قبل تعمیر کے بعد بند کر دی گئی تھی۔ اندر کوئی کیرٹا

مکوڑا یا جالا وغیرہ نظر نہ آیا۔ ایک خوشبو تھی جو ہر طرف بکھر گئی۔ خوشبو ہی خوشبو۔ آپ فنا فی اللہ کے درجہ پر فائز تھے۔ آپ ہمیشہ صابر و شاکر تھے۔ آپ کا سب کچھ اللہ کے لیے ہی تھا تو پھر ایسا کیوں نہ ہوتا۔

غسل مبارک اور نماز جنازہ: غسل کے انتظامات میں محترم فاروق شاہ صاحب نے خصوصی دلچسپی لی اور رحمت علی قادری صاحب نے غسل دیا۔ نماز جنازہ کا حال فاروق مصطفوی صاحب کی زبانی سنئے۔

”عاشق حبیب۔ مداح غوث و رضا محب داتا و خواجہ، مقبول حضرت میاں میر، خلیفہ قطب مدینہ حکیم اہل سنت کا آخری دیدار بڑا دل کشا و دل افروز تھا۔ آپ کا چہرہ مبارک بعد وصال ظاہری زندگی سے زیادہ تابندہ تھا۔ مسکراہٹ اور تازگی عیاں تھی اور نیاز مند ان حکیم اہل سنت ان کا کھلا کھلا چہرہ دیکھ کر ورطہ حیرت میں پڑ گئے۔ آخری دیدار کے دوران کلمہ طیبہ کا ورد جاری رہا۔ نماز جنازہ آپ کے دیرینہ دوست حضرت پیر سید محمد حسن شاہ گیلانی نوری نے پڑھائی اور نماز جنازہ میں اپنی بخشش اور خدا کا فضل چاہنے والوں نے کثیر تعداد میں شرکت کی۔ علماء و مشائخ، ڈاکٹر، جج، وکلاء، صحافی اور ہر شعبے سے تعلق رکھنے والے لوگ شامل تھے۔

”احاطہ مقابر چشتیاں“ قبرستان میاں میر رات گیارہ بجے سسکیوں، محبت بھری آہوں، پر خلوص آنسوؤں اور کلمہ شہادت کی صداؤں میں حکیم اہل سنت کا جسد خاکی اپنی والدہ محترمہ کے پہلو میں اپنی ہی زیر نگرانی تیار کردہ قبر میں اتار دیا گیا۔ وصیت کے مطابق تمام تبرکات پیر و مرشد، آثار بزرگان، اجازت نامے اور اسناد صلحاء قبر میں محفوظ کر دی گئیں۔ تلاوت قرآن پاک ہوتی رہی، عشاق مزار اقدس پر مٹی ڈالتے رہے۔ تلاوت کے بعد صاحبزادہ میاں زبیر احمد صاحب کی تحریک پر جس کی ابتدا انہوں نے خود کی، پانچ مرتبہ اذان دی گئی۔ دو نعتیں اعلیٰ



حضرت امام احمد رضاؒ کی پڑھی گئیں۔

ان کی مہک نے دل کے غنچے کھلا دیئے ہیں!

اور

نعمتیں بانٹا جس سمت وہ ذیشان گیا!

جس وقت مندرجہ ذیل شعر پڑھا گیا تو لوگوں کے ذہن میں اس کی عملی تفسیر قبلہ پیر صاحب کی صورت میں سامنے آئی۔

انہیں جانا انہیں مانا نہ رکھا غیر سے کام  
لہ الحمد میں دنیا سے مسلمان گیا

بارگاہ رسالت میں استغاثے کے بعد اولیس خاں صاحب نے درود تاج اور قاضی صلاح الدین صاحب ضیائی نے ”شجرہ قادریہ رضویہ ضیائیہ“ پڑھا۔ آخر میں درود و سلام کے بعد دعا زبدۃ الکھماء حضرت سید امین الدین قادری خوشحالی نے کرائی اور یوں حکیم اہل سنت کا سفر آخرت جو صبح بارہ بجے سے قبل شروع ہوا تھا، بارہ بجے رات سے قبل اختتام پذیر ہوا۔

آسمان تیری لحد پر شبنم افشانی کرے!

ایک خواب: شب وصال میری زوجہ جو حضرت سے غایت درجہ عقیدت اور ادب رکھتی ہے، نے خواب دیکھا کہ آپ ہمارے غریب خانہ پر تشریف لائے ہیں۔ گھر شیشے کا بن گیا ہے اور بہت بڑا ہجوم آپ کے پیچھے آ رہا ہے۔ اندر تشریف لا کر دروازہ بند کرنے کا حکم فرمایا اور پھر اسی لمحے دیکھا کہ آپ اپنے دولت خانہ پر ہیں اور گھر کے عقب میں ایک دروازہ کھل گیا ہے جس کے باہر بہت خوبصورت باغ ہے۔ قبلہ پیر صاحب کی زوجہ محترمہ (اور ہماری ماں) اللہ تعالیٰ انہیں صحت اور عمر عطا فرمائے، دریافت کرتی ہیں اب آپ نے ادھر دروازہ بنا لیا ہے۔ فرمایا ”ہاں، اس لیے کہ آنے جانے میں آسانی رہے۔“

بہر حال ۸ شعبان المعظم ۱۴۲۰ھ کو آپ ہمیں یتیم کر گئے اور ہم ایسے شفیق و مہربانی سے محروم ہو گئے جہاں کوئی معذرت اور عذر نہ سنے اور وہ ہزاروں خطائیں معاف فرما کر سینے سے لگا کر دعائیں دے۔ اللہ تعالیٰ حضرت قبلہ پیر سائیں کے وسیلے اور برکت سے آپ کے جملہ متوسلین پر اپنا فضل و کرم فرمائے۔

بخش دے سب جرم و عصیاں اے میرے پروردگار  
حضرت موسیٰ حکیم باصفا کے واسطے





## حکیم صاحب کی طبی خدمات پر تحسین کے چند پھول

محمد عالم مختار حق لاہور

حکیم اہل سنت حکیم محمد موسیٰ امرتسری کی علمی، دینی و رضوی خدمات کے اعتراف میں ان کے نیاز مندوں نے ان کے جین حیات ہی میں ان کی خدمت میں ”ارمغان عقیدت“ پیش کرنے کا منصوبہ بنایا تھا اور بعض مشاہیر اہل قلم نے اپنے اپنے تاثرات حوالہ قلم و قراطس کیے بھی تھے مگر جب حکیم صاحب سے اس کا ذکر ہوا تو انہوں نے اس پر صاف نہیں کیا۔ اس لیے یہ بیل منڈھے نہ چڑھ سکی۔ حکیم صاحب ساری عمر طبعاً شہرت سے نفور رہے بلکہ ایسا بھی ہوا کہ اگر کسی نیاز مند نے اظہار عقیدت میں آپ کی مدح و ستائش میں کوئی لفظ یا کلمہ بول دیا تو فوراً اپنی ناراضگی و ناپسندیدگی کا اظہار کیا اور اگر کسی شخص نے بطور اظہار عقیدت دست بوسی کی سعادت حاصل کرنے کی کوشش کی تو اسے سختی سے ڈانٹ پلا دی۔ البتہ ایسی تحریرات جو ان کی طبی خدمات کے حوالے سے بعض مشاہیر نے سپرد قلم کی تھیں، محفوظ رہ گئیں۔ ایک عرصہ سے راقم الحروف کا معمول رہا ہے کہ ہفتہ کے روز حکیم صاحب کے ارشادات سے مستفیض ہونے کے لیے ان کی خدمت بابرکت میں حاضری دیتا تو سب سے پہلے میری نظر اس شاہ پر بیگ پر پڑتی جو حکیم صاحب نے میرے نام سے مستقل لڑکا رکھا تھا اور وہ ہفتہ بھر اس میں اصحاب فضل و کمال کے مکاتیب و دیگر اہم دستاویزات ڈالتے رہتے اور جب ہفتہ کے روز حاضر خدمت ہوتا تو یہ تبرکات اپنی زنبیل میں ڈال کر لے آتا اور انہیں حسب ہدایت حکیم صاحب محفوظ کر لیتا۔۔۔ ایک سال بیت گیا میری اس ہفت روزہ حاضری کے معمول میں حکیم صاحب کی رحلت کے بعد بھی فرق

نہیں آیا۔ میرے نام کا شاہ پر بیگ اب بھی الماری کے ساتھ معلق ہے مگر اس کی طرف بڑھنے والا ہاتھ اب نظر نہیں آتا۔

اے غائب از نظر کہ شہی ہم نشین دل  
مے بینمت عیاں و دعا مے فرستمت  
آج کی صحبت میں قارئین ”جہان رضا“ کو انہی چند تحریرات سے واقف کرنا مقصود ہے جو راقم کے پاس محفوظ ہیں۔

### ۱۔ مفتی ضیاء الدین ضیاء

آپ بڑے فاضل بزرگ تھے۔ متحدہ ریاست جموں و کشمیر کے مفتی اعظم رہے۔ تقسیم ملک کے بعد ہجرت کر کے پاپڑ منڈی لاہور آئے اور یہیں انتقال کیا۔ علالت میں حکیم صاحب کے زیر علاج رہے اور شفایابی پر ارتجالاً یہ اشعار بطور شکر یہ ان کی نوک قلم پر آگئے جن میں حکیم صاحب کے فن کو خراج عقیدت پیش کیا گیا ہے۔ آپ بھی ان کے مطالعہ سے لطف اندوز ہوں:

تجلی بہ موسیٰ چو بر طور شد	جہانے کزاں نور مسرور شد
کہ پر تو فگن ید بیضاء مثال	زدستش شفاء بسکہ مافور شد
بہ نباض بنی گرو بردہ است	ہمی گونہ در دہر مسطور شد
بہ امراض کہنہ بے کہنہ مشق	بہ لبہائے مخلوق مذکور شد
چنین ططنہ شد بہر مرز بوم	کزیں ملک تا شاہ فغفور شد
کہ از تجربا بش ضیاء آگہ است	کہ دیرینہ زد علّے دور شد
زدست شفاء ایں چنین تیز ہوش	بہ پیش جہاں جملہ معذور شد
بہ صفحات تاریخ ایں شکریہ	بزدش بجمہ اللہ منظور شد



۲- حکیم عبدالحمید عقیقی (ناہینا حکیم- متوفی ۱۹۷۱ء- ۲۵-۲۵)

آپ کہنہ مشق طبیب صاحب علم بزرگ خلافت کمیٹی کے جنرل سیکرٹری کامل بک ڈپلومیٹنگ روڈ لاہور کے مالک اور کئی طبی کتابوں کے مصنف تھے۔ آپ نے حکیم صاحب کے متعلق اپنے خیالات کا اظہار اس طرح کیا ہے ”میں بڑی خوشی سے تصدیق کرتا ہوں کہ حکیم محمد موسیٰ صاحب ولد حکیم فقیر محمد صاحب امرتسری مرحوم ایک کہنہ مشق ذی علم اور صاحب تجربہ طبیب ہیں۔“

۳- پیر غلام دستگیر نامی (متوفی ۱۹۶۱ء- ۱۲-۱۶)

پیر مصنف مورخ سجادہ نشین درگاہ حضرت عبدالجلیل چوہڑ شاہ بندگی قریشی سہروردی فن تاریخ گوئی کے امام۔ ایک سو باون کتابوں کے مصنف مسائل وراثت میں درجہ اختصاص رکھتے تھے۔ انہوں نے حکیم صاحب کی مسیحافنسی کو اس طرح خراج عقیدت پیش کیا ہے:

الف: ”میں زیب عنوان (حکیم محمد موسیٰ صاحب) خاندانی تجربہ کار امرتسری حکیم صاحب کا جو مین بازار رام گلی لاہور میں ایک شریف النفس اور شفا دست طبیب ہیں ممنون ہوں کہ وہ دائرۃ الاصلاح کے فی سبیل اللہ کام میں ہاتھ بٹا کر میرا وقت بچاتے اور میری صحت کی حفاظت کرتے ہیں۔“

(اصلاح رسوم از نامی مطبوعہ دائرۃ الاصلاح لاہور ۱۹۵۹ء)

ب: ”میں تصدیق کرتا ہوں کہ حکیم محمد موسیٰ صاحب امرتسری جو پاکستان کے ظہور کے وقت سے لاہور رام گلی میں اپنے خاندانی تجربات سے مریضوں کا علاج کرتے ہیں ایک مسیحافنس طبیب ہیں۔ میں نے خود بارہا اپنے بیمار ہونے کی حالت میں ان سے علاج کرایا ہے اور شفا یاب ہوا ہوں۔ اسی طرح میرے فرزند محمد ابوبکر بی ایس سی کائن انسپیکٹر کو بھی دو تین دفعہ بیماری میں علاج کرانے کا موقع ہوا ہے اور صحت پائی ہے۔ ان کے کم خرچ اور کثیر النفع نسخے بے حد اثر رکھتے ہیں۔“

ج: ”حکیم محمد موسیٰ امرتسری ثم لاہوری رسالوں کی اشاعت میں میرا ہاتھ بٹاتے ہیں۔ ان کا فقیری یونانی دواخانہ مین بازار رام گلی نمبر ۲ لاہور میں شفا بخش مریضوں کے لیے۔“ (اصلاح معاشرہ از نامی مطبوعہ دائرۃ الاصلاح لاہور ۱۹۵۹ء)

۴- مولوی محمد سلیمان فاروقی بی اے (متوفی ۱۹۷۳ء- ۸-۶)

الحاج مولانا نور احمد نقشبندی جنہوں نے مکتوبات امام ربانی مجدد الف ثانی کی تدوین سے شہرت پائی آپ انہی کے فرزند دلبند ہیں۔ آپ نے اپنے ادارے نور کمپنی انارکلی لاہور سے مکتوبات کا جو ایڈیشن از سر نو چھاپا اس پر حکیم صاحب نے ایک پر مغز پیش لفظ لکھا۔ آپ حکیم صاحب کے متعلق رقم طراز ہیں:

”میں حکیم محمد موسیٰ صاحب امرتسری فرزند ارجمند عالی جناب حکیم فقیر محمد صاحب چشتی امرتسری مرحوم کو عرصہ کئی سال سے جانتا ہوں اور ان سے وقت فوقتاً اپنا علاج بھی کراتا ہوں اور طبی مشورہ بھی حاصل کرتا ہوں۔ قابل اور تجربہ کار ہیں۔“

۵- خواجہ غلام صمد انبالوی (سابق ایم ایل اے)

آپ ہمدرد قوم و ملت بزرگ تھے۔ حضرت خواجہ میاں علی محمد شاہ ہوشیار پوری کے مرید خاص تھے۔ حکیم صاحب کے والد سے قلبی لگاؤ کے سبب حکیم صاحب پر بھی مہربان تھے۔ آپ کی وفات پر حکیم صاحب نے ”خواجہ شہد بخت“ مادہ تاریخ وصال نکالا جس سے سال وفات ۱۳۷۹ھ مستخرج ہوتا ہے۔ جب حکومت نے یونانی اطباء کی رجسٹریشن کا قانون بنایا تو آپ کی رجسٹریشن کی سفارش خواجہ غلام صمد ہی نے کی تھی۔ خواجہ صاحب رقم طراز ہیں:

”موسیٰ صاحب نے اپنے والد محترم اور دیگر تعلیمی مراکز سے بھی تعلیم اور عملی تربیت حاصل کرنے کے مواقع سے فائدہ اٹھایا۔ وہ اپنی پاکستان آمد سے لے کر ایک خود مختار طبیب کی حیثیت سے کام کر رہے ہیں۔ ان کے مریض ان کی طبی خدمات کے گن گاتے ہیں اور ان کی طبی مہارت کے بارے میں بہت اچھی رائے



رکھتے ہیں۔ وہ یقینی طور پر حوصلہ افزائی کے مستحق ہیں اور ”خاندان حکیمان“ کے ایک رکن کی حیثیت سے بطور حکیم اندراج کا ترجیحی حق رکھتے ہیں۔“ (انگریزی سے ترجمہ)

۶۔ بے چین رجپوری بدایونی مدظلہ، ادیب، شہیر اور شاعر بے عدیل  
(آئی۔ ۲۷، وحدت کالونی لاہور)

اے طیب حاذقے محمد موسیٰ امرتسری!  
آپ سے باخاص و عام ہے دین صفا کی رہبری!  
ہے منور آپ کا سراپا بہ ضیائے مصطفیٰ!  
واہ! حضرت آپ کی یہ رخسندگی و جلوہ گری!  
تحفہ نعت رسول بے چین سے ہے پیشکش حضور!  
بخشیش مقبولی شرف ہو اس کو جد زہرہ مشتری!

۷۔ دکتر محمد حسین تسبیحی رہا (دانشور ایران)

مشہور ایرانی سکالر، جنہوں نے کشف المحجوب از حضرت داتا گنج بخش  
لاہوری کا اشتقادی فارسی متن ۱۹۹۵ء میں اسلام آباد سے شائع کیا۔ ان کا ڈاکٹریٹ کا  
مقالہ ”تحلیل کشف المحجوب و تحقیق در احوال و آثار داتا گنج بخش“ دانش گاہ پنجاب  
لاہور سے ۱۹۹۹ء میں اشاعت پذیر ہوا۔ ان کی بعض دیگر تصانیف میں سعدی نامہ  
مراسم عروسی ایرانی، نامہ نوروزی، خلاصۃ الاسرار و تحفۃ القادری از خواجہ سناء اللہ پیر  
خرابات کی تدوین اور ”لقش ہائے رنگ رنگ“ از حکیم محمد حسین عرشی کی ترتیب شامل  
ہیں۔ انہوں نے فارسی میں بیس اشعار پر مشتمل حکیم محمد موسیٰ امرتسری رحمۃ اللہ علیہ کی  
منقبت بعنوان ”امرتسری نامہ“ لکھی جسے اہل علم نے بہت پسند کیا تھا۔



# مکتبہ نبویہ

اپنی مطبوعات کی روشنی میں

قیمت ۵۵۰ روپے	• سیرت ابن اسحاق
قیمت ۲۵۰ روپے	• تحفہ ابرار چشتیہ
قیمت ۳۰۰ روپے	• مناقب امام اعظم
قیمت ۳۰۰ روپے	• مقامات امام اعظم
قیمت ۶۶ روپے	• تحفہ قادریہ
قیمت ۳۶ روپے	• زبدۃ الآثار
قیمت ۹۰ روپے	• سیرت غوث الاعظم
قیمت ۱۰۵ روپے	• تذکرہ علمائے اہلسنت لاہور
قیمت ۱۲۰ روپے	• روضۃ القیومیہ
قیمت ۱۸۰ روپے	• تذکرہ صوفیائے پنجاب
قیمت ۱۳۵ روپے	• فضائل درود شریف
قیمت ۱۲۵ روپے	• شفا القلوب
قیمت ۶۶ روپے	• شرح قصیدہ بردہ
قیمت ۳۶ روپے	• مبداء معاد
قیمت ۳۳۰ روپے	• کتاب الشفاء مکمل

مکتبہ نبویہ گنج بخش روڈ لاہور